
दोन उतरां 


साहित्याकडेन म्हजो पयलो संबंध आयलो तो एक वाचपी म्हणून . ल्हान 
पिरायेंतच घरांत आशिल्ली तरेकवार पुस्तकां हांव वाचतालों . ल्हवू ल्हवू 
वाचपाची गोडी लागली . शाळेंतलो अभ्यास कुशीक दवरून लेगीत हांव 
वाचूंक बसतालों . 

वाचनाचे आवडीचो म्हजेर एक वेगळो परिणाम जालो . रवीन्द्रनाथ 
टागोरांची एक कथिका आसा- ' नांवांचो खेळ ' . ते कथिकेंतले नायका भाशेन 
ती अवस्था आसली . हांवें कितेंय तरी बरोवचें - कितें बरोवचें , कशें बरोवचें तें 
खबर नासलें - म्हणें नांव छापून येवचे अशी उमळशीक लागून उरताली . हांव 
बरोवंक लागलों . 


कथा म्हळ्यार कितें , तिचे तंत्र म्हणून आसता हे म्हाका खबरच नासलें . 
पूण कवितेचे नेम आसतात हे शाळेत शिकिल्लों . नेमांचे बंधन उरचें न्हय 
इतलेच खातीर हांवें कवितेकडेन फाट फिरायली . बाकीचे सगळे साहित्य 
प्रकार हाताळ्ळे . लेखनाचे काम चलता आसतना वाचनांत मात खंड पडूंक 


दिलो ना . 


हालींच्या वर्त्यांनी ' साहित्य ' या विशयाचेर चर्चा जाता तशी आदीय 
जाताली . पूण असले चर्चेकडेन म्हजो संबंध येना आसलो . जेन्ना तो आयलो 
तेन्ना म्हाका दिसले , हे साहित्यशास्त्र समजून घेवंक जाय . साहित्य 
शास्त्रावयले ग्रंथ वाचून तें शिकचेपरस हांवें साहित्याची म्हजे नदरेन 
चिकित्सा सुरू केली . त्या प्रयत्नांचे हे फळ . ' साहित्य स्वाध्याय ' या नांवान 
हे पुस्तक आज उजवाडाक येता . 
खरे म्हळ्यार विशय थारावन हे पुस्तक बरोवंक ना . सभा संमेलनांनी , 

शिबिरां आनी कृतीसत्रांनी वा नेमाळ्याच्या संपादकांनी जे विशय दिले त्या 
विशयाचेर जे मुद्दे बरोवन काडिल्ले तांचंच हे संकलन . ताका लागून काय 
लेखांनी पुनरुक्ती जाल्या . कांय कडेन विसंगत आयिल्ली आसूं येता . सलग 
वाचतना ती खटकली तरी त्या त्या विशयावयलो लेख वाचतना तिचो 
विशयाकडेन मेळ बसतलो अशी हांव अपेक्षा करता . 


साहित्य शास्त्राचेर - समिक्षेचेर आनी चिकित्सेचेर - साहित्य निर्माण 
जावपाची गरज आसा ती विद्यार्थ्यांखातीर . हरशी नेम थारावन वा 
विधीनिशेधांचे बंधन पाळून साहित्य निर्माण करचेलें नासता . तशें जावंकय 
शकना . बंधनमुक्ती ही साहित्य सर्जनाची पूर्व अट म्हणूं येत . लेखक वा कवी 
हांच्या मनाचे उत्फर्के आनी उमाळे कळयेचें फूल फुलचे तितल्या 
सभाविकपणान उतरांवरवीं रूप धारण करतात देखूनच बऱ्या साहित्याचे कस 
ना जाल्यार ताच्या तंत्रमंत्राची फास्की थारावपाचो यत्न करप पिशेपणाचें 
जातलें . व्यक्ती तितल्यो प्रकृती असतात देखून खंयच्या लेखकाले प्रतिभेच्या 
स्पर्शान कित्याचे भांगर जावंये हे थारायतलो कोण ? तरी पूण साहित्याचो 
अभ्यास करतल्यांखातीर आजवेर साहित्य प्रवाहान ज्यो ज्यो दिशा घेतल्यो 
तांचो वेध घेवपाचो प्रयत्न जावंकच जाय . हांवें तसो प्रयत्न करूंक ना . 
सभाविक उमळशिकेंतल्यान साहित्याविशीं जें चिंतन केलें तेंच उतरांनी 
बरोवन काडून वाचप्यांमुखार दवरलां . 

साहित्य 


जें जिणेसयत वता तें साहित्य अशी साहित्याची सुटसुटीत व्याख्या करूं 
येता . 

मनीस जेन्ना चलता उजवाडांत चलता तेन्ना तागेली सांवळी 
जमनीचेर पडटा . ही सांवळी ताज्या सांगातान चलता . साहित्याचेंय तशेंच 
आसता . सांवळेवरी साहित्याचो विस्तार जाता . जेभाशेन मनीस आनी 
तागेली सांवळी वेगळावंक जायना तेच भाशेन जीण आनी साहित्य वेगळावंक 
मेळचे ना . दनपारच्या वेळार सूर्य माथ्यार आसताना मनशाली सांवळी 
ताच्याच पायापोंदा उरता . सांजवेळ जाता तशी ती विस्तारता आनी मनशाचे 
आकारापरसय खूब व्हडली जाता . सांवळी ल्हान आसूं वा व्हड , ती सदांच 
मनशाच्या हालचालीचें पडबिंब उरता . तेच तरेन साहित्य हे जिणेचे 
सांवळेवरी आसता . आसचे पडटा . 

साहित्याचो हेतू कितें ? एक मनीस आपले जिणेंत जे पळयता , अणभवता 
व ताका जें येवजता तें दुसऱ्यामेरेन पाववप हो साहित्याचो हेतू . एकाद्या 
मनशाली जीण कितलीय समृध्द आसली पूण ते समृध्दीचो लाव भोंवतणच्या 
हेर मनशांक मेळ्ळो ना जाल्यार ती जोड त्या मनशाच्या मर्णावांगडा 
सोंपतली . मनीसमनाची जोड ही बिंयासारकी दुसऱ्याल्या मनाचे भूयेंत 
रोयली जाल्यार ती वाडूंक शकता . एकेका मनांत एकेक कणस फुटूं येता . 
एका बिंयांतल्यान सहस्त्र कणसां पिकोवपाचे काम करतलो जाल्यार बी 
रोवंक जाय . तेच भाशेन एका मनशालें अणभव आनी विचारांचे विश्व 
दुसऱ्याच्या मनांत पावयतलो जाल्यार आमकां उतरांचो आदार घेवचो पडटा . 
हे गरजेंतल्यानच साहित्याचो जल्म जालो . 
पशुयुगांतल्यान मनीस युगांत वचपाचे यात्रेत हात आनी भास ह्या दोन 

वस्तूंचो वावर मोलादीक जावन उरला . हातावरवीं आमी आमची 
भौतीक सृश्ट घडयली आनी भाशेवरवीं आमी संस्कृती घडोवन जिणेक नवी 
कळा दिली . 

भास हो साहित्याचो प्राण . एकेक उतर वा उतरांचो समूह हो 
मनीसमनाच्या पड्डयाचेर एक अर्थपूर्ण आकृत उबी करता . ती आकृत 
मनशामुखार एक भौतीक आनी मानसिक सृष्ट निर्मिता . मनीस संस्कृतीचे 
उत्क्रांतींत भास आदीं निर्मली . देवान मनशाक कान , दोळे , मन दिले तशी 
भासय दिली . भास ही तोंडान उलोवपाची आनी कानांनी आयकुपाची . 
आयकल्लें गिन्यान विसरूंक फावना . तो बोध फुडले पिळगेमेरेन पावोवंक 
जाय . उपाय कितें ? हो उपाय सोदपाच्या प्रयत्नांत ' श्रुति आनी स्मृति ' चें 
युग सुरू जालें . आयकप आनी उगडास दवरप . गुरुपरंपरा हातूंतल्यानच 
उपजली . 

हो साहित्याचो आद्य प्रकार . 
अक्षर हो साहित्याचो प्राण . अक्षर म्हळ्यार एक प्रतीक वा चिन्ह . अक्षराचो 
सोद लागचेआदी भास घडिल्ली आनी साहित्यय तयार जातालें . श्रुति आनी 
स्मृतीच्या रूपांतलें हें साहित्य पाठांतराच्या आदारान एके पिळगेपासून दुसरे 
पिळगेमेरेन पावोवपाचें काम जातालें . वेदाविशीं अशें सांगतात की ते 
पाठांतराच्या रूपान साबार शेंकडे जिते उल्ले . लिपीचो सोद लागतकच ते 
बरोवन काडले . पाठांतराच्या माध्यमांत कांय दोश उरतात . एकाटें उतर 
आयकतना वा उच्चारतना चूक जांव येता तेचभाशेन एकाढ़ें वाक्य एका 
तोंडातल्यान दुसऱ्या कानामेरेन पावतासर शेणूं येता . अशे तरेन पाठभेद 
निर्माण जाताले . अक्षरान साहित्य बरोवंक लागत सावन हे पाठभेद सोंपले . 

अक्षर म्हळ्यार लिपी . साहित्य हे व्हांवते न्हंयेसारकें आसता . तें पुर्विल्ल्या 
काळांतलें गिन्यान वर्तमानकाळाक पावयता आनी ताका वर्तमानकाळांतल्या 
गिन्यानाची जोड दिवन तें फुडाराखातीर दवरपाची तजवीज करता . 
न्हंयचेभाशेनच साहित्य हे अखंड गतिमान आसता . साहित्यावरवीं मनशाक 
आपली आनी आपल्या संवसाराची मनीसकुळयेची आनी तिचे उदरगतीची 
माहिती जशी मेळटा तेचभाशेन तरेकवार रस निर्माण करून मनशाचें 
मनोरंजन करपाचें कामय साहित्य करता . आदल्या काळार अक्षराचो विकास 
जालो , पुण छापणावळीचे तंत्र खूब उसरां आयलें . मजगतच्या काळांत 
शिलालेख , तांब्यापटे , ताडपत्रां आनी कागदावयलीं हातबरपां हांच्या 
आदारान साहित्य बरोवन दवरपाची कला मनशान केळयली . पुण असल्या 

साहित्याची एक मर्यादा आसताली . असलें साहित्य विद्यापीठांच्या 
ग्रंथालयांनी बंदिस्त उरतालें . परिणाम असो जातालो की सामान्य मनश्याक 
तें वाचूंक मेळनासलें . 

त्या युगांत साहित्याचो प्रसार कीर्तनकार आनी प्रवचनकार हाणी केलो . 
साहित्याच्या त्या मौलिक प्रसारान साहित्याचो हेतु तडीक गेलो आनी 
निरक्षरांमेरेन साहित्याचो संदेश पावलो तरी कीर्तनकार वा प्रवचनकार सांगत 
तितलेंच साहित्य त्या वेळावयल्या मनश्याक मेळूक पावतालें . साहित्याचो 
आस्वाद घेवचेखातीर विशय निवडपाचे स्वातंत्र्य आस्वादकाक नासतालें . 
कीर्तनकारान महाभारतांतलें आख्यान सांगलें आनी आयकतल्याक रामायण 
आयकूक जाय आसलें जाल्यार ताका आपले मर्जेचे आख्यान आयकूक 


मेळनासलें . 


मुद्रणकलेचे सोद लागलो आनी साहित्याची राखण आनी प्रसाराक नवे 
आयाम मेळ्ळे . आपले मर्जेन आपणाक जाय तेन्ना जाय त्या विशयावयलें 
पुस्तक वाचून लोक स्वाध्याय आनी मनोरंजन करूंक पावले . दुसरे वाटेन 
त्याच अदमासाक शिक्षणाचो प्रसार जाल्ल्यान समाजाक अक्षर वळख जावंक 
पावली . या दोन गजालींक लागून मनीसजातीन मोठी प्रगती केली . जर 
साहित्य पुस्तकाच्या रूपान मेळूक लागूक नाशिल्लें जाल्यार खूबशें गिन्यान 
आनी विज्ञान , आनंदाचे खूबशे रस समस्त मनीसजातीक आज मेळटात तशे 
मेळचे नासले . 

" ज्या घरांत सगळी सुखां आनी साधनां आसात पुण जंय पुस्तकां 
नासतात तें घर भौतिक नदरेन कितलेय समृध्द आसले तरी मनान दुर्बळ 
उरता . ' ' अशें एका विचारवंतान म्हळां . ताज्या म्हणण्याचो अर्थ इतलोच की 
जो मनीस फकत भौतिक सुखां मेळोवचेखातीर वावुरता ताका निर्भेळ 
मानसिक आनंदाचें सुख मेळूक पावना . मनीस म्हळो म्हण्टकच ताका मन 
आनी बुद्द ही आसताच . मनश्याची बुद्द आनी मन हे कोणाच्यान बांदून दवरूं 
नज . तांकां बांदून दवरपाचो यत्न केलो जाल्यार ती विकृत जातात . देखूनच 
निरोगी मनशाची लक्षणां सांगता आसतना ज्याचें शरीर रोगमुक्त आनी मन 
जागृत आसता , बुद्द तरतरीत आनी विवेकशक्त जागी आसता तोच मनीस 
खरेल्या अर्थान निरोगी आसता अशें म्हळां . भौतिक सुखां आसली , पुण ती 
भोगूंक देहाची भलायकी नासली जाल्यार त्या सुखांक अर्थ उरना . एकेभाशेन 
चणे आसचे आनी दांत नासचे तशी ती अवस्था . पुण फकत भौतिक सुखां 
भोगली म्हणून मनीस जल्माचें सार्थक जायना . मनशाचे जिणेक अर्थ हाडटलो 

जाल्यार ताका ज्ञान विज्ञान जशें जाय तेचभाशेन मनोरंजनय जाय . सारासार 
विवेकबुद्द ताका आसूंक जाय . आपूण कोण ? आपलो इतिहास कितें ? 
आपल्यो लागणुको खंयच्यो ? हे समजून घेवन फकत आपलोच न्हय तर 
पुराय मनीसजातीचो फुडार ताणे घडोवचेलो आसता . नाजाल्यार रेब्यांत 
बसकण मारून सुखावतल्या रेड्यामदीं आनी शरीरसुखां भोगतल्या 
मनशामदीं अंतर उरचें ना . 

मनशाक ज्ञान - विज्ञान दिवपी , ताजी विवेकशक्त जागोवपी , ताजी बुद्द 
घासून - पुसून चकचकीत दवरपी साधन म्हळ्यार पुस्तकच जावन आसा . 
एका काळार पुस्तक हे दुर्मीळ आसतालें . आज वाचनमंदिरां आनी 
पुस्तकांची दुकानां जळामळाक आशिल्ल्यान जाका पुस्तक वाचपाचें आसा 
ताका तें सोंपेपणान मेळू येता . अशें आसतनाय जर मनीस वाचूंक आळस 
करता आसत जाल्यार ताका कर्मकट्टोच म्हणचें पडटलें . 

कांय लोक पुस्तक ही सोबेची वस्त करून दवरूंक सोदतात . घरांतल्या 
आरमारींनी ते खेळणी आनी बावल्यो दवरतात तशीच पुस्तकांय दवरतात . 
त्या पुस्तकांक कोणूच हात लायनात . फकत सोबेच्या वस्तूसारकी ती 
उरतात . एकेभाशेन असले लोक साहित्य बंदिस्त दवरपाचो गुन्यांव करतात . 
पुस्तकाचो खरो आनी बरो उपयोग म्हळ्यार तें वाचप . जितले चड लोक एक 
पुस्तक वाचतात तितलो पुस्तकाचो अदीक बरो उपयोग जाता . गाढवाक 
गोडाची रूच खबर नासता म्हण्टात . तशी पुस्तकां बंदिस्त दवरप्यांक 
साहित्याची व्हडवीक खबर नासता . घरांत पुस्तक आसूनय जो वाचीना ताजी 
गत गंगेंतल्या फातरासारकी आसता . लोक गंगेत न्हावन पावन जातात , पुण 
ते पात्रांतल्या फातरांच्या आंगावयल्यान रात - दीस गंगा व्हांवली तरी ते 


फातरच उरतात . 


१२ .. 


साहित्य - स्वाध्याय 


लेखक आनी ताचे अणभवविश्व 


कलाकार हो शिकोवन तयार करूंक येना ; तो जल्मानच कलाकार आसचो 
पडटा , अशें म्हणटात . हे म्हणणे सारकें न्हय . ज्या मनशाक कलाकार 
जावपाची प्रामाणिक इत्सा आसता , ताणे यत्न केले जाल्यार तोवूय एक बरो 
कलाकार जावं येता . आनी आंगांत प्रतिभा आसूनय अभ्यास वा यत्न 
नाशिल्ल्यान एकाद्रो कलाकार फुकट वचूं येता . 

कलाकाराची तुलना हांव सदांच झाडाच्या बिंयाकडेन करता . बीं बरें 
आसलें म्हणून झाड वयर सरना , फुलना , फळना . तें वयर काडचेखातीर 
ताका बरी जमीन लागता . ताका वारें - सारें , उदक बी मेळचें पडटा आनी 
वाटेवयल्या आडांगी भुरग्यांच्या आनी गोरवां - जनावरांच्या तोंडांतल्यान ताका 
राखण दिवची लागता . कांय झाडां , चड करून सोबेची झाडां , आमी गॅलरींनी 
आनी टेर्रेसींचेर लायतात , ना अशें न्हय . थंय सभाविकपणापरसूय यत्न चड 
आसतात . काय झाडांक आमी कलम ( गार्फ ) करून सादें झाड लेगीत 
परमळीत फुलां आनी म्होवाळ फळां दिवपी करतात . सैमाचे मांडयेचेर यो 
साबार तरा आसतात , तशोच कलेच्या मळारय आसतात . देखून बरो 
कलाकार जातलो जाल्यार ताका निखटी प्रतिभा आसून भागना , ताणे 
कलेची साधना करचेली गरज आसता . 

प्रतिभा म्हळ्यार बी . जमीन म्हळ्यार कलाकाराचें मन . तें जितलें 
संवेदनक्षम , जितलें अणभवसमृध्द तितली बिंयाक मेळिल्ली भूय सुपीक अशें 
म्हणूं येत . वातावरणाचे हे जमिनीकडलें तुटूं येना अशें नातें हाचे भान दवरचे 
पडटलें . कलेचे माध्यम हाचे मदीं कथानक , पात्रां , प्रसंग , रंग , ब्रश , 
कॅनवास , वाद्यां यासारक्या गजालींची आसपाव करूं येता - म्हळ्यार उदक 

सारें आसता . झाड वयर काडूंक मनीस घेता ती जतनाय म्हळ्यार 
कलाकाराची साधना वा ताणे केल्लो सराव . 

सर्जनशील ( Creative ) साहित्य निर्माण करतल्या साहित्यिकांचो 
विचार करता आसतना झाडाचे वाडीची प्रक्रिया मनांत धरूनच करूं येता . 
लेखक जावपाची उमळशीक खूबशा तरनाट्या चल्यांक आनी चलयांक 
आसता . जायते जाण जल्माक येतना प्रतिभेचो आशीर्वाद घेवन येतात . 
ताणी आपणालें अणभवविश्व समृध्द कशें करप ? आमचे भोंवतणी सदांच 
कितेंय तरी घडत आसता . त्या सचेतन गजालींचें एक पडबिंब त्यो 
पळेतल्या , आयकतल्या वा अणभवतल्या मनशाच्या मनाचेर पडटा . केन्ना 
केन्नाय असल्या पडबिंबांची एक माळच तागेल्या मनाचेर कोरिल्ली उरता . 
मनाचे फास्केंत विचारांची तीं पडबिंबां घुसळत रावतात आनी तातुंतल्यान 
लोणयावरी सोबीत साहित्य तयार जाता . ही कृती म्हळ्यार एकाद्रे घटनेचे 
हारशांतलें प्रतिरूप आसता . मूळ दूद लेखकाच्या मनाच्या अवस्थांच्या 
विरजणांतल्यान , विचारांच्या धगांतल्यान आनी नव्या घटनांच्या 
मंथनांतल्यान एक नवें रूप धारण करता आनी ताजो आकार , वास , रंगय 
बदलता . 

सैमांत घडटली एकाद्री घटना पळोवया . वसनि वर्स पावस पडटा . कोण 
मातयेच्या वासान सुखावता जाल्यार कोणाक तानेल्ली धर्तरी उदकाचे वेगेंत 
तृप्त जाल्ली पळोवपाचो आनंद लुटूंक मेळटा . सुकिल्ले व्हाळ भरून व्हांवतात 
तें पळोवनूय जायत्या जाणांच्या मनांत उमेदीची ल्हारां उसळूक लागतात . 
ल्हान भुरग्यांक कागदाची व्हडी करून ती उदकांत सोडपाचो खेळ येवजता . 
शेतकामत्यांचे नदरेन जाल्यार पावस हो समृध्दीचो शिंवर आसता . पूण पावस 
म्हळ्यार एक कटकट दिसपीय लोक आसतात . 

आतां तुमी पळेयात , पावस पडपाचो पडटा . सगळ्यांकूच तो भिजयता . 
पूण कांय जाणांची आंगां भिजलीं तरी मनां सुकीं सडसडीत उरतात , जाल्यार 
कांय जाणांची मनां भिजतकूच तांकां कातकुतल्यो जातात . हेर तातूंत 
बुचकळ्यो मारतात . विणेची तार वाजयतकूच ध्वनि - तरंग भायर सरतात . 
आनी हे तरंग आमच्या कानांत पावतकूच आमकां संगीत आयकूक येता . 
संगीत आयकतल्या जण एकल्याच्या काळजांत संगीताचे तरंग उदेनात . 
थोड्यांच्याच काळजांत उदेतात . पूण तातुंतल्या सगळ्यांकूच ते उतरांनी 
उक्तावपाक जमना . मळबांत पावशी कुपां कालिदासाआदीय उफेताली 
आनी त्या उप्रांतूय उफेतात . पूण एकादो कालिदासच ' मेघदूत ' रचूंक 

पावता . तेच भाशेन जेन्ना एकाद्रे घटनेचे तरंग लेखकाच्या मनांत उदेतात , 
तेन्ना मनांतल्या संथ उदकाचेर गुंडो पडटा आनी नवे तरंग थंय येवंक 
लागतात . पोरणे - नवे तरंग मनाचे फास्केंत घुसळून एक आकार घेतात . 
लेखकाचे व्यक्तिमत्व , तत्त्वगिन्यान , ताचे विचार , ताचे भोंवतणचे वातावरण 
हांचो परिणाम जावन त्या आकाराक रंग , गंध , उंचाय , खोलाय मेळटा . 
म्हण्टकूच मुळांत प्रतिभा आशिल्ल्या मनशाच्या व्यक्तिमत्वाचो विकास 
करप , ताज्या विचारांची घडण करप ही ताची साहित्य साधना . 

नव्या लेखकांनी आपली साहित्य साधना कशी चलोवची ? अणभवविश्व 
कशें समृध्द करचें ? विचारांक खोलाय आनी आकार दिवपाचो सराव कसो 
करचो ? हे विशीं , खरें म्हळ्यार , सांगपाचे धाडस कोणे करचें न्हय . तरी 
विशयाक न्याय दिवपाखातीर fools rush in where angels fear to 
tread हे जाणा जावनूय हांव तें करतां . 

अणभव विश्व समृध्द करूंक सोदतल्या लेखकान आपले कान , मन आनी 
दोळे सदांच उकते दवरूंक जाय . गोरवां चरूंक जेन्ना रानांत वतात , तेन्ना 
मेळत तें तण आनी पालो बुड्डून खातात . सगळो चरव ती पोटांत घेतात 
आनी गोठ्यांत येतकूच त्या चरवाचो रवंथ करीत बसतात . लेखकानूय जें 
पळयलें , आयकलें वा अणभवलें तें आपले उगडासाचे कोठयेंत भरून दवरचे 
आनी वेळ मेळटा तेन्ना तांचो रवंथ करचो ... असल्या रवंथांतल्यान एके तरेचें 
मंथन जाता ... एक वा अदीक घटना , अणभव आनी देखाव हांच्या 
संयोगांतल्या कलाकृतीचें एक बी आकार घेता . तें कशें किल्लोवचें हें जांकां 
आपसूक कळना , तांणी दोळ्यांवांगडा मन उकतें दवरून वाचन करचें . 
वाचतना आमी दुसऱ्या लेखकाच्या मनांत पावतात , थंयचे मंथन पळोवंक 
पावतात . 

एकाद्या कारखान्यांत एके वटच्यान कच्चो माल कसो घालतात , मदीं 
ताचेर कसली प्रक्रिया जाता आनी निमाणेकडेन कसली वस्त तयार जाता हे 
पळोवपासारकें आसता . तोच आनंद पुस्तकां वाचतना वाचप्याक मेळटा . 
वाचतां वाचतां आपूण खंय उणो पडटां हाजी वाचकाक जाणीव जाता आनी 
खूबशें वाचतकूच तें उणे भरून येवंक लागता . पावसाचे उदक व्हांवतना वाटेर 
फोणकूल आयलें जाल्यार त्या फोणकुलांत रावता , फुडें व्हांवना ... 
उदकावांगडा येवपी गाळ इल्लो इल्लो त्या फोणकुलांत भरता आनी जेन्ना 
फोणकूल पुरवता , तेन्ना मूळ उदक व्हावंक लागता . एक संवेदनशील लेखक 
जेन्ना प्रतिभावंताचें साहित्य वाचता , तेन्ना ताचे प्रतिभेची मंदाकिनी 

वाचप्याच्या मनांतलीं फोणकुलां भरून रावता आनी त्या झोतासरशी येतलो 
गाळ फोणकुलांत सोडून आपल्या प्रवाहाचो झोत फुडें चलयता . मजगतच्या 
काळांत वाचप्याच्या मनांतली उणीदुणीं पयसावतात . 

खूबशे फावटी लेखकाक आपल्यो भावना उक्तावपाखातीर जुस्ताजूस्त 
उतरां येवजनात . तो बरयता आसतनाय सारकें निवळ चित्र उबें जायना . 
ताच्या मनांत आशिल्ली आकृति कागदाचेर जशाची तशी उतरना . तशें 
पळोवंक गेल्यार ताची उतरावळ दुबळी नासता . पूण मुदयेचेर थीक 
बसोवपाची कला ताका जमना . असल्या लेखकांनी आपणाक आवडिल्ल्या 
हेर भासांतल्या साहित्याचो आपले भाशेत अणकार करचो . अणकार करप हें 
सोपें काम न्हय . पूण अणकार बरो - वायट कसोय जालो जाल्यारय एकाद्रो 
प्रसंग मूळ लेखकान कसले कसब वापरून उबो केलो , कसली भावना 
उक्तावपाखातीर खंयचें उतर , कसली ओपार वापरली हे होलमता आनी 
मागीर आपले कोठयेतलीं उतरां टांकसाळींतल्यान सुर्ती रुपया भायर सरचे , 
तशी खणखणत तोंडार येवंक लागतात . 

रूपांतर हे साहित्य साधनेंत अणकाराच्या फुडलें पावल . मूळ लेखकान 
एकादो विचार वा एकाद्री भावना चित्रावपाखातीर में वातावरण उबें केलें तें 
त्या लेखकाचे संवकळीचे वातावरण आसता . आतां तोच विचार वा भावना 
आपल्या भोंवतणच्या वातावरणांत हाडपाची कला म्हळ्यार रूपकार . 
आंब्याच्या एकाठ्या झाडाक आमी जे तरेन मानकुरादाचें गार्फ ( कलम ) 
करून बरे आंबे पिकयतात , तेच भाशेन आमच्या वातावरणांत आमी बरें 
गार्फ उश्णे हाडून तें रुजयतात . या प्रकाराक लागून मूळ निरस आंब्याचो 
कायाकल्प जाता . जमीन मूळची , वाठार तोच ; पूण पोरनो आंबो बरी फळां 
दिता . तशें लेखकाचे बाबतींतय घडू येता . पूण अशे रूपकार करतना 
आपल्या भोंवतणचे वातावरण , समाज व्यवस्था , थंयचे गूण - दोश हांची 
बारीकसाण लेखकाक आसची घडटली . युरोपांतली एकाद्री परंपरा सांबाळपी 
जाण्टेली भारतांत घरकान्न कशी हाडटलो जाल्यार तिच्या केसापासून 
पायांमेरेन , भास , भेस , रीतरिवाज सगळे बाबतींत तिचो कायाकल्प करचो 
पडटलो . भोंवतणच्या वातावरणांत ती विसंगत दिसची ना हाची जतनाय 
घेवची पडटली . ना जाल्यार णव वारी कापडन्हेशिल्ली बायल बॉब कट करून 
आनी हात उकते दवरून बॉल डान्स करूंक लागली जाल्यार में कितें 
दिसतलें , तशी त्या रूपकाराची आवतीकाय जावं येता . 
दुसरो बरयता ताजें अनुकरण करून बरोवपी लेखक जायते आसतात . 

अभ्यास म्हूण अनुकरण वायट न्हय . संगीताचो एकादो पोरणो राग गुरू 
सांगता , तेचभशेन आळयतना अचकीत गावप्याक एक नवो राग निर्मुपाची 
तांक गावता . तशी अनुकरणांतल्यान आपणाली शैली निर्मुपाची नदर 
लेखकान दवरची पडटली . ना जाल्यार अनुकरणांतल्यान प्रतिभेक मरण येवं 
येता हे विसरूंक फावना . 

लळीत साहित्य 


साहित्य ह्या उतराची व्याख्या विचारवंतांनी वेगळे वेगळे तरेन केल्ली 
आसा . ' वाङ्मय ' हे उतरय साहित्याखातीर वापरतात . ' साहित्य ' या 
' वाङ्मय ' या उतराचो अर्थ खूबच विस्तारिल्लो उरता . जें जिणेच्या 
सांगातान वता तें साहित्य अशी एक सुटसुटीत व्याख्या घोळणुकेंत आसा 
आनी तीच साहित्याक बरे तरेन लागू पडटा . सूर्यापसून ताची प्रभा जशी 
वेगळावंक नज , तेचमाशेन जीण आनी साहित्य ही एकामेकांकडेन जोडिल्ली 
उरतात . 

जनावराचे योनींतल्यान मनीस जातीची उत्क्रांती घडसर प्रकृतीच काम 
करताली आनी जनादरांक जी समावीक आसता ती विकृतीय यथेच्छ 
आसली . मनीस घडलो आनी ल्हवू ल्हवू आपले हात आनी आपले भाशेवरवीं 
ताणे संस्कृती केळोवंक आरंभ केलो . अशे तरेन मनशाक मनीसपण दिवपी 
दोन गजाली म्हळ्यार हात आनी भास . जेन्ना मनीस घडलो आनी ताच्या 
हड्ड्यांत काळीज धडधडूंक लागलें , ताची कूड चलूंक लागली आनी ताच्या 
साबार इंद्रियांक संवेदना वळखूक येवंक लागल्यो , तेन्ना मनशाक साक्षात्कार 
जालो की देवान ताका आनीक एक मोलाची देणगी दिल्या ; ती म्हळ्यार 
हांसपाची कला . हांसून जीण जगतां जगतां संस्कृती फुलोवपाच्या वावरांत 
मनशान ज्या साबार साधनांचो आदार घेतलो , तातुंतलें ‘ साहित्य ' हे एक 
मुखेल साधन . 

साहित्य म्हळ्यार जिणेचे पडबिंब . जिणेची सुखां आनी दुख्खां , उमेदी 
आनी निशेण्यो , मोग आनी मत्सर , ओड आनी तिरस्कार , भय आनी धिटाय 
हांचें एक खतखतें . हे सगलें मनशान काळजांत अणभवलें , बुद्दीच्या कसाचेर 
तिजलें आनी आपल्या उतरांनी उक्तायलें . साहित्याचो आनी भाशेचो संबंद 


१८ ..... 


साहित्य - स्वाध्याय 


हो त्या उतरांकडलो . उतरांच्या उच्चारांत एकादे वस्तूचें आनी परिस्थितीचे 
चित्र आयकतल्यामुखार उबें करपाचे बळ जेन्ना मनशाक आयलें तेन्ना 
साहित्य हे तोंडान सांगपाचें आनी कानांनी आयकुपाचें एक कवन जावन 
बसले . लोकसाहित्याचो जल्म असल्या कवनांतल्यान घडलो . लोककथा 
आनी लोकगितां आयकून याद धरून सांगपाची कला मनशान केळयली 
आनी तें दायज चलयलें . पूण ' श्रुती आनी स्मृती ' म्हळ्यार आयकून याद 
दवरिल्लें साहित्य , काळाच्या काळखांत सदांच तगून उरना , ताचो विसर 
पडटा हे मनशान अणभवलें . देखून ताणे उतरांची प्रतिकां सोदून काडली . 
तांकांच लिपी म्हणटात . लिपीचो विकास जातकच एक एक अक्षर जोडून 
एक एक भावविश्व आमी उबें करूंक पावले . अशें विश्व , जे विसरायेच्या 
काळखांत पुसून वचना , जें अ - क्षर उरता , ताका अक्षर साहित्य अशें म्हणूक 
लागले . अक्षर साहित्य म्हळ्यार बरोवन दवरिल्लें साहित्य . 

कालांतरान ज्याका इंग्लीश भाशेत ' क्लासिकल लिटरेचर ' म्हणटात 
ताका ' अक्षर साहित्य ' म्हणपाची प्रथा रूढ जाली . अक्षर साहित्य म्हळ्यार 
सदांकाळ उरता असलें साहित्य . आज चकचकलें , फाल्यां पालवले असले 
साहित्य अक्षर साहित्यांत मोडना . अक्षर साहित्य संवसारीक साहित्य जावन 
बसता . कालिदास आनी भवभूती , व्यास आनी वाल्मिकी , मिल्टन आनी 
शेक्सपियर असले तरेचें अक्षर साहित्य घडोवपी लेखक म्हणूं येतात . 

साहित्य वा वाङ्मय म्हळ्यार लेखनाचो कसलो प्रकार हे आदी आमी 
समजून घेवया . आमी जेन्ना साहित्याविशीं विचार करतात , तेन्ना आमच्या 
मनांत साहित्याचे दोन मुखेल प्रकार उबे रावतात . पयल्या प्रकारांत कथा , 
कादंबरी , कविता , नाटक , लळीत लेख हे सारकिलें साहित्य मोडटा . जाल्यार 
दुसऱ्या प्रकारांत विज्ञान , तत्त्वगिन्यान , इतिहास , भूगोल , पदार्थविज्ञान ह्या 
विशयांवयल्या साहित्याचो आसपाव जाता . या दोन प्रकारांमदीं जें वेगळेपण 
आसा तें दाखोवचे खातीर आमी पयल्या प्रकाराक म्हळ्यार कथा , कविता , 
नाटक आनी ते धाटणीचें हेर बरप हे ' लळीत साहित्य ' म्हणून वळखतात . 

लळीत साहित्याची सुटसुटीत व्याख्या सांगतलो जाल्यार आमच्यानी अशें 
म्हणूं येता की कल्पनेन रचिल्लें सृजनात्मक साहित्य म्हळ्यार लळीत 
साहित्य . हेर साहित्याचे प्रकृतीपरस लळीत साहित्याची प्रकृती वेगळी 
आसता . 

एकादी कविता वा कथा आनी पदार्थ विज्ञानाचो एकादो सिध्दांत हांचें 
वेगळेपण अशें की कथा , कविता वा नाटक वाचतना आमकां तातूंत 

साहित्यिकाच्या मनाची प्रतिमा उदेल्ली पळोवंक मेळटा . पदार्थ विज्ञानाच्या 
सिध्दांतांत लेखकाची प्रतिमा नासता . तें व्यक्ती निरपेक्ष , वस्तूनिश्ठ अशें 
बरप आसता . तें इतलें वस्तुनिश्ठ आसता की केन्ना केन्नाय उतरांचो जागो 
चिन्नां वा प्रतिकां घेवंक लागतात . 

भूगोलाचे एकाटें पुस्तक आमी वाचूंक घेतलें जाल्यार आमकां ताचो 
लेखक कोण हाजें भान दवरपाची गरज उरना . कित्याक तर तातुंतलें बरप 
वस्तूनिश्ठ आसता . म्हणटकच आमच्यांनी अशें म्हणूं येता की जे तरेचें 
साहित्य व्यक्तीनिश्ठ आसता ताची गणती लळीत साहित्यांत करूं येता . 

कथा , कविता , नाटक हे लळीत साहित्याचे काय मुखेल प्रकार . ह्या 
प्रकारांचो स्वतंत्र विचार जावंक जाय . आज हे प्रकार सोडून हेर प्रकारच्या 
लळीत साहित्याचो विचार करपाची मर्यादा हांव म्हाका घालून घेतां . अशें 
आसलें तरी लळीत साहित्याच्या प्रकाराच्यो शिमो इतल्यो अस्पश्ट आसतात 
की खुबश्या फावटी एके तरेचो साहित्य प्रकार खंय सोंपता आनी दुसरे तरेचो 
प्रकार खंय सुरू जाता हे कळना . अशा वेळार घालून घेतिल्ले मर्यादेचो भंग 
जावं येता . 

लळीत साहित्य म्हळ्यार कितें 
लळीत साहित्य म्हळ्यार कितें ? ताची प्रकृती कसली ? ताजो हेतू कितें ? 
ताजें रूप , ताजो रंग आनी भास कशी आसता आनी लेखकाच्या 
व्यक्तिमत्वाचो त्या साहित्य प्रकाराचेर कितलो परिणाम जाल्लो आसता हे 
विशींचे काय कस थारायल्या उपरांतच आमी लळीत साहित्याच्या प्रकारांचो 
विचार करूया . 

लळीत साहित्य म्हळ्यार लेखकान वा कवीन आपले कल्पनेन निर्मिल्लें 
एक सुसंगत अशें अणभव विश्व . आमच्या भोंवतणच्या विश्वांतलो सगलो 
तपशील त्या काल्पनिक विश्वाकडेन सुसंगत असो आसता . त्या अर्थान 
लेखकान उतरांच्या आदारान आपल्या अणभव सृश्टीची केल्ली अर्थपूर्ण 
निर्मणी म्हळ्यारच लळीत साहित्य . तेंच लळीत साहित्याचे पयले लक्षण . 

वाचपी जेन्ना लळीत साहित्य वाचता , तेन्ना लेखकान निर्मिल्ल्या 
अणभवाच्या विश्वांत वचपाची ताच्या मनाची तयारी आसता . हे विश्व केन्ना 
केन्नाय आमच्या भोंवतणच्या विश्वासारकें आसता वा केन्नाय सपन दिसचें 
तशें आसता . तें विश्व कशेंय आसलें तरी लेखकाले प्रतिभेन निर्माण केल्ली 
ती एक काल्पनिक सृश्ट आसता . ती खरी न्हय हे जाणा जावनय आमी ते 
सृश्टींत वतात . देखीक , ' ऍलीस इन वंडरलँड ' वा ' ऍनीमल फार्म ' ना 

जाल्यार ' पंचतंत्र ' वा ' इसापनीत ' हांचेमदले खंयचंय पुस्तक घेयात . तें 
वाचतना आमी रंगून वतात . लेखकान निर्मिल्ले कल्पना सृश्टींत वता 
आसतना आमी आमचे दुबाव गुठलावन दवरतात . सृश्ट कल्पनेतली 
आसली तरी तातूंत एक सुसंगत आसता . ती सुसंगत आमच्या मनाक 
सुखयता . 

लळीत लेखकान निर्मिल्ली अणभव सृश्ट ही आमचे जिणेपरस वेगळी 
नासता . मनीसजिणेकडेन तिचो संबंद पावता . पूण जिणेचें तें पडबिंब न्हय . 
जिणेच्या शाश्वत सत्यांचेर त्या कल्पना विश्वाची रचणूक आदारिल्ली 
आसता . ही शाश्वत सत्यां मनशाच्या उमाळ्याविशींची , सभावाविशींची , 
जिज्ञासेविशींची आसतात . देखूनच जेन्ना आमी ' इसापनीत ' वाचतात तेन्ना 
त्या पुस्तकांतली सृश्ट अडेची आसली तरी ज्या सत्यांचेर ती सृश्ट उबी 
आसा ती सत्यां आमकां भाळयतात . जनावरां एकामेकांकडेन उलयनात ; 
पूण ती जनावरां म्हळ्यार मनीस सभावाची प्रतिकां आसतात हे वाचकाक 
वेगळे सांगचें पडना . 

लळीत साहित्याचें आनीक एक वेगळेपण म्हळ्यार ताच्या उतरांनी एक 
नाद आसता , ताल आसता आनी अर्थ आसता . एका एका उतराचो आनी 
वाक्याचो वेगळो वेगळो अर्थ वाचपी घेता . ताजे सोबेची नवी छटा वेगळ्या 
वेगळ्या वेळार वा मनःस्थितींत वाचपी अणभवता . “ सात आनी दोन णव " 
हो गणिताचो सिध्दांत . खंयच्याय उतरांनी मांडलो तरी तातूंतल्यान एकूच 
अर्थ येता . असले तरेचे साहित्य हे ज्ञानात भर घालपाचें आसता . तातूंत 
लेखकाच्या व्यक्तिमत्वाचो रंग नासता . पूण लळीत साहित्य हे अवीट 
गोडयेचें , दीसपट्टो वेगळो आनंद दिवपी अशें उरता . 

लळीत लेखक ज्या काल्पनिक संवसाराचे दर्शन आमकां घडयता , तें 
दर्शन सूचक आसता . तातूंतलो खूबसो तपशील वाचपी आपले 
कल्पनेंतल्यान भरून काडटात . ताका लागून एकादें लळीत बरप वाचता 
आसतना वेगळ्या वेगळ्या वाचकांच्या मनामुखार वेगळ्यो वेगळ्यो प्रतिभा 
उब्यो रावतात . एके तरेन लेखकान उतरांनी जे सुचयलां तें वाचक आपले 
कल्पनेन पथून निर्मिता आनी अणभवता , देखूनच लळीत लेखकामदीं जशी 
सर्जनशक्त आसची पडटा तशी वाचप्यामदीं लेगीत सर्जक कल्पनाशक्त 
आसची पडटा . दर एके लळीत साहित्यकृतीचो वाचप्याच्या मनाचेर जो 
परिणाम जाता , त्या परिणामाचो एक आकार आसता आनी हो आकार 
सुसंगत आनी सौंदर्य हांचो सुमेळ सादपी आसल्यारच तो मनाक भाळयता . 

सौंदर्य हो लळीत साहित्याचो एक धर्म म्हणूं येता . पूण हे सौंदर्य त्या 
बरपाचो आशय आनी अभिव्यक्ती हांच्या एकरूपपणातल्यान येता . एके 
तरेन लळीत साहित्य हो कारागिरीचोच एक प्रकार . लेखकाक एक अणभव 
आयिल्लो आसता . त्या अणभवाक तो उतरांच्या आदारान रूप दिता . 

लळीत साहित्याचो हेतू 
लळीत साहित्याचो हेतू कितें आसता ? समजा , एक पोरसूं वा बाग 
आसा . थंय वतल्या सगल्या मनशांची नदर एकासारकी नासता . कोण झाडां 
तोखेता , कोण फुलां तोखेता , कोणाक फुलांचो रंग आवडटा , जाल्यार 
कोणाक तांचो गंध . पूण सगल्यांकच फुलां वा फुलझाडां पळोवन खोशी 
जाताच अशें न्हय . 

' हीं सोबेची झाडां ! हांचो फायदो कितें ? ताचेपरस म्हशींग तरी बरो . ' 
अशें म्हणपी दुसरो एकाद्रो मनीस आसूं येता . 

आतां या दोन तरांच्या मनशांल्यो नदरो वेगळ्यो . एकल्याक फुलां 
पळोवन खोशी भोगता आनी तो फुलांक तोखेता आनी दुसरो सोबेपरस गरज 
भागोवपी म्हसंगाक म्हत्व दिता . दुसरी एक ओपार घेवया . एक चली नाच 
करता . संगिताच्या तालाचेर आनी गिताच्या बोलांचेर ती आपले हातपाय 
नाचयता आनी तोंडावयले हावभाव बदलता . प्रेक्षकांमदीं ते नाचपी चलयेक 
वेगवेगळे नदरेन पळोवपी आसतात . चडशे तिगेली कला तोखेतात . पूण 
एकलो म्हणटा , ' ते चलयेक व्यायाम बरो घडटा ; आनी व्यायाम करपाखातीर 
दर एके चलयेन असोच नाच करूंक जाय . ' आतां व्यायाम घडप हो नाचाचो 
जर उद्देश आसत जाल्यार नाच करचेपरस श्रमदान केल्लें बरें . तशें केल्यार 
व्यायाम घडूनय कितेंय बरें काम घडूंक पावतलें . पूण नाचाचो उद्देश हो 
खोशी निर्मुपाचो . ताका लागून व्यायाम घडटा आसत ; पूण तो घडूक 
नाशिल्लो जाल्यारूय नाचाचें म्हत्व उणे जावपाचें न्हय . 

लळीत साहित्याचें अशेंच आसता . लळीत साहित्य प्रस्न सोडयना , बोध 
दिना , निखटो आनंद दिता . 

जिणेत दोन तरांचे रस आसतात . एक सुखदिणो , जाका आमी 
" कॉमेडी " म्हणटात . दुसरो दुखदिणो , जाका आमी " ट्रेजेडी " म्हणटात . 
कॉमेडी इतलेंच आनंद निर्मुपाचे काम ट्रेजेडीय करता अशें म्हळ्यार ती 
विसंगत दिसतली . ट्रेजेडी वाचून आमच्या काळजाक पीळ पडटा , दोळ्यांत 
दुकां येतात ; पूण ते अवस्थेतच एक आनंद आसता . आनंद नासतो जाल्यार 
साहित्यांत ट्रेजेडी उरपाची न्हय . लोक आवडीन ट्रेजेडी वाचतात , रडून 

घेवचेखातीर . हे दोन रस निर्मुवप इतलेंच लळीत साहित्याचे काम . 

पूण तेखातीर लळीत साहित्य हे जिणेचे पडबिंब आसूंकच जाय . आमचे 
मन हे शब्दकोशावरी . तातूंत जिणेतले बरे वायट अणभव आनी विचार , 
हावेस आनी विकृती , भंय आनी दंभ भरिल्ले आसतात . शब्दकोशांत 
हजारांनी उतरां आसतात तशे . पूण शब्दकोश म्हळ्यार साहित्य न्हय . 
तातुंतली धा उतरां वेगळी काडून एकादो कवी एक नवो संवसार आमचे 
नदरेमुखा उबो करता . 

दुसरी एक ओपार घेवंया . मनशाचें मन म्हळ्यार एक वाद्य . गितार 
म्हणुंया . पूण कलाकाराचो हात जेन्ना ताका लागता , तेन्नाच तातुंतल्यान 
संगीत भायर सरता . नाजाल्यार तें वाद्य पडून उरता . संगीत गितारांत 
आसता , जसो फांतरांत देव . कलाकाराचो हात तांचे रूप उकतायता . तशें 
आमचे जिणेंत साहित्य आसता . खोश्येच्या आनी दुख्खाच्या खिणांनी 
भरिल्लें साहित्य . एकादो कवी , कथाकार , निबंदकार वा नाटककार त्या 
साहित्याक आकार दिता . 

जेन्ना साहित्य हे जिणेपसून वेगळावता , तेन्ना वाचप्याक तातूंत आपल्या 
काळजाचें पडबिंब दिसना आनी तो एक कल्पनेचो खेळ जावन बसता . 
साहित्यांत कल्पना आसता , पूण ती सत्याचें एक रूप जावन येता . मात तें 
निखटें सत्य नासता . निखटें सत्य म्हळ्यार साहित्य न्हय . लळीत साहित्य 
म्हळ्यार दिसपट्टे जिणेतले एकाढ़े विसंगतीचे तंत्राचे फास्केंत बसयिल्लें एक 
चित्र . 

कादंबरी , कथा , नाटक आनी लोककथा हे सगले कथेचेच प्रकार . कथेत 
आमी एक बी घेवन ताची सुसंगती आनी विसंगती विणून आमची अनुभूती 
उकतायतात . कादंबरीत तीच कथा व्हडले फास्केंत बसयतात . नाटकांत 
आनी कथेतली पात्रां आमी वातावरण माचयेर हाडून उबें करतात . लळीत 
साहित्यांत सगल्यांपरस चड पुर्विल्लो प्रकार म्हळ्यार नाटक आनी कवीत . 
ज्या काळांत लिपी तयार जावंक नासली , भास अक्षरांनी बरोवन दवरपाची 
वेवस्था नासली , तेन्ना श्रृती आनी स्मृती हेच साहित्य प्रसाराचे माध्यम 
आसलें . उगडासांत उरचेखातीर कवन सोपें वताले आनी तेखातीर 
लोकगितां जल्मलीं . लोकांगितांनी समाजांतली पात्रां आसतालीं वा तांची 
प्रतिकां आसतालीं . पूण जिणेचे बरे - वायट अणभव एका तालांत गुंथून 
मनीस दुसऱ्या मनशाक तें कळीत करतालो . आयकतल्याक तशेंच आपणेय 
अणभविल्लें म्हणपाचे जाणवतालें . 

एकल्यान म्होंव खालें आनी ताणे सांगलें , " म्होंव गोड . " आयकतल्यान 
विचारले , “ गोडा सारकें गोड ? " ताणे सांगले , “ न्हय ; पूण गोड . ' 
दुसऱ्यान विचारले , “ आंब्यासारकें गोड ? " ताणे सांगलें , “ न्हय ; पूण 
गोड . " 

जाणे म्होंव चाखिल्लें ताका म्होंवाची गोडसाण कळ्ळी . लेखक आनी 
वाचक हांचेमदीं अशेंच नातें आसता . 

कवन हे तालार , सुरार , गण , मात्रा , यमकांचो सुमेळ सादून रचचें 
लागता . सगळ्यांकच ती कला जमना . ताका संगिताचे कान आनी तालाचें 
भान आसचे लागता . ही जाण नाशिल्ल्या मनशाकय भावना उरता आनी ती 
उक्तावपाची तांक ताचे वाणींत आसता . तो पात्रांची रचणूक करून , ओपारी 
दिवन आनी प्रसंग कल्पून आपले अणभव सांगता . सांगप म्हळ्यार कथन 
करप ... आनी जे कथन करपासारकें ती कथा . कथा ही संथ वझऱ्यावरी 
व्हांवता . पूण अचकीत एक अशें वळण घेता की , ती मनाक भाळयता . ती 
खिणयाळी आसता . ती खंयच्यान आयली आनी निमाणे खंय गेली , फुडें 
तिचें कितें जालें हें कथा सांगूक बसना . मळबांत तुटिल्ल्या नखेत्रावरी ती 
खीणभर चकचकता आनी वाचप्याक खोस दिता . तो एकच खीण असो , जो 
सगली जीण धवळून उडयता . संथ वझरो दोंगराच्या कड्यावयल्यान सकल 
उडी घेवन घसघसो जाता , तशें कथेचें घडटा . पूण कादंबरीचे तंत्र वेगळे . 
साबार खिणांची जंत्री म्हळ्यार कादंबरी न्हय . कादंबरी म्हळ्यार एक पुराय 
विश्व आस्पावन घेवपी फास्की . तातुंतल्या खिणा - खिणाचो , पात्रा - पात्राचो 
एकामेकाकडेन कार्य - कारण संबंद आसता . एकाझ्या वाद्यवृंदावरी . जण 
एका वाद्याचो सूर वेगळो ; पूण सगल्याच सुरांचो एक सुमेळ कादंबरीत 
आमकां पळोवंक मेळटा . नाटक म्हळ्यार भाशेक अभिनयाची जोड दिवन 
वाचूंक बरोवंक येनाशिल्ल्या लोकांमुखार लेगीत कथा उबी करपाचे माध्यम . 

लळीत साहित्याच्या प्रकारांमदीं वाचप्यांक चड मानवता असो आनीक 
एक प्रकार म्हळ्यार लळीत लेख वा लळीत निबंध . या लळीत लेखांत 
आमच्यांनी प्रवास वर्णन , व्यक्तीचित्र हे सारकिले साहित्य प्रकार आस्पावं 
येतात . प्रवास वर्णन बरयतना भोंवतणच्या वाठाराचें जें पडबिंब लेखकाच्या 
मनाचेर उदेता , ताचें तो उतरांनी वर्णन करता हें खरें , पूण तें पडबिंब एकोडे 
उरना . ज्याका कॅलडोस्कोप म्हणटात तसो कॅलेडोस्कोप लेखकाच्या मनांत 
तयार जाता आनी विचार इल्लो हालतकच पडबिंबाची आकृती बदलता . 
दुसऱ्या उतरांनी सांगतलो जाल्यार जेन्ना लेखक एकादें थळ , झाड वा एकाद्रो 

मनीस पळयता , तेन्ना ताचें रूप , ताजो रंग , गंध तो पळोवन घेताच , तेभायर 
ताच्या व्यक्तीमत्वाची , लेखकाचे पूर्वजिणेची , ताच्या अणभवाची , ताच्या 
कल्पनांची आनी येवजण्यांची पडबिंबां त्या पडबिंबाकडेन एकरूप जावन 
लेखक एक चित्र उबें करता . हे बरप लळीत लेख वा लळीत निबंध या 
नांवानच आमकां वळखुचें पडटलें . 

निबंध आनी लघुनिबंध 
भारतीय साहित्यांत लळीत निबंध हो साहित्य प्रकार त्या मानान 
आर्विल्लो . पुर्विल्ल्या काळांत जे निबंध भारतीय भासांनी उजवाडाक आयले , 
ते एकाद्या विशयाचेर लेखकाचे विचार उक्तावपी आसताले . जशें , वरदक्षणा 
ही अनिश्ट , बायलांक शिक्षण मेळूकच जाय , ह्या सारकिले विशय लेखक 
घेताले . आमच्यांनी अशें म्हणूं येता की ते एके तरेचे गंभीर लेखच आसताले . 
ल्हवू ल्हवू या गंभीर लेखांची जात वेगळी जायत रावली आनी कथेच्या 
कुळांतले लळीत निबंध वा लळीत लेख लेखक बरोवंक लागले . 

लळीत लेखाचे लांबायेक मर्यादा ना . जे भाशेन ' शॉर्ट स्टोरी ' ( लघुकथा ) 
म्हळ्यार आकारान धाकली कथा न्हय , तेच भाशेन लघुनिबंध म्हळ्यार थोड्या 
उतरांनी बरयिल्लो निबंध न्हय . 

लळीत लेखाची प्रेरणा भारतीय साहित्याक इंग्लीश साहित्याच्या संपर्कान 
मेळ्ळी अशें कांय लोक मानतात . तशें पळोवंक गेल्यार पुराय भारतीय लळीत 
साहित्याचेर युरोप , अमेरिकन साहित्याचो प्रभाव खूब आसा . आज जाका 
आमी लळीत निबंध म्हण्टात ताचेर आकाराचे बंधन नासले तरी पुर्विल्ल्या 
निबंधापरस ताचें कूळ वेगळे , ताचो हेतू वेगळो आनी ताका लागून ताचे रूप 
वेगळे ; ताचो भेस वेगळो . 

ज्याका आमी पोरनो निबंध वा वैचारिक लेख म्हण्टात ताचो हेतू स्पश्ट 
आसतालो . एकादें मत मांडूंक वा खोडून काडूंक लेखक हातांत पेन 
उखलतालो . तातूंत लेखकाची विद्वत्ता , आपल्या मतांचो आग्रो , विरोधी 
मतांविशींचो दुस्वास उतरा कणकणी पळोवंक मेळटालो . एका मताचो प्रचार 
करप हो त्या निबंधाचो हेतू आसतालो . निबंध वाचता आसतना वाचक 
एकाद्या विशयावयलें एक मत समजून घेवपाखातीर तो वाचतालो . त्या 
मताचो आनी लेखकाचा प्रत्यक्ष संबंध नासतालो अशें न्हय . पूण तें बरप 
वकिली धर्तीचें आसतालें . त्या बरपाक विशय लागतालो , मुद्दे लागताले 
आनी आधारय लागतालो . तो मागीर कायद्याचो आसूं वा शास्त्र वचनाचो 
आसूं . 

लघुनिबंध वा लळीत लेख हांची प्रकृत वेगळी . समजा , एका तळ्याचे धडेर 
एक मनीस बवून बसलो आनी शांत तळ्यात ताणे ल्हवूच एक गुंडो उडयलो , 
म्हण्टकूच कितें जाता ? उदकाच्या थराचेर वाटकुळे तरंग उदेतात . तरंग 
उदेवपाक निमित्य जाता तो ल्हानसो गुंडो . पूण एका तरंगांतल्यान दुसरो 
आनी दुसऱ्यांतल्यान तिसरो अशे तरंग थंय उदेत रावतात . लळीत निबंध 
म्हळ्यार एकाझ्या विशयाचेर लेखकान आपले कल्पनेन मारिल्लो एक 
ल्हानसो गुंडो आनी त्या गुंड्यांतल्यान उदेल्ले तरंग . 

इतले चर्चे उपरांत कोंकणी लळीत साहित्याचेर एक नदर आमच्यांनी 
भोवडावं येता . कोंकणी लळीत साहित्याच्या प्रवाहांत अंतरां ( Gaps ) खूब 
आसात . एका समृध्द लोकसाहित्याचे दायज आसूनय कोंकणीत अक्षर 
साहित्य खूब थोडें . ना म्हणपाइतलें . इतिहासीक घडणुकांक लागून तें नश्ट 
जालें काय मजगतच्या काळार कोंकणी प्रतिभेचे इंगळे पालोवन गेल्ले , हो 
संशोधनाचो विशय . पूण लोकगितां आनी लोककथा हांचें दायज श्रुती आनी 
स्मृतीच्या मार्गान जितले आयज उल्लां तें आयकतल्याचे मन भाळयता आनी 
एके समृध्द जिणेचे लोणी आमच्या मुखार दवरता . म्हजे नदरेन अर्विल्ले 
कथेच्या तंत्रांत बसपी अशी लोककथा आनी काव्यकथा कोंकणीत खूब 
पळोवंक मेळटा . 

तुमी गाय आनी वागाची कवनांत रचिल्ली कथा आयकल्लीच आसतली . 
गाय रानांत चरूंक गेल्ली थंय तिका वाग मेळटा आनी तो तिका ' खातां ' 
म्हणटा . गाय वागाकडेन मागता , ' तूं म्हाका खा ; पूण घरा गोठ्यांत म्हजो 
धाकलो दुबो आसा तो भुकेल्लो आसतलो . ताका दूद दितां , समजायतां 
आनी येतां . मागीर म्हाका खा . ' काळजाक आफुडपी संवाद तांचेमदीं 
जातात . दिल्लें उतर पाळपाचें रघुकुलांतलें व्रत या जनावरांच्या तोंडांतल्यान 
कवी सोबीत उतरांनी मांडटा . गाय घरा येता आनी दुब्याक समजायता . 
रडून ताचो निरोप घेवन रानांत वता . पूण दुबो तिजी फाट सोडना . वागा 
म्हांत पावतकच गाय वागाक म्हण्टा : 

“ आगा आगा वागा 
तूं म्हाका खागा 
कंवळ्या दुब्याक म्हज्या 

सोडून दी गा " 
पूण दुबो आयकना . तो वागमामा कडेन मागता , ' आवयक सोडून दी 
आनी म्हाका खा . ' निमाणे वाग सांगता , ' दुबो म्हजो भाचो जाल्यार गाय 

म्हजी भयण . तांकां हांव कसो खावं ? ' तो दोगांकय सोडून दिता . 

तातूंत काव्यशास्त्र आसा , भास आसा , समाजांत पूर्वापार चलत 
आयिल्लीरीत - नीत आसा आनी एक सुंदर कथाय आसा . 

कवितेची गजाल पळयात . रामायणाची पुराय कथा सादे कवितेतल्यान 
सांगल्या . थंय सैमाचें आनी मनशाचे नातें सांबाळ्ळां . 

" चानयेच्या पिला तुका 
तीन गोपाट 
रावणान सीते व्हेल्या 

दाखयवाट . 
हे असले दायज आमचे कथेक आनी कवितेक मेळिल्लें आसतनाय 
विसाव्या शेंकड्याच्या उत्तरार्धामेरेन आमच्या कवींनी आनी कथाकारांनी 
दुसऱ्याचे अनुकरण करून साहित्य निर्मिलें आनी तंत्राचे फास्केंत कथा 
कविता बसोवपाच्या प्रयत्नांत लळीत साहित्य मारून उडयलें . म्हाका 
उगडास जाता ते राकेसाचे कथेचो , जो धरिल्ल्या मनशाक खाटेर 
न्हिदयतालो . व्हड जालो जाल्यार ताची तकली पांय कांपतालो आनी मोटवो 
जालो जाल्यार तकली पाय ओडटालो . एकूण ताका मारून उडयतालो . 

नाटकांची गजाल पळोवया . इंत्रुजाच्या दिसांनी जे खेळ जाताले आनी 
शिगमो काल्याक जीं पड्डो नाशिल्ली नाटकां जातालीं , ते आमच्या 
नाटकाचें दायज . रातीच्यो राती कलाकार उबगना आसतना नाटकां 
खेळटाले आनी लोक तान , भूक आनी न्हीद विसरून ती पळयताले . हेय 
दायज कोंकणी रंगमाचयेची परंपरा अखंड दवरूंक पावलें ना . 

एक कारण इतिहास . कोंकणी समाजाच्या दुश्ट इतिहासान ताचो भूगोल 
घडयलो आनी विखंड जावपाचे ते प्रक्रियेत साहित्याची आनी कलेची परंपरा 
नश्ट जाली . पूण शणै गोंयबाबाच्या युगांत लळीत साहित्याक परत प्रतिष्ठा 
आयली आनी आपलें सत्व सोदपाच्या ध्यासान कोंकणी लेखकांनी कथा , 
कविता आनी नाटक बरयलें . खासा शणै गोंयबाबांची " म्हजी बा खंय 
गेली ? ' ही कथा आर्विल्ल्या कोंकणी साहित्यांतली आद्य कथा म्हणूं येता . 
कवितेत बयाभाव आनी बाकीबाब , पंडीत आनी मनोहरराय हांचे प्रतिभेन 
नवें युग निर्मिलें . पूण नाटक फाटींच उरलें . तोंडाक रंग सारोवन माचयेर 
येवप हे सभ्य मनशाचें काम न्हय , असो लटको समज आमच्या समाजान 
करून घेतलो , तो समाजाक नडलो . नाटक म्हळ्यार शिगम्यावेळार घालपाचो 
खवदोळ जावन बसलो . गोंय स्वतंत्र जाल्या उपरांत कोंकणी रंगमाचयेक 

आकार येवंक लागलो आनी थोड्या वसा भितर आयज आमी फुडारिल्ली 
रंगमाची निर्मूक पावले . पुंडलीक नारायण नायक हांचें नांव हांव चड करून 
घेतां तें इतलेच खातीर की तंत्राचे भान दवरून कोंकणी नाटकाक तांणी नवो 
मंत्र दिलो आनी केळ जशी आपल्या मुळांत केळमे किल्लायता तशे नवे नवे 
नाटककार घडयले . पूण लळीत साहित्याचो एक मुखेल प्रकार हालीं मेरेन 
उपेक्षितच उल्ला आनी तो म्हळ्यार लळीत निबंदाचो . 

शणै गोंयबाब आनी श्री . रवीन्द्र केळेकार या दोन निबंधकारांचे निबंध 
घेवन आमी पुर्विल्ले निबंध वा वैचारिक साहित्य आनी लळीत साहित्य 
हातुंतलो भेद समजून घेवंया . शणै गोंयबाबांचे भाशेंत गोडी आसा , उपमा - 
अलंकारांनी ती सजिल्ली आसा . तितले पुरते आमी भाशेक तोखेतात . पूण 
अशें आसूनय शणै गोंयबाबांच्या बरपाफाटल्यान एक हेतू आसा . वकील 
जसो कोर्टामुखार आपली बाजू मांडटा आनी तशें करतना तो प्रतिस्पर्धांचो 
विचार खोडून काडटा , तेचतरेन शणै गोंयबाबानीं एक बाजू मांडल्या . तातूंत 
शणै गोंयबाब हे व्यक्तीच्या मनाचें पडबिंब आमकां पळोवंक मेळना आनी 
वाचप्याक तर आपल्या मनाचें पडबिंब तातूंत निखालच दिसना . 

रवीन्द्रबाबाल्या निबंधांत रवींद्रबाबाचे अस्तित्व जाणवता . हातुंतले 
रवीन्द्रबाब कुशीक काडले जाल्यार त्या निबंधांत वाचपासारकें कांय उरना . 
हिमालय अनादी काळासावन आसलो थंयच आसा . ताचेर आतांमेरेन 
हजारांनी महाकाव्यां आनी लेख उजवाडाक आयल्यात . दर एका लेखकाची 
नदर वेगळी . तोच हिमालय वेगळ्या - वेगळ्या मनशांच्या मनांतल्यान 
पळयतना ताची वेगळी वेगळी पडबिंबां वाचप्याच्या मुखार उदेतात . 
हिमालयाची निखटी माहिती भुगोलांत आनी पर्यटन खात्याच्या माहिती 
पुस्तकांत आसा . कोणेय ती बरयली तरी ती बदलचीना . पूण रवीन्द्रबाबांचे 
नदरेंतल्यान जेन्ना आमी हिमालय पळयतात , तेन्ना तो हिमालय 
भुगोलांतलो नासता वा पर्यटन खात्याचे माहिती पुस्तिकेंतलोय नासता . 
हिमालयाचें जें बिंब लेखकाच्या मनार उदेलां तें आमकां त्या निबंधांत 
पळोवंक मेळटा . म्हणटकच लळीत निबंधाचो मुख्य गूण असो की तातूंत 
लेखक आसता आनी तो आमकां उक्तेपणान दिसता . कथा , कादंबरी वा 
कवितेंतय लेखकाच्या व्यक्तीमत्वाचो प्रभाव आसलो तरी तातूंत लेखक हो 
पड्ड्याफाटल्यान आसता . नाटकाचो दिग्दर्शक जसो नदरेक दिसना ; तो 
फकत आमकां जाणवता ; तसो कथा , कादंबरी , कविता आनी नाटकांत 
लेखक दिसना . पूण लळीत निबंधांत , प्रवास वर्णनांत , व्यक्तीचित्रणांत वा 

हेर कसल्याय शब्दचित्रांत लेखक दिसचोच पडटा . 

कथा आनी लळीत निबंध हांचें कूळ एक ; मूळ एक ; पूर्ण वातावरण वेगळे . 
रूप वेगळे . प्रकृत वेगळी आनी तांचो प्रभावय वेगळो . 

लळीत निबंध वा लघुनिबंध हांचो तोंडावळो जरी कथेसारको दिसलो तरी 
तांचो पीड , तांची प्रकृत वेगळी आसता . लळीत साहित्य म्हळे म्हणटकच 
लेखकाच्या व्यक्तीमत्वाचो प्रभाव ताचेर उरताच . पूण एखादी कथा वाचून 
( आनी ती प्रथम पुरुषी निवेदनाच्या रूपान बरयिल्ली आसत जाल्यार चड 
करून ) लेखकाचे चारित्र्य , ताच्यो आवडी - निवडी हांचो अदमास घेवप 
चुकीचंच न्हय , अन्यायाचें जातलें . जेन्ना एक लेखक कथा बरयता , तेन्ना तो 
त्या कथानकडेन तद्प जाता . केन्ना तो अदृश्य पात्राच्या रूपान जाल्यार 
केन्ना आपूणच एक पात्र जावन कथानकाच्या ओघाक आनी विशयाक 
सोबत अशी भूमिका आपणाकडेन घेता . 

दुसऱ्या उतरांनी सांगतलो जाल्यार आमच्यांनी अशें म्हणूं येता की 
कथा - कविता बरोवपी लेखक - कवी कथेचे माचयेवयले आपल्या वाट्याक 
आपखोशयेन घेतिल्लें सवंग करपी एक पात्र आसता . नाटकांतलो राजा हो 
खरो राजा न्हय . हाजें भान त्या नटाभाशेनच प्रेक्षकांकय उरता . तेचभाशेन 
लेखक कथेत एक भूमिका करता हाची जाणविकाय ताका आनी वाचप्याकय 
उरप सामकी गरजेची . 

लेखकाचें व्यक्तिमत्व 
हाचे उरफाटें लघु निबंध , निबंध , लळीत लेख , प्रवास वर्णनां , व्यक्तीचित्रां वा 
हेर तरेची शब्दचित्रां बरयतना लेखक प्रत्यक्ष वा अप्रत्यक्ष त्या बरपांत 
आसता . असल्या साहित्याचेर लेखकाच्या व्यक्तीमत्वाची मुद्रा इतली निवळ 
उदेल्ली आसता की त्या साहित्यांतल्यान लेखकाचें व्यक्तीमत्व कुशीक 
काडलें जाल्यार त्या साहित्य प्रकाराक अर्थच उरचो ना . असले साहित्य 
प्रकार बरोवपी लेखक माचयेवयल्या नटाचें काम करिना , जाल्यार प्रत्यक्ष 
जिणेतल्या कडू - गोड अणभवांक आपले निरखणेक आनी पारखणेक , 
भावनेक आनी वेदनेक उतरांचे रूप दिवन तो वाचप्यांमुखार दवरता . देखून 
लेखक जितलो प्रामाणिक आसता , तितलें ताचें साहित्य प्रभावी जाता . 
आमच्यांनी अशें म्हणूं येता की लेखकाचे प्रामाणिकपण हो असल्या 
साहित्याचो आत्मो आसता . कथा सत्याभाशेन दिसची लागता . पूण ती सत्य 
आसूंक जाय असो आयो नासता . पूण लळीत लेखांतलो एक - एक विचार 
हो सत्याभाशेन दिसूनच उपकरना , तो सत्यच आसचो पडटा . आनी जो 


साहित्य - स्वाध्याय 


२ ९ 


लेखक वाचप्यांक चकोवपाचो , फटोवपाचो वा झुलोवपाचो यत्न करता , तो 
चड दीस तग धरूंक पावना . 

सोरो पिवप वायट हे दाखोवन दिवपी एकाद्री प्रभावी कथा बरोवपी लेखक 
खासा आपूण बेबदो आसू येता . इतलेंच न्हय , ती कथा बरयता आसतना 
ताणे सोरो पिल्लोय आसू येता . ते कथेत तो एका पात्राची भूमिका घेता , 
देखून ताका तशें करप शक्य जाता . पूण लळीत निबंधांत वा हेर तरेच्या 
लळीत साहित्यांत लेखकाचे जिणेचें पडबिंब पडिल्लें उरता . तो जसो जगता 
तें वाचप्यांक ताच्या लळीत साहित्यांत पळोवंक मेळचे लागता . बुध्दीवादी 
मनीस आपल्या दोशांचे समर्थन करीत ; पूण तें लिपोवपाचो यत्न केलो 
जाल्यार ती साहित्याकडेन प्रतारणा जातली . 

साहित्य ही एक कला आनी तें एक शास्त्रय . आमच्यांनी अशें म्हणूं येता 
की कला ही शिकोवंक जायना , ती मुळांत आंगांत आसची पडटा . प्रतिभा हें 
कलेचे दुसरें नांव . पूण आंगांत निखटीच प्रतिभा आसली म्हूण उपकारना . ते 
प्रतिभेक शिस्त दिवची पडटा . एकाठ्या मनशाक बरो ताळो आसलो म्हणून 
तो बरो गवय जाताच अशें ना . बरो गवय जावंक ताका शब्दब्रह्माची , 
नादब्रह्माची , ताल आनी सुरब्रह्माची साधना करची पडटा . ही साधना 
म्हळ्यार ताका रियाज करून आपलो ' गळो कमावचो ' पडटा . तरेकवार 
रागांचे मुळावें गिन्यान ताका आसचे पडटा . हे सगले राग आत्मसात करून 
फुडें तो नवे राग निर्मूक पावता , ही गजाल वेगळी . पूण जोमेरेन ताच्या आंगचे 
प्रतिभेक शास्त्राची बैठक मेळना , तोमेरेन तो खऱ्या अर्थान गायक जावंक 
पावना . साहित्यिकांचेंय अशेंच आसता . 

खाणींत मेळटा तो फातर हेर फातरांसारकोच आसता . पूण कांय 
फातरांच्या पोटांत वज्राचें तेज लिपिल्लें आसता . जेन्ना त्या फातराचेर आमी 
संस्कार करतात , ताका तासां घालतात तेन्नाच तें वज्र चकचकता . तेभाशेन 
मनशाच्या आंगात निजाची जी प्रतिभा आसत तिचेर शास्त्राचे संस्कार 
जालेबगर साहित्यिक तयार जायनात . आतां एखाद्रो फातर खाणींतच 
चकचकीत अवस्थेत मेळटा तसो साहित्यिकय मेळू येता . पूण हो जालो 
आडवाद . 

लेखन हे वाचकांखातीर आसता . आपल्या आत्मानंदाखातीर आपूण 
बरयतां अशें सांगपी लेखक आसात . पूण दर्याक वचून मेळपांत आनी 
दर्याच्या रूपांत एकरूप जावपांत न्हंयच्या पात्राची जशी कृतार्थताय आसता , 
तशी रसिक वाचकांच्या हातांत पावन तांचेकडल्यान दाद मेळपांतच 

साहित्याची आनी साहित्यिकाची कृतार्थताय आसता . 

देखूनच साहित्य - साधना करतल्या जण एका लेखकान वाचक साहित्य 
कित्याक वाचता , हे समजून घेवंक जाय . 

मनीस म्हळो म्हण्टकच ताचे खुबशे हावेस आनी उमेदी आसतात . त्यो 
सगळ्योच पूर्ण जायनात . पाळण्यांतसावन मरणामेरेन मनीस सपनां पळयत 
आसता . ती सगळीच साकार जायनात . ताका लागून मनीस हो सदांच 
अतृप्त आनी हताश आसता . आपले जिणेंतल्या काळखी कोनश्यांमदीं तो 
उजवाडाचे कीर्ण सोदता आनी अशें कीर्ण ताका लळीत साहित्यांतली पात्रां , 
प्रसंग , विचार वा वर्णनांच्या रूपान दिसूंक लागता . देखूनच लळीत 
साहित्याकडेन तो तन्मय जाता . जो वाचक वाचतना तन्मय जाता तो 
भोंवतणच्या संवसाराक विसरता आनी सुखाच्या दर्यांत अळंग पेवंक लागता . 
वाचकाक हे जें समाधान मेळटा - तें मागीर जैत वा कीर्त जोडपाचे आसूं , सुंदर 
थळां पळोवपाचे आसूं , नाजाल्यार आपल्यो वासना - विकृती भागोवपाचें 
आसूं- तें ताका संवसाराच्या व्यापा - तापांतल्यान कुशीक सरून कांय खीण 
खोसदिण्या संवसारांत विहार घडयता . देखूनच तो लळीत साहित्य वाचता . 

हे एक खेपे समजलें म्हण्टकच लळीत साहित्याचे दुसरे वेगळेपण कितें तें 
आमी पळोवया . लळीत साहित्य म्हळ्यार लेखकाच्या मनांतले अणभव आनी 
विचार , कल्पना आनी हावेस हांचे उपमा अलंकारांनी न्हेसयिल्ले तरंग . 
आत्मकथन हे निबंधाचें मुख्य रूप . अनिर्बंध मेकळेपण हे ताचें खाशेलपण . 
एके भाशेन निबंध म्हळ्यार लेखक आनी वाचक हांचेमदलो संवाद म्हणूं येत . 

जेन्ना आमी संवाद करतात , तेन्ना आमकां पांडित्याचें प्रदर्शन करपाचें 
नासता . संवाद हो वाचकाच्या थराचेर येवन जालो जाल्यारच चलतलो . 
लळीत लेखक येवजता तशें बरयता . दुर्बोध वाक्यां आनी क्लिश्ट भाशा तो 
वापरूंक लागलो जाल्यार लेखकाच्या आनी वाचप्याच्या मनामदीं सुमेळ 
जायना . लळीत निबंधाक विशयाचे वा विशयांतराचे बंधन नासले तरी 
लेखकान एके गजालीचे भान दवरूंक जाय की दर एका उतराचो , विचार 
आनी कल्पनेचो एकामेकाकडेन सुमेळ उरूंक जाय . एकाद्या वाद्यवृंदात वाद्यां 
साबार आसली तरी तांच्यांत जें एकरूपपण आसता , तसलें एकरूपपण 
लेखकाच्या लेखांत आसचे पडटलें . 

लळीत साहित्याची भास 
लळीत साहित्याची भास कशी आसची हेविशीं थोडी चर्चा करप गरजेचे . 
भास हे एक माध्यम . लेखक उतरांचो उपेग करून वाचप्यांच्या नदरेसामकार 

एक चित्र उबें करता . त्या चित्रांत आकृती आणि अणभव हांचो सुमेळ तो 
साधता . जसो एकादो चित्रकार रंग आनी रेगांचो वापर करून एक कलाकृती 
उबी करता आनी ते रंग वापरतना खंयच्या रंगाच्या शेजराक दुसरो खंयचो 
रंग दवरचो हे थारायता , तेच भाशेन लेखक उतरां जुळयता आनी अणभव 
विश्व वाचप्यांमुखार उबें करता . 

लळीत साहित्य म्हळ्यार एका मनशाच्या मनान जो अणभव घेतलो तो 
उतरांनी उक्तावपाचो प्रयत्न . अणभव घेवपी जो मनीस आसता ताजें 
वेगळेपण त्या अणभवांत आसता . पूण आपणे कितेंय अणभवप वेगळे आनी 
जाणी तें अणभवूक ना तांकां तें अणभवूक लावप वेगळें . तशें करतना भाशेचें 
भान लेखकान दवरप गरजेचें आसता . लळीत साहित्यांतली लेखकाची 
अनुभूती ही वेगळी आसता . ती अनुभूती तितलेच प्रभावी भाशेन लेखक 
वाचकांमुखार दवरता . दर एकल्याची अनुभूती ही वेगळी आशिल्ल्यान ती 
तयार फास्केंत बसोवंक मेळचीना . लेखक तिजेखातीर एक वेगळी फास्की 
तयार करता आनी ते फास्केकच आमच्यांनी भास म्हणूं येता . अणभव 
लेखकाचो आशिल्ल्यान ताची भास आत्मनिष्ठ उरता . 

खूबशे फावटी आमी असो अणभव घेतात की आमकां जें सांगपाचें 
आसता तें सांगूक समर्पक अशें उतर आमकां सट करून येवजना . लळीत 
लेखक अशो भावना उक्तावपाखातीर अशीं उतरां वेंचता की त्या अणभवाचें 
चित्र वाचप्यांमुखार उबें जाता . परत दर एका अणभवाची लय , ताचो ताल 
वेगळो आसता . तांचो सुमेळ सादपाची लेखकाक तिश्टत उरता . एके भाशेन 
अणभवच आपलीं उतरां सांगातान घेवन येता आनी लेखक हो फकत 
निमित्त आसता अशें म्हळ्यारय जाता . 

कांय लेखक जड गुळो वा क्लिश्ट उतरां वापरून प्रभावी भास बरयिल्ल्याचे 
समाधान मानतात . हांवें हे आदी सांगलांच की लळीत लेखन हो संवाद 
आसता . लेखक आनी वाचकामदलो संवाद . देखून आपूण बरयता ताचो 
अर्थ फकत लेखकाक समजून भागचो ना , वाचकाकय तो समजुचो पडटलो . 
ते नदरेन जड गुळो या क्लिश्ट भास ह्या संवादांत विक्षेप हाडटा . व्हॉल्ट 
विटमन अशे क्लिश्ट भाशेक रिचेस्ट कर्टन्स ( भौ मोलाचे पड्डे ) अशें म्हण्टा 
आनी आपलेमदीं आनी वाचप्यांमदीं आपूण हे पडदे येवंक दिवचोना अशें 
सांगून उडयता . 

लळीत वाङमयाचे जे साबार प्रकार आसात , तांची धाटणी जशी वेगळी 
तशी भासय वेगळी जावंक लागल्या . सगळेच प्रकार एकाच कुळांतले 

आसूनय संयुक्त कुटुंब सोडून ल्हान ल्हान वेगळी बिराडां जशी निर्माण 
जाल्यांत तशी तांची गत . वेगळी सरिल्ली कुटुंबांय आतां खूब विस्तारल्यांत 
आनी आतां परत विखंड जावपाचो ती विचार करतात . साहित्य हो 
संवसारिक प्रपंचाचोच एक भाग इतलें आमी वळखून घेतले जाल्यार दर एका 
साहित्य प्रकाराची भास कित्याक बदलता ताचो आमकां बोध जातलो . 
भोंवतणचे वातावरणय आमचेर परिणाम करता देखून भाशेचे कालखंड आमी 
मानूंक लागल्यात . 

बरें साहित्य , वायट साहित्य 
समीक्षकांके एक अशी संवय जाल्या की ते दोन साहित्य कृतींची तुळा 
करतात आनी खंयचे साहित्य श्रेष्ठ आनी खंयचे हीण तें थारायतात . 
साहित्य ही प्रतिभावंत मनाची नवनिर्मणी वा ताचे भावविश्व अशें मानले 
जाल्यार दोन कृतींमदीं तुळाच जावंक नज . वडाचो रूख हे पूर्ण झाड आनी 
तायखिळो हेय पूर्ण झाड . या पूर्णत्वांतच ताची सोबा आसता , ताचें 
वेगळेपण आसता . इतलेंच न्हय तर एकेच जातीच्या झाडामदीं आमी आगळे 

वेगळे रूप पळयतात . या दोन झाडांमदलें एक बरें , दुसरें वायट थारावप 
जितलें पिशेपणाचें जातलें , तितलेंच दोन साहित्यकृतींमदली एक बरी , 
दुसरी वायट म्हणप पिशेपणाचें जातलें . 

खंयच्याय कपड्याच्या दुकानांत जो सेल्समॅन म्हणून काम करता , त्या 
मनशाक ताचो अणभव विचारून पळयात . दुकानांत शेंकड्यांनी रंगांच्यो , 
छटांच्यो आनी तरांच्यो साडयो आसतात . दिसांतल्यान पन्नाशेक बायलो 
येवन त्यो साडयो पळयतात आनी शेंकड्यांतली एक साडी पसंत करून घेवन 
वतात . ते बायलेपुरत्यो खुबशो साडयो दिसूंक बो नासतात . पूण सेल्समॅन 
आमकां सांगतलो की एकलेक वायट दिशिल्ली साडी दुसरेक मानवता आनी 
कालांतरान दुकानांतल्यो सगल्यो साडयो खपतात . साहित्यांतलें शाश्वत 
कितें आनी अशाश्वत कितें हे काळ थारायतलो . जाका जें मानवता ताणें तें तें 
तोखेवचें . दुसऱ्यांची निंदा करूंक बसचे न्हय . 

आनीक दोन गजालींचो ह्याच संदर्भात विचार जावंक जाय . पयली 
गजाल म्हळ्यार सभ्य साहित्य आनी अश्लील साहित्य , गंभीर साहित्य आनी 
विनोदी साहित्य अशे कांय वाचक वा समीक्षक भेद करतात . ताच्या 
फाटल्यान खंयची नदर आसता ? आनी दुसरी , तेय परस चड गरजेची , 
गजाल म्हळ्यार लेखकाचें चरित्र्य आनी साहित्य हांचो संबंद कितें ? 
खंयची कलाकृती अश्लील आनी खंयची सभ्य हे थारावप खूबच कठीण . 

जर एकादी साहित्य कृती वाचता आसतना रसभंग जालो आनी हिडीस 
विकृती थंय दिसली जाल्यार ती कृती अश्लील अशें लोक म्हणटात . पूण हें 
अश्लीलपण वा विकृती साहित्यांत आसा काय वाचप्यांच्या मनांत आसा तें 
आदी समजून घेवचें पडटलें . 

विकृती ही मनशामदी आसता . हे विकृतीचेर जैत मेळोवपाखातीर मनीस 
प्रयत्न करीत आसता . ऑपरेशन थिएटरांत एकाद्री बायल विवस्त्र अवस्थेत 
सर्जनामुखार आसली तरी थंय विकारांक सुवात उरना . पूण तीच बायल 
दिगंबर अवस्थेत रस्त्यावयल्यान वचूंक लागली जाल्यार तिचो तो अवतार 
पळोवन ताळयो मारपी लोक आसतले आनी मान फिरोवपीय लोक 
आसतले . परत ज्या समाजांत आनी ज्या काळांत आमी रावतात आनी ज्या 
संस्कारांत आमी वाडल्यात ताचो प्रभावय आमचेर उरतलो . देखून 
साहित्यांतलें अश्लीलपण हो एक सापेक्ष प्रस्न अशें आमच्यांनी म्हणूं येता . 
पूण जें अश्लील न्हय , तें सगले सभ्य अशें म्हणपय समा जावचेना . 

साहित्यांत रसिकाक रस मेळटा . सामान्यतायेन आमी शोकांतिका वा 
ट्रेजेडी हो असो साहित्य प्रकार मानतात , जो वाचतना वाचप्याच्या मनांत 
दुख्खाची भावना निर्मता . पूण आमी इतलें विसरूंक फावना की तें वाचतनाय 
वाचप्याक आनंद मेळटा . विनोदी साहित्याक कॉमेडी अशें म्हण्टात . पूण 
विनोदी साहित्य म्हळ्यार नेमकें कितें ? जें हांसयता तें विनोदी अशें 
सामान्यतायेन आमी वाचतात . पूण सगले हांशे एका सारके नासतात . केन्ना 
केन्नाय मनीस आपणाकच हांसता . केन्ना तो दुसऱ्यांक हांसता . हे दोनय 
हांसो वेगळे . केन्ना - केन्ना हांसून आमी काकूळट उक्तायतात . 

केन्ना 
आत्मप्रौढी मिरयतात . केन्ना कुच्छित्रीपणान हांसतात . केन्ना लाचारेन 
हांसतात . हाशें हें केन्ना निर्मळ खोशयेचे लक्षण आसता जाल्यार खर 
दुःखाय आसूं येता . हांशावरवीं मनीस आपले विकार आनी भावना 
उक्तायता . 

हांशाचे काय नमुने पळयात . चोरून लोणी खातल्या बालकृष्णाचो हांसो ; 
द्रौपदीचें वस्त्रहरण करतल्या दुःशासनाचो हांसो ; सैरंध्रीक पळोवन कीचकान 
काडिल्लो हांसो ; हे हांशे वेगळ्या वेगळ्या विकारांचे प्रकार म्हणूं येतात . 

हांसपाची कला ह्या संवसारांत फकत मनशाक देवान दिल्या . तो 
कित्याक लागून केन्ना हांसत हे सांगूक नज . चड करून जें विसंगत आसता 
तें आमकां हांसयता ; पूण सदांच अशें घडना . आवयचे कुशीक बशिल्लें भुरगें 
गोड हांसता . थंय विसंगत नासता . मनशाची रूपडीं अचळय पिनतकच ताचो 


३४ 


साहित्य - स्वाध्याय 


दंभ , ताचे विकार वा उच्चार आनी कृती हातुंतलें अंतर आमी पळोवंक 
पावतात . ताकाच आमी विनोदी बरप म्हणटात . अशा बरपांत उतरांच्यो 
कोटी करूनय लेखक विनोद निर्माण करता . पूण विनोदी बरप कशें आसचें हें 
शिकोवप कोणाकच सादलें ना . 

लेखकाचे चारित्र्य 
लेखक वा कलाकाराचे चारित्र्य आनी ताची कलाकृती हांचो संबंद कसलो 
आसता हो प्रस्न जायते समीक्षक आनी वाचक लेगीत विचारतात . 
संवसारांतल्या नामनेच्या कलाकारांची चरित्रां वाचलीं जाल्यार आमकां अशें 
कळटा की अशा जायत्या प्रतिभावंतांचे चारित्र्य , आमची नीत वा अनीतीची 
जी कल्पना आसता तिका धरून , शुध्द नासता . तरीकय तांच्यो कलाकृती 
दुबावा विरयत श्रेष्ठ आसात . तांकां संवसारांत मान्यताय मेळिल्ली आसा . 
कलाकाराच्या चारित्र्यान त्यो भश्ढूंक नात . 

लेखकाची खाजगी जीण आनी ताची कलाजीण हातूंत अंतर आसता . 
एक जीण दुसरे जिणेक आफुडना . खरो प्रतिभावंत आपले खाजगी जिणेची 
सावळी आपले कलाकृतीचेर पडूंक दिना . म्हण्टकच आमच्यांनी असो तर्क 
करूं येता की लेखक जेन्ना कल्पनेच्या विश्वांत भितर सरता तेन्ना तो आपली 
दीसपट्टी जीण विसरता . एके तरेन कल्पनेच्या विश्वांत वावुरतना लेखकाचे 
मन काम करता आनी ताचो देह त्या विश्वापरस भायर उरता . देहाच्यो विधी , 
सुखां - दुख्खां वा विचार हांची सांवळी ताचे कलाकृतीचेर पडना . 

हो नेम सगल्याच कलाकारांक लागू जायना हे मान्य . खाजगी जिणेतली 
दुबळीपणा पचोवन एक समृध्द आनी समर्थ कलाजीण जगपाची तांक 
सगल्याच कलाकारांकडेन नासता . अशे कलाकार कल्पनेच्या विश्वांत लेगीत 
आपणाक विसरूंक पावनात . 

कांय कलाकार आपले लौकिक जिणेची अपूर्णताय कलाजिणेत पूर्ण 
करपाखातीर वावुरतात . पूण अशें आसलें तरी जाचे चारित्र्य निर्मळ , ताची 
कला श्रेष्ठ अशें समीकरण मांडूंक जावचे ना . बऱ्या कलाकाराचें बरें चारित्र्य 
ताचे कलाकृतीक वेगळें तेज दिवंक पावता आसत ; पूण दर एकलो सत्पुरूष 
हो श्रेष्ठ कलाकार जाताच अशें ना . 

लळीत लेखक जेन्ना बरयता तेन्ना एक बरी कृति बरोवची इतलोच ताचो 
हेतू आसता . ताचें पुराय लक्ष ते कृतीचेर केंद्रित जाल्लें आसता . वाचप्यांनी 
तितलेच शुध्द नदरेन ताचें बरप वा ताची कृति वाचूंक जाय . एकादो गायक 
जेन्ना गायता तेन्ना आमी तन्मय जातात ते संगीताकडेन . गावप्याच्या 

चारित्र्याचो विचार आमी करिनात . एकादें चित्र आमी पळयतात तेन्ना रंगाचें 
सुसंगतपण आनी एकूण प्रभावाचो विचार करतात . चित्रकाराचे खाजगी 
जिणेचो विचार करिनात . देखूनच कलेचे मोल कलाकाराच्या 
चारित्र्यावयल्यान थारावप हे चुकीचें जातलें . 

हांवें सुरवेकच सांगला , साहित्य ही एक कला आनी तें एक शास्त्रय . पूण 
थर्मामीटरांतल्या पारजाभशेन ही कला शास्त्रांनी बांदूंक गेलो जाल्यार ती 
शास्त्रांचे बंदपास तोडटा आनी सुळसुळून पयस वता . फुटिल्लो पारज धरूंक 
वतल्याची फजेत जाता . साहित्यशिल्पाचो विचार करता आसतना हो मुळावो 
सिध्दांत आमी सगळ्यांनीच मतींत धरचो . 

इतिहासांत राजांच्या जल्माची आनी मरणाची खबर आमी वाचतात . 
लळीत साहित्य म्हळ्यार प्रजेचो समाजिक इतिहास आसता . लळीत 
साहित्यांत आमकां समाजाच्या मनाचें , लागणुकांचे चित्र दिश्टी पडटा . तो 
खंय आसलो ? खंय पावलो ? तो कसो बदल्लो ? हे आमकां समजता . 
समाजाच्या मनाची खोलाय , ताच्या हावेसांची विशाळकाय , ताचे विकृतीचे 
हीणपण , ताच्या अभिमानाचे स्थान हे सगलें आमकां लळीत साहित्यांत 
पळोवंक मेळटा . हांव तर अशें म्हणन , ज्या समाजाचो इतिहास गिरेस्त 
आसता त्याच समाजाचे लळीत साहित्य समृध्द जावंक पावता . 


३६ ..... 


साहित्य - स्वाध्याय 


साहित्याक मातयेचो वास 


साहित्य आनी भूय हांचे नातें झाड आनी जमनीसारकें . पूण साहित्य हे 
जिणेसयत वचचें पडटा . देखून साहित्याचे पयले नातें जिणेकडेन आसचें 
पडटा . प y न जिणेचे वा मनशाचें नातें लेगीत आदी भुंयेकडेन आसता , देखून 
मनीस , हेर जीवसृष्ट आनी वनस्पतसृष्ट , अंतराळ आनी ब्रह्मांड , इतलेंच 
न्हय जाल्यार जीवसृष्टीचे अंतपार नाशिल्लें अंतर्मन ... उमाळे आनी हावेस , 
हीणपण आनी व्हडपण , प्रकृतीकडेन संघर्ष करून संस्कृती घडोवपाचो ताचो 
ध्यास , ताच्यो विकृती या सगल्यांचें पडबिंब साहित्यांत पडपाची गरज 
आसता . हांव तर अशें म्हणन , उदकांत पडिल्ल्या तुपाच्या थेंब्याभाशेन जर 
साहित्य जिणेपसून वेगळे उरलें जाल्यार तो निखटो कल्पनाविलासाचो खेळ 
जातलो . हाच्या उरफाटें तें जर तेलावरी उदकाचो सगळो थर व्यापूंक पावलें 
जाल्यार ताका संदर्भ गावतलो आनी उदकांत साखर वा मिठावरी विरगळून 
एकरूप जावंक पावलें जाल्यार तें साहित्य आमचे जिणेचें पडबिंब जावन 
अजंवर उरतलें . 

साहित्याक मातयेचो वास आसचो अशें जेन्ना कोणूय म्हणटा , तेन्ना तो 
साहित्य आनी जीण हाचे नातें अतूट उरचे अशी अपेक्षा करता . सूर्य आनी 
ताची प्रभा एकमेकांपासून वेगळावंक जितली कठीण तितलेंच जिणेपसून 
साहित्य वेगळावपाचें काम कठीण . आमी साहित्यांत जेन्ना जिणेचें पडबिंब 
सोदतात वा मातयेचो वास सोदतात तेन्ना आमकां कितें जाय आसता ? 

आमी जेन्ना काश्मिराक वतात तेन्ना आमी कसली अपेक्षा करतात ? थंड 
हवा मेळची , काश्मिरी सफरचंदां पळोवंक ( आनी जमल्यार तांची रूच घेवंक ) 
मेळची . केशराच्यो बागो , ध्यानस्त बशिल्ल्या ऋषिसारकी चिडाची झाडां , 
दल सरोवराचें प्रसन्न वातावरण , शिकाराची भोंवडी , त्या वाठारांतली 

फुलांफळां ... 

जर एकादो गोंयकार काश्मिरी हॉटेलांत गेलो आनी थंय ताणे शीतकडी 
मेळची अशी अपेक्षा केली जाल्यार कशें जातलें ? काश्मिरांत शीतकडी मेळची 
ना . आनी मेळ्ळीय जाल्यार गोंयचे शीतकडयेची रूच आमकां गावची ना . 
शीतकडीच कित्याक ? माड - माडयो थंय आसच्यो नात . कोणेय रोवपाचो 
यत्न केलो जाल्यारूय त्यो मूळ घरच्यो नात . मूळ धरलेय जाल्यार त्यो तगच्यो 

आपली पुराय वाड वाडच्यो नात . फुलच्यो नात , फळच्यो नात . 
अशें कित्याक घडटा ? इतलेच खातीर कि काश्मिरांतली भंय आनी थंयचें 
वातावरण हे माड माडयांक पोसवण दिवंक पावना . त्याच न्यायान 
काश्मिरांतली सफरचंदां गोयांत रोवपाचो प्रयत्न कोणेय केलो जाल्यार लोक 
ताका पिशांत काडटले . गोंयचे भुंयेंत सफरचंदाचें झाड वाडचें ना . वाडलेय 
जाल्यार फुलचें , फळचे ना . आनी फळ फळ्ळे जाल्यार लेगीत त्या फळाक 
मूळची गोडी आसची ना . 

सैमाचो हो नेम आमकां कितें शिकयता ? दर एका वाठाराचो जसो वेगळो 
इतिहास आसता , तसोच ताचो भुगोलूय आसता . भूगोल आनी इतिहास 
हांच्या प्रभावानूच वाठारांतलें सैम , थंयची प्रकृती , संस्कृती , साहित्य , 
संगीत , कला घडटा . इतिहासाचो आनी सैमाचो संबंद कितें अशें कांय लोक 
विचारीत . इतिहासाक लागून घडये जमीन , हवा , उदक बदलना आसत ; 
पूण गोंयांत आज जी आमकां तरेकवार वनस्पत दिसता ती सगली थळावी 
अशें म्हणूं नज . इतिहासीक कारणाक लागून भायल्या देसांतल्यान तरेकवार 
वनस्पत गोंयांत पावली आनी ती आज गोंयची जावन रावल्या . तोमात , 
तारवटी मिरसांग , आंब्याची गा | अशी साबार तरांची वनस्पत पुर्तुगेजांनी 
गोयांत हाडली . रबराचे झाड हालींच गोंयांत पावलां . अशे तरेन इतिहासीक 
कारणाक लागून सैम बदलता . दर एका प्रदेशांत परंपरा आनी परिवर्तन हांचें 
एक चक्र धुंवत रावता , जे त्या प्रदेशाची पुराय जीण बदलीत आसता . 

साहित्याच्या मळारूय अशेंच घडटा . जेन्ना आमी कोंकणी साहित्याचो 
विचार करतात , तेन्ना त्या साहित्याक कोंकणी जिणेचो वास येवचो अशी 
आमची अपेक्षा आसता . असो वास हेंच कोंकणी साहित्याचे वेगळेपण म्हणूं 
येत . साहित्याक जर असो वास आयलो ना जाल्यार तें साहित्य आपलें 
वेगळेपण वगडावन बसता आनी संवसारीक साहित्याच्या संमेलनांत तें 
कोणाचेच नदरेत भरना . आमी जेन्ना बंगाली साहित्य वाचतात तेन्ना 
आमकां बंगालचे सैम , थंयची परंपरा , त्या वाठाराचो इतिहास , थंयच्यो 

मान्यतायो , थंयची प्रतिकां दिश्टी पडटात ... थोडे भितर सांगतलो जाल्यार 
बंगाली मातयेचो वास येता . तो वास हे त्या साहित्याचे वेगळेपण . तो वास 
जर आमकां बंगाली साहित्यांत मेळ्ळो ना जाल्यार बंगाली साहित्य 
वाचिल्ल्याचो आनंद आमकां मेळचो ना . जी गजाल बंगाली साहित्याची तीच 
गजाल हेर सगल्या साहित्याची . पंजाबी साहित्याची धाटणी वेगळी आनी 
तमीळ साहित्याची वेगळी अशें आमी जेन्ना म्हणटात , तेन्ना आमकां ते ते 
भुंयेचो वेगळो वास त्या साहित्यांत अणभवूक मेळटा . बंगाली भाशेत जर 
पंजाबी वातावरण मेळूक लागलें जाल्यार आमकां हातांतलें पुस्तक बंगाली 
आसुनूय बंगाली साहित्य वाचिल्ल्याचे समाधान मेळचें ना . 

साहित्य हे जितलें थळावें ( रिजनल ) तितले ते संवसारीक ( यूनिवर्सल ) 
जावंक पावता , अशें म्हणटात तें लटकें न्हय . संवसारांत जें जें साहित्य तग 
धरून उरलां वा लोकांच्या काळजांत मानाची सुवात जिबूंक पावलां तें सगलें 
साहित्य हें थळावे मातयेचो वास वेंगायिल्लें साहित्य जावन आसा . इंग्लीश 
वाचप्याक कसलें भारतीय साहित्य भाळयता हें जर आमी तपासून पळयलें 
जाल्यार आमकां दिसून येतलें कि , ज्या ज्या साहित्यांत भारतीयत्वाचो अंश 
आसता तेंच साहित्य भारताचें साहित्य जावंक पावता . 

हांव साहित्याक सदांच झाडाची ओपार दितां . कांय झाडां अशी आसतात 
( जसो आंबो , चांफो ) जी सगळ्या वाठारांत आसूं येतात , पूण भूयेप्रमाणे 
तांचो आकार बदलता आनी फळाची वा फुलाची जात वेगळी आसता . 
झाडांच्यो तरा तशे साहित्याचे प्रकार . तण - दुर्वांपसून तायखिळो आनी 
वडामेरेन जशी तरेकवार झाडां आसात , तशे साहित्याचे प्रकारूय अनंत आसूं 
येतात . वयल्याचाराक एकेच तरेची झाडां खुबशा वाठारांनी आसली तरी 
तांची फळां रुचीक एकसारकी आसतातच अशें ना . गोंयांत सगळेकडेन 
दाँत बांगडे मेळटात . पूण बार्देशच्या बांगड्यांची ' रूच साश्टीच्या 
बांगड्यांपरस वेगळी आनी कारवारच्या बांगड्यांची रूच त्या दोगांयपरस 
वेगळी . नाल्लाविशीं तशेंच सांगतात . वाठाराकणकणच्या नाल्लाची रूच 
वेगळी आसता . हो गूण मातयेचो न्हय जाल्यार कितें ? ह्या सिध्दांताक धरून 
थळावें साहित्यच संवसारीक जावं येता , हो सिध्दांत तपासपासारको आसा . 

सैमाचेर आमी नदर भोवडावया . मिर्गाचो पयलो पावस पडनाफुडें सैम 
रसरसूंक लागता . पडंग भुंयेचेर कंवळे तण किल्लता . जंय कांयच नासलें थंय 
तायखिळो आनी हेर झाडां वयर सरतात . पावसाळो चालू आसासर ती झाडां 
वाडटात , फुलतात , फळटात . आनी पावस सोंपनाफुडें गांयडोळांभाशेन 

तांचो अवतार सोंपता . अशें कित्याक घडटा ? कारण तांची पाळांमुळां भुयेंत 
आसली तरी ती दुबळी आसतात . भुयेंपोंदचे उदक 

सारें ओडून 
घेवपाइतली ती खोल नासतात . पावसाचे उदक मेळटा तोवेर ती तग 
धरतात . पूण पावस सोपलो तरी हेर झाडां वाडतं आसतात . कांय झाडां तर 
शिंयाच्या दिसांनी वा रखरखीत गिमांत लेगीत नव्यान पालेतात , फुलतात 
आनी फळटात . हाचेवेल्यान आमकां दिसून येतलें कि ज्या झाडाची 
पाळांमुळां भुयेंत खोल रिगिल्ली आसतात तींच झाडां तग धरतात . जांची 
पाळांमुळां चड खोल तांची वाड चड व्हड . माड वयर मळबार वाडटा . कित्याक 
तर ताची पाळांमुळां जमनीत खोल वतात . वड चारूय वाटांनी वाडटा . 
कित्याक तर ताची पाळांमुळां भुयेंत चारूय वाटांनी पातळिल्ली आसतात , 
स्या न्यायान जें साहित्य भुंयेंत खोल रिगिल्लें आसता वा ज्या साहित्यिकाची 
पाळांमुळां आपले भुयेंत खोल रूजतात , तांय साहित्य तग धरता आनी 
उंचाय गांठटा . ज्याची पाळांमुळां वयल्यावयर आसतात ती चडूच जाल्यार 
तायखिळ्यावरी पावस पडसर आपलो मुकूट धोलयता . 

ज्या साहित्याचो भुंयेकडेन संबंद नासता तें साहित्य न्हय अशें कोण 
म्हणचो ना . साहित्याचो तो एक आगळो वेगळो प्रकार म्हणूं येत . हालींच्या 
वर्त्यांनी आमची जीण बदलूक लागल्या आनी आमच्या घरांतूच आमचो 
समाज परकी जावन रावंक लागला . मुंबय सारकिल्या शारांनी रावतलो 
मनीस तर एका काळार गांवघरा आशिल्ल्या सैमाचो , थंयच्या वातावरणाचो 
उगडास काडटालो आनी जेन्ना तो थोड्या दिसांखातीर आपल्या गांवांत 
पावतालो तेन्ना शेणिल्ल्या पाडकाक गोठ्यांत परत येतकूच भोगता तसलो 
आनंद ताका भोगतालो . गांव सोडतना तांचें मन जड जातालें आनी आपल्या 
काळजाचो एक कुडको गांवांत दवरूनच तो शारांत परततालो . पूण जी 
पिळगी शारांनी जल्मली आनी थंय वाडली , तिका गांवच्या वातावरणाची दोन 
दीस ओड दिसली तरी तिसऱ्या दिसा उबगण येता आनी ते जेन्ना परततात 
तेन्ना शारांत पावपाची उमळशीक ते पिळगेच्या काळजांत उचंबळून येता . 
शारांत वाडिल्ले एके लेखिकेन एके फावटी पयल्या पावसाचे दीस खेड्यांत 
सारले आनी तिणे बरोवन दवल्लें , “ जे मातयेच्या घमघमाटाविशीं हांवें 
निखटें आयकल्लें तो ' मृद्गंध ' गांवांत पयलेच खेपे अणभवलो . " मोठ्या 
शारांनी रावतल्या लोकांक लोकजिणेतले साबार अणभव घेवपाची संद 
मेळना . देखून मातयेच्या वासाची गजाल करता आसतना आमी विसरूंक 
फावना कि शारांत ल्हानाचे व्हड जाल्ले आनी पुराय जीण थंयच सारिल्ले लोक 

जेन्ना आपले भोंवतणचे जिणेचे पडबिंब साहित्यांत हाडूक सोदतात तेन्ना ते 
लेगीत एका अर्थान ' मातयेचो वास ' आपल्या साहित्याक दितात . 

साहित्याक हांवें झाडाची ओपार दिली . झाड म्हळे म्हण्टकूच एक आकृत 
आमचे नदरेमुखार उबी रावता . झाडाक पाळांमुळां आसतात , 

जीं भायले 
नदरेक दिसनात . धड , खांदे , पानां , फुलां , फळां आसतात . झाड सदांच 
जमनीवयल्यान सरळ मळबाचे दिकेन वयर वाडटा . झाडाचे जातीप्रमाणे तांची 
लांबाय , रुंदाय आमी थारायतात . होच नेम आमी साहित्याकूय लायतात . 
झाड जशें नेमाचे एके फास्केंत बसोवंक येता , तेच भाशेन आमी साहित्य 
फास्केंत बसोवंक सोदतात . कथा कशी आसची ? कादंबरीचे तंत्र कितें ? 
कवितेच्यो शिमो म्हेरो खंयच्यो ? निबंध कसो आसूंक जाय ? हे सारकिले नेम 
वा बंधनां आमी पाळूक लागतात . खरेपणी असली बंधनां साहित्याचे 
समाविक वाडीक मारक आसतात . काणयेंतल्या राकेसाची गजाल तुमी 
जाणातूच . वाटेन वतल्या मनशाक तो धरून हाडटालो आनी आपले खाटेर 
न्हिदयतालो . खाटेपरस तो लांब आसत जाल्यार तागेली तकली , पांय कापून 
तो खाटेयेदो करतालो . तो मोटवो आसत जाल्यार ताची तकली पांय ओडून 
लांब करतालो आनी तो खाटेंत फिट्ट बसतकूच ताका खातालो . तंत्राचे 
फास्केंत साहित्याचे प्रकार बसोवपाचो यत्न असो राक्षसी यत्न जावन आसा . 
एखादी कथा , कविता , निबंध , कादंबरी , नाटक वा हेर साहित्य प्रकार चुकून 
माकून फास्केंत फिट्ट बसतात . ना अशें न्हय . पूण तो बसना म्हणून आमी 
तसो बसोवपाचो यत्न केलो जाल्यार राकेसाले खाटेंत फिट्ट बसनाशिल्ल्या 
मनशाभशेन तो साहित्य प्रकार मरून वतलो . 

तंत्राचे बंधन सैम तरी खंय पाळटा ? वालीसारको जमनीर सरपटत 
वाडिल्लो माड हांवें पळयला . नागाच्या फण्यावरी तो आपलो कंवळ उखलता 
आनी थंय चुडटां , शेवकां , बोंडे , नाल्ल लागतात . हेर खूबशी झाडां अशींच 
नेम मोडून वाडटात . पुरुसभर लांबायेचे आंब्याचे झाड हे पुराय वाडूंक ना 
अशें म्हणप समा जातलें ? सर्गाक माथें तेंकोवक सोदतलें एकादें झाड फकत 
पालेता , केन्नाच फुलना , फळना . देखून नेमाचे फास्केंत सैम वा साहित्य 
बसोवप अन्यायाचेंच जातलें . 

साहित्य म्हळ्यार साहित्यिकाचे कल्पनेत रुजून किल्ललें बी . जायते 
फावटी आमी अशें धरून चलतात कि साहित्य वास्तव दवरतलो जाल्यार 
जिणेत जें जशें आसा तें सगलें साहित्यांत येवंक जाय . एका शिल्पकारान 
वास्तव शिल्पकृती तयार करपाच्या प्रयत्नांत शिमितरींतलें प्रेत उस्तून ताचो 

कापून हाडिल्लो हात आपल्या शिल्पाक लायलो . सगल्या रसिकांच्या आंगार 
काटो फुल्लो . जाणकारांनी म्हळे , “ शिल्पांत वास्तवता आयिल्ली आसत ; 
पूण तांतली कला मेली . 

साहित्याचेंय अशेंच आसता . साहित्य म्हळ्यार जीण न्हय . जिणेचें तें 
कलात्मक प्रतिरूप वा पडबिंब . जिणेतली एकाद्री घटना , प्रसंग वा विचार 
साहित्यिक आपल्या काळजांत रुजयता आनी ताका आपले कल्पनेची पाखां 
दिवन , कोंबी तांतयां उबयता तशी , ती कल्पना उबयता आनी 
तातुंतल्यानच एक कलापूर्ण कृती तयार जाता . कोंबयेच्या पिलाक जशें 
कोंबयेचें रूप पडटा , तेचभाशेन साहित्य प्रकार हो रूपान जिणेकडेन नातें 
जोडपी आसचो ; पूण तो जिणेचो फोटोग्राफ जावंक फावना . जेन्ना तें जिणेचें 
पडबिंब आसता तेन्ना त्या साहित्य प्रकारांत वेळकाळ , थळ , मनशां , 
वातावरण एकादे भूयेचे आसूं वा नातूं , थळाव्या लोकांचे जिबेर घोळटली 
उतरावळ तातूंत उरूं वा ना उरूं , पात्रांची भासभेस ते समाज जिणेसारको 
नासलो , तरी त्या साहित्याक मातयेचो वास येवंक लागता . 

मातयेचो वास हो पावसाचे पयले दडकेवांगडा येता तसो आसता . तो 
सोदल्यार हाताक लागचो ना , पूण अणभवचो लागता . गिमांत माती तापता , 
देखुनूच मृद्गंधाचे काव्य जल्मता . जिणेची साधना करून ज्या साहित्यिकाचें 
मन तापता त्याच मनांत कलेचो आविष्कार जायना फुडें ती कला मातयेच्या 
वासान परमळीत जाता . 

कला आनी अश्लीलपण 


तो म्हाका मेळूक आयिल्लो . 
म्हज्या मेजाचेर श्रीवात्सायनमुनि हाणी बरयिल्लो ' कामसूत्रम् ' ग्रंथ 
आशिल्लो . ताणे तो हातांत घेवन चाळ्ळो . 

' असली पुस्तकां तूं वाचता देखूनच तूं अश्लील कथा बरयता . ' ताणे 
म्हळे . 

हांव ताका पळयत रावलों . जाप कितें दितलो ? थोड्या वेळान ताणे म्हळे , 
' हे पुस्तक हांव दोन दिसांखातीर वाचूंक व्हरूं ? ' 

आतां म्हज्या अजापाक शीम उल्ली ना . ' म्हजी कथा अश्लील अशें तुका 
दिसता आनी हे पुस्तक तूं वाचूंक सोदता . तें अश्लील न्हय ? ' हांवें विचारलें . 

' अश्लीलच . पूण अश्लील जालें देखून ते वाचूं नये , असो खंय नेम 
आसा ? अश्लील पुस्तकांच लोक चड वाचतात . तुज्यो कथा लोकांनी 
वाचच्यो अशें दिसता आसत जाल्यार तूंय अश्लील कथा बरय . ' ताणें म्हाका 
सल्लो दिलो , ' लोक तुका निंदितले . पूण तुज्यो कथा आवडीन वाचतले . 
सगले लोक एके नंबरचे दांभीक ! ' 
हांवें म्हळे , ' अश्लील कथा म्हळ्यार कसल्यो कथा म्हण्टा तूं ? ' 

' तें म्हाका सांगूक येवचें ना . ' ताणें म्हळे . ' पूण पयर कोंकणी 
कथालेखकांचें एक शिबीर जालें आनी त्या शिबिरांत तुगेली ‘ अबुद्द मोग ' ही 
कथा अश्लील आसा अशी जायत्या जाणांनी टिका केली . तूं त्या शिबिराक 
हाजीर नासलो हे बरें जालें . ' 

' हाजीर आशिल्लों जाल्यार हांव तांका विचारतलों आसलों , तें कथेत कितें 
अश्लील आसा ? खरेच सांगतां तुका , अश्लीलतेची खंयचीय व्याख्या 
ओडूनताणून लायली तरी ' अबुद्द मोग ' ही कथा अश्लील थारची ना . मागीर 

ती अश्लील कित्याक म्हळी तें म्हाकाच कळना . 

' अशें कितें आसा तर ते कथेत ? ' ताणें म्हाका विचारलें . 

' ती सोड . म्हजी आनी खंयची कथा तुका अश्लील दिसली तें तरी सांग . ' 
हांवें आग्रो धरलो . 

' खरे सांगू , म्हाका अश्लील म्हळ्यार कितें तें सारकें कळना . त्या दिसा 
उलोवप्यांनी म्हळे , तुजी कथा अश्लील आसता , म्हणून हांवेंय तशें मानले . 

ताचेकडेन वाद घालपाची म्हजी इत्सा नासली . ' कामसूत्रम ' घेवन तो 
गेलो आनी हांव येवजूंक पडलों . बायल आनी दादलो हांच्या संभोगातल्यान 
सृश्ट निर्मता . प्रकृती आनी पुरष हांकां एकमेकाची दिसता ती ओड हे ओक 
सनातन सत्य . संवसारातल्यो चडश्यो कथा ह्याच विशयांचेर आदारिल्ल्यो 
आसात . आयजमेरेन साबार देशांतल्या तरेकवार भासांतल्या कथाकारांनी 
प्रकृती आनी पुरष हांचे संबंध होच आपल्या कथांचो विशय दवरलो . अशें 
आसूनय त्यो कथा आदलेवरीच आयज लेगीत वाचप्यांक भाळयतात . वाचपी 
त्या कथांतल्यान आपल्या अंतर्मनाचें पडबिंब सोदतात . 

हांवें म्हजी ‘ अबुद्द मोग ' ही कथा पथून वाचून काडली . तातूंत ' अश्लील 
तत्व ' खंय आसा हे सोदपाचो यत्न केलो . म्हाका तें गावलें ना . 

' अबुद्द मोग ' ही कथा आमी तपासून पळोवया . हे कथेत दोन पात्रां 
आसात . दोगांय जुवानपणाच्या हुंबऱ्यार उबी . चौदा वर्साचें जायू आनी 
अकरा वाँचो देवू . मनीस प्रकृतीक सभाविक अशी तांकां एकमेकां विशी 
ओड दिसता . एकमेकांचे आकर्शण दिसता . पूण तें तांकां सारकें कळना 
आनी उतरांतल्यान सांगूकय येना . तांचे करणेतल्यान तांच्या मनाच्यो 
भावना उक्तावपाचो हांवें हे कथेत यत्न केला . तोच कथेचो विशय . आतां 
वातावरण पळयात . रानांतल्या एकांतात ती सांगातान भोंवतात , खेळटात 
आनी ते परिस्थितींत कांय गजाली करतात . कंवळ्या जुवानपणाचे उमाळे 
आनी उत्सुकताय त्या गजालींतल्यान उक्ती जाता . अशें गावांकणकणी 
घडटा . सगल्या युगांत , सगल्या देशांत अशें घडत आयला . जुवानपणाची 
जाग अज्ञानाच्या विळख्यांतल्यान जेन्ना भायर सरूंक सोदता , तेन्ना जें कितें 
घडटा ताजी ही कथा . ती अश्लील आशिल्ली जाल्यार हो असलो विशयच 
कथेक वयं जावन बसतलो आशिल्लो . 

कथा आसूं , कविता आसूं , चित्र वा शिल्प आसू , दृश्य वा प्रसंग आसूं , 
एकाद्रो मनीस ते पळयता वा विचार करता वा कल्पनेन येवजिता आनी 
म्हणटा की खंय तरी अश्लीलपण आयलां , तेन्ना दोन शक्यता आसतात . 

एक तर खऱ्यांनीच थंय अश्लीलपण आसूं येता , नाजाल्यार ताका संदर्भ 
सारको समजल्लो नाशिल्ल्यान ताका तें अश्लील अशें दिसूं येता . सृजक 
जेन्ना एकादी कलाकृती निर्मिता , तेन्ना मनशाक निर्भेळ , निर्मळ आनंद 
दिवचो , हो ताचो हेत आसता . रसिकांच्या मनाक अश्लीलपण जाणवलें 
म्हणटकच त्या आनंदांत व्यत्यय येता . दुदांत मिठाचो खडो पडचो तसो ... 

कांय वर्सी आदीं हांवें ' हिप्पी चली ' नांवाची ओक कथा बरयिल्ली . ही 
कथा मुळांत कोंकणीत बरयिल्ली आनी त्याच अदमासाक एके हिंदी 
पत्रिकेच्या संपादक मित्रान म्हजेकडेन एक कथा मागली . हांवें ते कथेचो हिंदी 
अणकार करून पत्रिकेक धाडलो . ती छापून येनाफुडें हिंदीच्या साहित्यिक 
लोकांमदीं ती कथा अश्लील काय कितें हे विशी चर्चा जाली . हांव गोंयांत 
आनी चर्चा दिल्लींत . म्हाका ते चर्चेची खबरच नाशिल्ली . उपरांत भारतीय 
भासांतल्यो श्रेष्ठ कथा नांवांचें एक संकलन हिंदी भाशेत उजवाडाक आयलें . 
त्या संग्रहात म्हजे ' हिप्पी चलये'चो आसपाव जाल्लो . एका आंतरराष्ट्रीय 
संकलनांत तें उपरांत ती घेतली . तें कथेची खुबच वाखाणणी जाली . तोमेरेन 
मूळ कोंकणी कथा उजवाडाक येवंक नाशिल्ली . साहित्य अकादमीच्या 
कोंकणी कथा संग्रहांत ती मूळ रुपांत उजवाडाक आयल्या . 

म्हाका दिशिल्लें , कोंकणी कथाकार कला आनी अश्लीलतेची चर्चा करता 
आसतना घडये ' हिप्पी चली ' अश्लील थारायत . पूण ते कथेविशीं कोण काय 
उलयलोच ना . आनी ' अबुद्द मोग ' ही कथा मात तांकां अश्लील दिसली . 

कसलेय घडणुकेक , प्रसंगाक वा विचाराक जेन्ना भौशिक रूप मेळटा , 
तेन्नाच ताचेपसून कलाकृती निर्माण जावं येता . म्हळ्यार तें खाजगी आसत , 
वैयक्तीक आसत जाल्यार ताजेर मर्यादा पडटा . खुबशे फावटी हे ताचें 
' वैयक्तीकरण ' , अणभवाक कलेचे रूप दिवपाआड येता . जें उकतें जावंक 
जाय वा जावं येता , तेंच कलेचे रूप आसता . जें लिपोवपासारकें तें कलेत 
आयलें जाल्यार तें नदरेक आडखळटा आनी कला विद्रूप जाता . एका 
विद्यार्थ्याक गाढवाचेर निबंद बरोवंक सांगलो . गाढव एक जनावर . तें तण 
खाता . हाचेभायर ताका कांयच खबर नासलें . तो शेतावयलो निबंद पाठ 
करून गेल्लो . ताणे पाठ केल्लो निबंध पुराय बरोवन काडलो आनी 
निमाणेकडेन एक वाक्य जोडलें , ‘ असल्या ह्या शेतांत एक गाढव चरतालो . ' 
तात्पर्य , कलेचे नदरेन कुशीक सारूंक येताले अशे अणभव जेन्ना कलाकृतीत 
येतात , तेन्ना ती कृती त्या निबंदासारकी जाता . 
कलाकाराक एक अनुभूती भोगता आनी तिका तो उतरांनी , रंगांनी वा 

फातरांतल्यान रूप दिता . अशें करता आसतना तो आपल्या मनातली 
अनुभूती मनापासून वेगळावन कागद , कॅनव्हास वा फातराचेर बसयता . 
आपल्या मनाच्या विकारांनी ती भश्ढूंक दिना . अश्लीलपणाचो विचार करता 
आसतना रसिकानय कलाकाराच्या कलाकृतीकडेन आपल्या मनाचे विचार 
कुशीक दवरून पळोवंक जाय . ही प्रक्रिया सादी वा सोपी न्हय . आमचें मन हें 
विकार , पूर्वग्रह , दुबाव हांणी भरिल्लें आसता . तें आमचे बुद्दिचेर परिणाम 
करता आनी बुद्द आमची नदर इबाडटा . ताका लागून जायते फावटी एकाद्री 
कलाकृती पळयतल्याक अश्लील दिसूं येता . पूण ' अश्लील ' असो निवाडो 
दिवचे आदीं नीरक्षीर न्यायान रसिकान तिजें मूल्यांकन करूंक जाय आनी 
तरीकय ताका थंय कितेंय अश्लील वा बिभत्स दिसलें जाल्यार आमच्यांनी 
असो निष्कर्ष काडूं येता की कलाकार आपले अणभूतीक भौशिक रूप दिवंक 
पावलो ना आनी ताचे विकृतीचो परिणाम ताचे कलेचेर जालो . 

कलेचो आनंद हो देहभान विसरूंक लायता . रसीक जेन्ना कलाकृती 
पळोवन तन्मय जाता तेन्नाच ताका तो कलानंद मेळटा . कलेच्या संवसारांत 
रसीक देळ्यांनी भीतर सरता , काळीज आनी बुद्द एकरूप करून कलाकृतीचो 
आस्वाद घेता . 

तेन्ना तो भोंवतणच्या संवसाराक विसरलो ना जाल्यार ताची ब्लू 
फिल्मातलो शृंगार पळयतल्या प्रेक्षकासारकी विकृती चाळवता आनी नितळ , 
निर्भेळ आनंद ताका मेळूक पावना . 

या तर्कान फुडें गेले , जाल्यार आमच्यांनी म्हणूं येता की एकादी कथा , 
चित्र वा शिल्प ही कलाकृती आसत जाल्यार ती अश्लील आसूंकच नज . जर 
अश्लील आसत जाल्यार ती कलाकृती जावंकच पावची ना . अणभवाक जी 
कृती नदर दिता , तीय एक अणभूतीच आसता . 

मागीर प्रस्न उरता तो असो की लेखकाक जी कृती अश्लील दिसना वा ती 
बरयतना ताज्या मनाक विकार आफुडना तीच कलाकृती कांय वाचप्यांक 
अश्लील कित्याक दिसता ? या प्रस्नाचे जातच श्लील - अश्लील वादाचें 
मर्म आसपाविल्लें आसा . कलेचो आस्वाद घेवपाची प्रक्रिया मनशा कणकणी 
बदलता . ज्या मनात अशी प्रक्रिया घडटा , तें मन कथेतल्या संवसाराकडेन 
एकरूप जावंक पावना . तो आपलो पूर्वग्रह कुशीक सारून ते कथेचें मूल्यांकन 
करिना . तो आपल्या मनाचो एक नवो संवसार थंय उबो करता . आपले 
दुबाव , विकृती , भंय , वासना ते कलाकृतींत भरशिता आनी पुराय कलाकृती 
तो भश्टावन उडयता . 


४६ 


साहित्य - स्वाध्याय 


इतल्या विवेचना उपरांत आतां हांव ' हिप्पी चली ' हे कथेविशी सांगतां . 
गोंय स्वतंत्र जालें आनी हिप्पी संप्रदायाचे लोक गोंयात येवंक लागले . गोरेच 
कातीचे उगडे नागडे चले - चलयो आमी ह्या आदी केन्नाच पळोवंक नासले . 
जिका आमी लज म्हणटात ती तांच्यांत नासली . देह उकतो दवरून निर्विकार 
मनान चले आनी चलयो भोंवतात , ही गजाल अग्रुपाची आसली ! 
संवसारांतली कुटुंबसंस्था मोडून भौतिक समृध्दींत जल्माक आयिल्ली हीं 
भुरगीं एका नव्या समाजाची रचणूक करूंक भायर सरिल्ली . दादलो आनी 
बायल हांचे संबंध हे लिपोवपासारके न्हयत वा लज धरपासारकेय न्हयत . 
तान लागतकच आमी जितल्या सहजपणान उदक पियेतात , तेच तरेन 
शरीरसुख भोगपाची एक कल्पना त्या संप्रदायामदीं रूढ जाल्या . गोंयचेर 
जेन्ना हिप्पीचे आक्रमण जालें , तेन्ना गोंयचो समाज पुराय धवळ्ळो . आमचे 
संस्कार आनी मान्यतायेक जबर धक्को बसलो . त्या सगळ्या गजालींचें 
चित्रण हे कथेत करता आसतना तांचे जिणेचें आनी विचारांचे पडबींब म्हाका 
कथेत हाडचेंच पडलें . ही कथा म्हळ्यार भारतीय संस्कार आनी हिप्पी विचार 
हांचो संघर्श . इतली गजाल समजतकच ही कथा पोजडी वा अश्लील दिसपाचें 
कारण ना . पूण संदर्भ सोडून काय वाक्यां कुशीक काडलीं आनी आपल्या 
मनाच्या विकारांत ती भरशिलीं जाल्यार कथा पोजडी दिसूं येता . 

कला आनी अश्लीलपण हो एक खूब पोरणो आनी एका अर्थान सनातन 
वाद . श्लील आनी अश्लील हांचेमदलें अंतर इतलें थोडें आनी दोगांकय 
जोडपी धागे इतले तलम की एका मनशाक जें अश्लील दिसता तें दुसऱ्यांक 
वास्तव दिसूं येता . तातूंतय थळ , काळ , वातावरण , प्रसंग हाका लागून एकच 
वस्त एकाच वेळार वा वेगळ्या वेळाचेर एकाच थळांत वा विंगड थळांनी , 
एकाच प्रसंगार वा वेगवेगळ्या प्रसंगाचेर श्लील वा अश्लील , सभ्य वा 
असभ्य , करूण वा मायेस्त दिसुं येता . भारतीय साहित्यांत कला आनी 
अश्लीलपणाचो वाद वितंडवादाच्या रूपान चलतालो , तेन्ना कोंकणी 
साहित्यिक आपले भाशेचे अस्तित्व तगोवन दवरचेल्या वावराकच माथें 
मारून बशिल्ले ... ते उपरांत गंगा - गोदावरीच्या पात्रांतल्यान खूबशें उदक 
व्हांवन गेलें आनी खूबशे संदर्भ बदल्ले ... अका काळार गोल ( पांचवारी ) 
साडी न्हेसतली चली सभ्यतायेची मर्यादा हुपता , असो बोवाळ जातालो . 
आयज कोणाक खरें लेगीत दिसचेंना . आदल्या काळावयले हिंदी सिनेमा 
पळयले जाल्यार ते मोगाचे चित्रण कितलें सोवळ्या , सूचक आनी संयमी 
तरेन करताले हे ते पळयतल्याक जाणवता . पूण त्या काळार सिनेमा पळोवप , 

चलयेन परकी चल्याकडेन उलोवप हें लेगीत असभ्य मानताले . ते उपरांत 
हिंदी सिनेमा खंयचे खंय पावलो ... 

हाजेवयल्यान आमी पळयतले की काळ बदलता तशी मान्यतायय 
बदलता . एकूच गजाल जी काल गैर दिसताली , ती आयज सभ्य जाता . 
एकाद्या देशांत जें बिभत्स थारता , तें दुसऱ्या देशांत बऱ्या संस्काराचे प्रतीक 
थारूं येता . कलाकार हो आनंद निर्मुपी कलेक रूप दिता . खजुराहोचीं शिल्पां 
हीं मिथुनशिल्पां जावन आसात . कलाकाराचे नदरेन लोक तीं तोखतात . ती 
कला आसता . मैथून हे कलेचें एक आंग . तें कलापूर्ण रितीन लोकांमुखार 
दवरपाचो जेन्ना यत्न जाता , तेन्ना थंय अश्लीलपण उरना . जो न्याय कलेक 
लागू पडटा , तोच शास्त्राकय लागू पडटा . मनशाच्या शरीराचे शास्त्र शिकता 
आसतना एका - एका इंद्रियाचो आमी अभ्यास करतात . ताजे गुणधर्म 
समजावन घेतात . थंय अनावृत्त देहाकडेन संबंद आयलो तरी अश्लीलपण 
नासता . ' कामसूत्रम ' हो कामशास्त्रावयलो ग्रंथ . काम म्हळ्यार जिणेचें आंग . 
तांतूंत विज्ञान आसा आनी कलाय आसा . ताची फोडणीशी जेन्ना एकाद्रो 
वात्सायन करता , तेन्ना तातूंत अश्लील वा बिभत्स कितें आसता हे म्हाका 
समजना . पूण जाच्या मनांत विकृती आसता ताका आशिल्लें सोडाच , 
नाशिल्ले लेगीत दिसता . हो ताचे विकृतीचो दोश . 

काय उदाहरणां घेवन आमी मनशाची नदर कशी आसूं येता हाचो 
अदमास घेवंया . 

अशी कल्पना करूया की एक मनीस सिनेमा पळोवंक थिएटरांत गेला . 
उत्तान शृंगारीक दृश्यांनी भरिल्लो सिनेमा चलता . ती एक भावकथा . पूण 
सूचकेतेचो आदार घेना आसतना दिग्दर्शकान प्रेमाची उत्कटता दृश्यांत 
दाखयल्या . थिएटरांत चडशे लोक नात . त्या मनशाचे कुशीक एक कदेल 
रिकामें . दुसऱ्या कदेलाचेर एक सुंदर , तरणाटी बायल बसल्या . थिएटरांत 
भितर सरता आसतना ताणे तिका पळयिल्ली . तिचे रूप आनी आंगलोट 
पळोवन तो भाळिल्लो . ताणें मनांत म्हणिल्ले , “ सौंदर्याची मूर्त कशी 
आसता , हाचो हो एक नमुनो . " तो मदीं मदीं ते बायलेकडेन पळयतालो 
आनी बायल चोरून ताचेकडेन पळयताली . ताका दिसलें की बायल 
आपणाक खुणायता , कितें तरी सुचयता . 

इंटरव्हलाक तो उठलो आनी बायलेसरी गेलो . ताणे विचारले , ' म्हज्या 
मुखावयले लायनीत बशिल्ल्या लांब मनशाची तकली आडखळ हाडटा . हांव 
तुजेसरी रिकामें आशिल्ल्या या कदेलाचेर बसूं ? ' 

मान हालोवन ती मान्यताय दिता . 

तो तिचे बगलेच्या कदेलाचेर बसता . सिनेमा सुरू जाता . थिएटरांत 
काळोख . दोगांय आंग चोरून बसतात . मदींच नकळटना दोगांकय 
एकमेकांचो स्पर्श जाता . दोगांकय दिसता की दुसऱ्यान बळयां तो स्पर्श 
केला . पूण कांयच उलयनात . पयल्या स्पर्शासरशी दोगानीय विजेचो शॉक 
बशिल्लेवरी आंग चोरून घेतिल्लें . परत दुसरो स्पर्श . आतां कोणूच आंग 
चोरून घेना . तो धीट जाता . आपलो दावो हात तिच्या कदेलाच्या फाटल्यान 
दवरता . ल्हवूच तो तिच्या केसांक तेंकता . प्रतिकार जायना . ल्हवू ल्हवू हात 
तिज्या दाव्या भुजार वता ... 

सिनेमा सोंपता . थिएटरांत उजवाड पडटा . तेन्ना ती लजेन तांबडीच 
जाल्ली आसता . तकली सकल घालून न्हेसण सारकें करता आनी आंग 
चोरून थिएटरांतल्यान भायर सरता . 

हे एक काल्पनिक चित्र . समजा , त्या थिएटरांत फाटले लायनींत एक 
तिसरो मनीस आसता . तो हे सगळे पळयता . त्या वेळार तांकां दिसूं येता की 
ती दोगांय असभ्य वागली . तांची आदली वळख आशिल्ली , एकमेकांचेर प्रेम 
आशिल्लें वा खीणभर तांचेमदीं घोवा - बायलेचे नातें आशिल्लें अशें मानले 
तरी तांची वागणूक असभ्यच म्हणची पडटली , अशें ताका दिसता . तशें तो 
आपल्या शेजाऱ्याक सांगता . तेन्ना शेजारी म्हणटा , ' तांतूंत असभ्य कितें 
आसा ? सिनेमातल्या दृश्यांच्या मानान तांची वागणूक सभ्यच म्हणूक जाय . ' 

“ सिनेमांतली गजाल वेगळी . सिनेमांतली दृश्यां खरीं नासतात . 
पळयतल्यांचे मनोरंजन करपाखातीर तशी ती चित्रायतात . " पयलो जाप 


दिता . 


आतां दुसरें एक चित्र कल्पुया . आनीक एक अशीच सुंदर बायल एके 
सभेक आयल्या . तिजे मांडयेर ल्हान भुरगें आसा . मदींच भुरगें भुकेलें आनी 
रडूंक लागले . सगल्यांची नदर त्या रडटल्या भुरग्याकडेन थिरावता . आवय 
एके नदरेन सगल्यांक पळोवन घेता आनी आपल्या पदरा पोंदा भुरग्याक 
घालून ताका दुदाक धरता . या यत्नांत जे लोक तिजेर नदर थिरावन 
आशिल्ले , तांकां तिचें आंग दिसता . पूण कोणाकच कांय गैर दिसना . तरी 
एक मनीस म्हणटाच , ' ती बायल खरेंच सुंदर म्हणपाचे मान्य करूनच 
तिगेली वागणूक असभ्य म्हणची पडटली . ' 

आतां पळयात , ज्या दृश्यांत भुरग्याचें आनी आवयचे नातें पळोवपाचें थंय 

जो मनीस वेगळेच कितें तरी पळयता आनी तें दृश्य असभ्य अशें पाचारता . 

तिसरें चित्र घेवंया . विमानतळाचेर एक मनीस विदेशांत वचूंक भायर 
सरला . ताका निरोप दिवपाक तागेली बायल आनी तिचो बापूय आयिल्ली 
आसात . विमान सुटपाचो वेळ जालो . बायलेचे दोळे दुकांनी भरून आयले . 
सगळ्यां हुजीर घोव तिका वेंगेंत घेता . आपल्या ओठांनी तिची दुकां पुसता 
आनी तोंड वयर करून तिजें एक चुंबन घेता . रुख आनी वाल एकमेकांक 
वेंगावन रावतात , तशी ती चार खीण उरतात . तो वता आनी तीच बायल 
परत आपल्या बापायचे वेंगेत येता . बापूय तिचे फाटीवेल्यान हात भोंवडावन 
तिका धीर दिता . 

जायते लोक हे दृश्य पळयतात . पूण कोणाकच तातूंत विपरीत अशें कांय 
दिसना . 

आता चवथें चित्र . एका ऑपरेशन थिएटरांतल्या ऑपरेशन टेबलाचेर एक 
तरनाटी सुंदर बायल विवस्त्र अवस्थेत न्हिदिल्ली आसा . एक तरनाटो सर्जन 
ऑपरेशनाची तयारी करता . तिच्या आंगावयल्यान हात भोंवडावन तिची 
तपासणी करता . ती तपासणी करता आसतना डॉक्टराच्या मनांत कसली 
भावना आसता ? खीणभर अशें मानूंया , त्या डॉक्टराची ती प्रेयसी . पूण त्या 
वेळार डॉक्टराच्या मनांत कसलोच विकार येना . ताचे नदरेन ऑपरेशन 
टेबलावयली व्यक्ती हो एक पेशंट आसता . 

आनीक एक चित्र कल्पुंया . रांदचे कुडीत रांदता आसतना एके बायलेची 
साडी पेट घेता . ती किळांच मारता . शेजारचो एक दादलो धावून येता . 
बेगोबेगीन बायलेचे सगळे न्हेसण सोडयता . उजो पालयता . भियेवन गेल्ली 
बायल पुंवळून पडटा . तिका तो उखलून भीतर हाडटा ... हें 
थारतलें ? 

आनी निमाणे चित्र नदरेमुखार हाझ्या एके कॅबरे नर्तकीचें . ती नाचता . 
नाचतां , नाचतां आंगावयले कपडे देंवयता . अभिनयान आनी हालचालीन 
लोकांची विकृती जागयता . 

असलीं साबार चित्रां आमच्यांनी कल्पू येतात . सगल्या चित्रांनी एक 
बायल आसता . तिचो धांकिल्लो वा उकतो देह आसता . तो दादल्याक 
भाळोवपासारको आसता . काय दृश्यांनी आलिंगनां , चुंबनां , स्पर्श येवन 
वतात . पूण ही सगलींच दृश्यां आमी अश्लील मानचे नात . कारण इतलेंच 
की अश्लीलता ही दृश्यांत नासता , ती पळयतल्याचे नदरेंत आसता . 
काळजाच्या अमूर्त उमाळ्यांक मूर्त रूप दिवप हेच कलाकाराचे काम 


दृश्य अश्लील 

आसता अशें मानले तर विशिश्ट परिस्थितींत एकाव्या मनशाचे वा समाजाचे 
उमाळे रसिकांक सारके कळीत करचेखातीर लेखक वा चित्रकार जेन्ना 
वास्तव चित्रण करपाचें धाडस करता , तेन्ना त्या चित्रणात जर शृंगार आयलो 
तर तो शृंगार तीन कारणांखातीर आमकां जाणवू येता . पयलें कारण म्हळ्यार 
पात्राच्या मनांत शृंगार नासता , पूण लेखकाच्या मनांत मात्र तो शृंगार 
आसता आनी ताच्या बरपांतल्यान नकळटना तो व्यक्त जाता आनी तो 
वळखू येता . दुसरे कारण , पात्राच्या मनांत शृंगार नासता आनी लेखकाच्या 
मनांतय तो नासता तरी आसतना वाचप्याच्या मनांत तो आशिल्ल्यान 
दोळ्यांचेर ज्या रंगाचें वक्ल चडयता , त्या रंगाची सृश्ट जशी मनशाक दिसता 
तसो वाचकाक , थंय शृंगार दिसूंक लागता . 

एक ल्हान भुरगें नागडें भोंवता ताचो फोटो आमकां अश्लील दिसना . 
कित्याक तर भुरग्याच्या मनांत , फोटो काडटल्याच्या मनांत वा तो 
पळतल्याच्या मनांत विकार नासता . पूण कल्पना करात , एक सुंदर आनी 
तरुण बायल न्हंयचेर न्हाता . न्हंयचें एक देगेर एक फोटोग्राफर आसा . तो तें 
सौंदर्य कॅमेरान चित्रायता . न्हातले बायलेक ताची खबर नासता . आपणांक 
कोण पळयना हे भावनेन ती निर्विकार मनान न्हाता . फोटो काडटल्याच्या 
मनान विकार नासता . तो कलेचे नदरेन बायलेचे सौंदर्य नियाळटा . पूण अशें 
मानुया की तिसरो एक मनीस न्हंयचे दुसरे देगेर झिलांनी लिपून ते बायलेच्या 
उकत्या देहाकडेन आपले नदरेन व्यभिचार करता . आतां एक प्रसंग जांतूंत 
तीन पात्रां आसात , पूण एकाच पात्राच्या मनांत विकार आसता , जाल्यार हो 
प्रसंग अश्लील म्हणूं येता ? चित्रकार या प्रसंगाचे वर्णन करता आसतना 
कथाकार तें बायलेच्या आनी चित्रकाराच्या मनांतले भाव जशे उक्तायतलो , 
तेच भशेन त्या झिलाफाटल्या मनशाच्या मनांतले विकारय चित्रायतलो . अशें 
केलेबगर ताची कथा पूर्ण जावपाची ना . ते विकार कथेत हाडिल्ल्यान कथा 
अश्लील जातली ? 

सैमाचे वेव्हार पळयले जाल्यार जायत्यो गजाली अश्लील थारतल्यो . 
मेडिसीनच्या अभ्यासक्रमांत आनी कायद्याच्या पुस्तकांनी अशी वर्णनां 
येतात , जी थंय गरजेची आसतात . तितलीं वर्णनां कुशींक काडून ती पुस्तकां 
अश्लील थारायल्यार कशें जातलें ? 

' हिप्पी चली ' हे कथेत जर हिप्पी संप्रदायाचो मुळावो सिध्दांत मांडूंक 
नाशिल्लो जाल्यार ती कथा अर्दकुटी उरतली आशिल्ली . देखून दुसरे खंयचेय 
कथेत जी वर्णना अश्लील थारूं येताली ती हिप्पी सिध्दांताच्या संदर्भात म्हजे 

नदरेन वास्तव जावन बसतात . हिप्पींच्या वातावरणांत ज्यो गजाली सभावीक 
त्योच गजाली हेरकडेन विकृत आसूं येतात . देखून श्लील कितें आनी 
अश्लील कितें ? हें थारायतना एकादें उतर वा वाक्य , वर्णन वा प्रसंग वेगळो . 
काडून थारावंक मेळचे ना . कथेच्या पुराय वातावरणाकडेन तें सुसंगत आसत 
जाल्यार तें अश्लील म्हणूक येवचें ना . 

संगितांत जें बेसूर आसता तेंच विकृत थारता . कलेत जे विसंगत आसता , 
ते विकृत म्हणचें पडटा . कला म्हळ्यार जिणेचें एक सुसंगत पडबींब . थंय 
विसंगती आयली जाल्यारच अश्लीलपण आयलें अशें आमच्यांनी म्हणूं येत . 

कोंकणी साहित्याचो फुडार 


कोंकणी साहित्यांत कितें उणें आसा , हे दाखोवन दिवप सामकें सो . 
कित्याक तर भारतांतले खंयचेय अविल्ले भाशेंत साहित्य निर्मितीचो वावर 
ज्या काळार चलतालो , त्या काळार कोंकणी भास आपल्या अस्तित्वाखातीर 
झुजताली . भायल्या भितरल्या दुस्मानांनी तिच्या गळ्याभोंवतणी फांस 
बांदिल्ले आनी तिगेलेच कांय अविचारी पूत ते आंवुळटाले . या 
आगळ्यावेगळ्या अत्याचारांतल्यान आपले अस्तित्व सांबाळपाखातीर 
कोंकणीक लांब काळ मेरेन झुजचे पडलें . देखून हेर भारतीय भासांनी त्या त्या 
भाशीक समाजाचे गरजेप्रमाण साहित्य निर्माण जातालें , त्या वेळार कोंकणी 
लेखक आपले मायभाशेच्या गळ्याभोंवतणी अंदल्ले विळखे सोडोवपाच्या 
वावरांत घुस्पल्ले . देखून फाटल्या साडेचारशीं वमिदीं हेर भारतीय भाशांनी 
जे तरेचें जितलें साहित्य निर्माण जालें , तितलें कोंकणींत जावंक पावलें ना . 
त्या आदी कोंकणीत जी सरस्वत आशिल्ली म्हणपाची गवाय इतिहासाच्या 
पानांनी मेळटा , त्याच पानांनी तें सगळे साहित्य कशे तरेन लासून उडयलें 
हाजी खबरय वाचूंक मेळटा . 

कोंकणीच्या अस्तित्वाखातीर चलतलें झूज अजून पुराय सोपूंक ना . 
जाल्यारय कोंकणी समाजाचे नदरेन कसलें साहित्य गरजेचे हाचो अदमास 
घेवन तें बेगोबेग कशें निर्माण करूं येत हाजो विचार करपाची गरज आज 
आसा . जें कितें आसलें तें सोंपलें हे खातीर वायट दिसले तरी कश्टत बसप 
कोंकणी समाजाकच न्हय तर खंयच्याच समाजाक सोबचें ना . ' कसतलो 
कशीत वता आनी मेरेवयलो परवंता ! ' म्हण्टात ताचो उगडास धरून आमी हे 
फुडें परवंत बसप समा जावचें ना . फिनिक्स पक्षाची अशी खबर सांगतात की 
तो जाण्टो जालो म्हण्टकच आपूणच उजो पेटयता आनी त्या उज्यांत 

आत्महुती दिवन आपल्या देहाच्या गोबरांतल्यान नवो फिनिक्स पक्षी 
जल्माक घालता . कोंकणीतले साहित्यिक धन सोपिल्लें आसलें तरी आमची 
संस्कृतिक परंपरा अखंड उरल्या आनी ते परंपरेक लागून एक संस्कारी आनी 
फुडारिल्लो कोंकणी समाज घडूक पावला . तितल्यापुरती नश्ट जाल्ल्या 
साहित्यान आपली सासाय जिती दवरल्या हे उपकार ल्हान सान न्हय . 

विकासाचो विचार करता आसतना संवसारांत देशांचे दोन गट करतात . 
एक फुडारिल्ल्या देशांचो गट आनी दुसरो विकसनशील वा फाटी उरिल्ल्या 
देशांचो गट . फुडारिल्ल्या देशांकडेन खुबशी आस्पत आसता , हे खरे आसलें 
तरी ती आस्पत एकठांय करता आसतना , तांदळाभरशी कुंडो रावता तशी , 
जायती अनिष्ट तत्वां ताचे उदरगती मदीं लिपतात . आयज फुडारिल्ल्या 
देशांक त्या अनिष्ट तत्वांचो त्रास जाता . पूण ती तांचे जिणेपसून वेगळावंक 
नजत . हाचे उरफाटें ज्यांचो अजून विकास जावचो आसा , त्या देशांचो एक 
फायदो . आसता . फुडारिल्ल्या देशांच्या अणभवावयल्यान आपले उदरगतीची 
येवजण आंखपाची संद तांकां मेळटा . जें कितें अनिष्ट आसत तें कुशीक 
काडून आपले कडलें सैम , आपलें बळ , आपली गरज वळखून आनी 
आपल्या फुडाराची दिशा थारायतना इश्ट तितलें घेवपाची मेकळीक या 
देशांक मेळटा . हो न्याय साहित्याकय लागू जाता . मार्गान वतना फुडलो जर 
फातराक आपटलो जाल्यार फाटलो मनीस जसो शिटकावता तसो साहित्य 
निर्मितीच्या वावरांतय हेर भासांनी जे अणभव घेतले ताचेपसून बोध घेवपाची 
संद कोंकणीक सोंपेपणी मेळटा . देखून कोंकणी साहित्यांत अशें कितें ना जें , 
हेर साहित्यांत आसा हे येवजुचे परस कोंकणी समाजाच्या फुडाराचे नदरे 
कोंकणीक कसलें साहित्य जाय हे येवजुवप गरजेचें . 

एक गजाल आमी विसरूंक फावना की इतिहासाच्या आघाताक लागून 
कोंकणी समाजाचें चडांत चड लुकसाण जाल्लें आसलें , तो विखंड जावन 
देशोधडीक लागिल्लो आसलो तरी त्याच इतिहासाक लागून कोंकणी समाज 
भौभाशीक जावंक पावला . आर्य कुळांतल्या आपल्या भयणी भासांकडेन जसो 
ताचो संपर्क आयलो , तेच भाशेन द्रवीड कुळयेंतल्या भासांकडेनय ताचो 
संबंद आयलो आनी त्या दोनूय कुळांतल्या भासांचेर प्रभुत्व मेळोवन तांची 
साहित्यिक गिरेस्तकाय वाडोवपाचो वावरय कोंकणी समाजांतल्या पुरुषार्थी 
लेखकानीं केलो . ते भायर तरेकवार विदेशी भाशांकडल्या संपर्कानय कोंकणी 
मनशान आपले बुद्दीचो आवांट विशाळ करून दवरला . ताका लागून हेर देशी 
आनी विदेशी भासांनी गरजेचे अशें कितें आसा , तांचो साहित्यिक पांवडो 

खंयचो आसा , हे कोंकणी मनशाक बेस बरें खबर आसा . आमी एक येवजण 
आंखली जाल्यार हेर भासांक जें साहित्य निर्मूक शेंकडे लागले तें दसकांमदीं 
कोंकणीत येवं येता . 

पूण कोंकणी साहित्याक खरेली गरज आसा ती आपलें आत्मबळ 
वाडोवपाची . इतिहासाच्या आघातांक आनी शेंकड्यांनी वर्त्यांच्या 
गुलामपणाक लागून कोंकणी मनीस आत्मविस्वास वगडावन बसला . 
आत्मविश्वासाचे इंगळे ताज्या काळजांत पालोवन थंड जाल्यात . त्या 
इंगळ्यांचेर एक कीट उडोवन ते पथून पेटोवपाची गरज आसा . चालू 
शेंकड्याच्या पयल्या अति शणै गोंयबाबांनी तो वावर केलो देखूनच 
अस्तित्व सांबाळपाच्या झुजांत कोंकणीक जैत मेळ्ळे . आज तोच वावर 
वेगळ्या संदर्भात करून कोंकणीच्या फुडाराची दिशा आमकां थारावची 
पडटली . 

प्रमाण भाशेचो अभाव ही आमची मुखेल अडचण . ताजें कारण आमचो 
इतिहास . इतिहासान कोंकणी मनशाक एकमेकापसून शेंकड्यांनी मैल पयस 
व्हेलो आनी एक संस्कृतीक प्रवाह विखंड जावन ताचे साबार ल्हान ल्हान 
प्रवाह जाले . देश , काळ , परिस्थितीक लागून विंगड विंगड लिपयो कोंकणी 
भाशेन आपणायल्यो . शेंकड्यांनी वसा हो वेगळेचार चालू उरलो . आज 
देवनागरी लिपीच्या आदारान हे सगळे प्रवाह एका विशाळ पात्रांत हाडपाचो 
वावर चल्ला . न्हंयचे पात्र प्रवाही दवरतलो जाल्यार ताका दोशी दोन धडो 
लागतात . भास वा साहित्याच्या प्रवाहाच्यो धडो म्हळ्यार समाजीक आनी 
संस्कृतीक थरांचेर लोकांमदलो वाडटो संपर्क आनी प्रमाण उतरावळ हो 
जावन आसा . कोंकणीत वेद , पुराण , महाभारत , रामायण आनी इतिहास , 
भूगोल , विज्ञान ह्या सारकिल्या विशयांवयलें ग्रंथ नासत ; पूण तांची तितली 
गरज ना . चड गरज आसा ती प्रमाण शैली केळोवपाची . ते नदरेन सगल्या 
वाठारांनी घोळटात त्या कोंकणी शैलींमदली उतरावळ , वाक्प्रचार आनी 
म्हणींतले गिरेस्तकायेचो आदार घेवन समान उतरावळ आदी वेचून काडूंक 
जाय आनी मागीर आयच्या काळाची गरज वळखून कोंकणी समाजाच्या 
दिसपट्या वेव्हारांत घोळतात अशी प्रमाण उतरां आसपावन सुमार आठ ते 
धा हजार उतरांची एक उतरावळ तयार करची लागतली . सगल्या वाठारांनी 
ती उतरावळ प्रमाण मानून साहित्यिक वावर ते उतरावळीच्या आदारान 
करचो पडटलो . तो मुळावो वावर अशें हांव मानतां . फुडल्या वीस वर्सीभीतर 
जरी तो वावर जालो जाल्यार कोंकणीची ती व्हड सेवा जावं येता . 

भाशेची जीवसाण ही तिच्या उच्चारांत आसता . भास जेन्ना अक्षरानी 
बरयतात , तेन्ना लिपीचे मर्यादेक लागून सगल्या उतरांचो उच्चार सारको 
बरोवंक जमना . भाशेन आपलो उच्चार वगडायलो जाल्यार भाशेचो नाद 
भंगता . सवण्यांची विविधता ही फकत तांच्या रंगांत नासता , तांच्या 
आवाजांतय उरता . कोंकणी ही एक म्होवाळ , सुरबूस आनी काव्यमय भास . 
हे काव्य जोवर एकादी भास काळजांत किल्लून जिबेर घोळत उरतली तोंवर 
तग धरतली . तातूंतय कोंकणी मनीस दुसर्यो भासो शिकता आसतना 
एकाद्री लिपी शिकून घेता आनी कोंकणी भास शिकले बगर ती बरोवपाचें 
धाडस करता . आपली भास आपणाक येता , ती शिकपाची गरज नासता 
अशा भ्रमांत तो रावता आनी भाशेचें व्हड लुकसाण करता . कोंकणीचे अशें 
लुकसाण आज जावंक लागला . पूण आमच्या बऱ्या नशिबान आमी ज्या 
युगांत कोंकणी साहित्याचे उदरगतीचो विचार करूंक लागल्यात , तें कंप्युटर 
युग जावन आसा . दृक् - श्राव्य तंत्र आज इतलें फुडारिल्लें आसा की त्या 
तंत्रज्ञानाचो आमी पुराय फायदो घेवंक जाय . कोंकणी साहित्य , संगीत आनी 
कला हाचे फुडें निखटी निर्जीव उतरांनी बांदून दवरून उपकारची ना तर दृक् 
श्राव्य साधनांचो आदार घेवन तिची जतनाय करची पडटली . व्हिडिओ 
कॅसेटी वरवीं फकत साहित्यिक न्हय तर आमची पुराय जीण चित्रीत करून 
दवरूंक येता . या तंत्राचो आनीक एक फायदो आसा . पुस्तक हे फकत 
शिकिल्ले लोक फाविल्ल्या वेळार वाचतात . आमच्या समाजांत साक्षरतेचें 
प्रमाण जरी सुमार ७० टक्के आसलें तरी पांच टक्के लोक लेगीत साहित्य 
वाचिनात . व्हिडीओ कॅसेटीवरवीं आमच्यांनी शिकिल्ल्या आनी शिकूक 
नाशिल्ल्या चडांत चड लोकांमेरेन पावं येता . लिपीभेदाक लागून , 
निरक्षरपणाक लागून , भुगोलिक कारणाक लागून वेगळावल्लो समाज 
एकठांय हाडून , भाशेचो उच्चार सांबाळून साहित्य समाजाच्या सगल्या 
थरांमदीं पावोवपाची संद आमकां आज मेळू येता . हो वावर करतना प्रमाण 
उतरावळीचो आदार घेवन आमी केलो जाल्यार फुडल्या धा - वीस वामदीं 
कोंकणी साहित्याचो आनी संस्कृतीचो प्रवाह एकरूप जावन नव्या नेटान 
साहित्याचो विकास जावंक पावतलो . 

आत्मकथात्मक कादंबरी 


कथा साहित्यांत ( ज्याचेमदीं नाटक आनी कादंबरी आसपावता ) कथा ही 
कल्पनेतली आसता . कथेत जें बरयिल्लें आसता तें खरे अशें वाचक मानिना 
आनी लेखकय तसो दावो करिना . पुराण , म्हाकाव्यां आनी इतिहासांतल्या 
पात्रांचेर चरित्ररुपी कादंबर्यो हो कथा साहित्यांतलो प्रयोग लेगीत आतां 
वाचकांचे संवकळीचो जाला . चरित्रकथेचो नायक पुराणांतलो आसूं वा 
इतिहासांतलो , ती कथा खरी अशें म्हणपाचे धाडस लेखक लेगीत करिना . 

पूण आतां एक नवो साहित्यप्रकार रूढ जावंक लागला . या प्रकाराक 
' आत्मकथात्मक कादंबरी ' अशें नांव खासा लेखकच दितात . असलें बरप 
वाचप्यांक कितलें भाळयता हाचो अदमास इतले बेगीन लागचो ना . पूण ह्या 
साहित्य प्रकारांत एक विरोधय आसा तो उक्तेपणान दिसता . कादंबरी म्हळी 
म्हण्टकच ती काल्पनिक आसता अशें आमी मानून चलतात . पूण आत्मकथा 
ही सत्य घडणुकांचेर आदारिल्ली उरची पडटा . आतां एकादी कादंबरी ही 
लेखकाची जीवनकथा कशी मानपाची ? लेखक एकादी नाटकी प्रसंगांनी 
भरिल्ली कादंबरी आपले जिणेची कथा अशें सांगूक कित्याक सोदता ? घडये 
वाचप्यांची सहानुभूती मेळोवपाखातीर आसत . घडये , आपणे रंगयिल्लो 
एखादो प्रसंग हो वास्तव न्हय असो दुबाव वाचप्यांक येवचो न्हय हे खातीर 
आसत . पूण जेन्ना जिणेची कथा ही कादंबरीचे रूप धारण करता तेन्ना 
सभाविकपणान ती आत्मकथा उरना . एकादी घडणूक लेखकाचे जिणेत 
घडलीच ना अशें कोणे म्हळे जाल्यार ती कादंबरी जाल्ल्यान आपणे ती 
मेकळीक घेतल्या अशें सांगपाचो लेखकाचो हेतू दिसता . 

आत्मकथा हो एक वेगळो साहित्य प्रकार . त्या प्रकाराचे वेगळेपण अशें की 
ती बरयतल्या लेखकाकडेन भाशेचें धन वा प्रतिभा नासली तरी सत्याच्या 

आदाराचेर त्या पुस्तकाक वेगळंच म्हत्व येता . आत्मकथेवरवीं आमी 
लेखकाचे जिणेची , कुटुंबाची , ज्या समाजांत तो वावुरलो त्या समाजाची 
आनी चड करून लेखकाच्या अंतर्मनाची वळख करून घेवंक सोदतात . 
कथेतय सत्य आसता . तें समाजीक सत्य आसूं वा नितीक सत्य आसू , जेन्ना 
आमी एक कादंबरी वाचतात , तेन्ना ते कादंबरीतलें सत्य कादंबरीतल्या 
प्रसंगांनी सोदतात . ललित साहित्यांतलें सत्य हे त्या साहित्यांतच लिपिल्लें 
आसता . तें साहित्यकृती भायर लेखकाचे वा समाजाचे जिणेत सोदपाचो 
यत्न केलो जाल्यार तो ते साहित्यकृतीचेर आनी लेखकाचेर अन्याय जातलो . 

पूण आत्मकथेतले वा आपजिणेतलें सत्य फक्त पुस्तकांतल्या उतरांनी वा 
प्रसंगांनी बांदिल्लें उरना . तें भायरय सोदचे पडटा . एकादो प्रसंग आत्मकथेत 
येता , तेन्ना ताचे कारण त्या प्रसंगांत सोदचे परस समाजीक परिस्थितीत 
सोदचे लागता . देखीक पं . जवाहरलाल नेहरू हांणी बंदखणीतलो एक प्रसंग 
सांगलो जाल्यार त्या प्रसंगांत सांगूक नाशिल्ली समाजीक आनी राजकी 
परिस्थिती आमच्या दोळ्यांमुखार उबी रावता . बंदखण ही गुन्यांवकाराक 
बंदिस्त दवरपाची सुवात . पूण स्वतंत्रतायेच्या चळवळीच्या वेळार देशांतल्यो 
बंदखणी भगवती स्वतंत्रतेची मंदिरां जाल्यो . राज्यकर्त्यांनी तांकां बंदखणीत 
घालता आसतना तांचेर कसलोय आळ घाल्लो आसलो तरी भोंवतणची 
परिस्थिती लक्षात घेवन वाचप्यांच्या मनांत तांचेविशीं आदर उपजूंक लागलो . 

अशें आसले तरी साहित्य हो कलेचो भाग . मागीर ती कथा आसूं वा 
आत्मकथा , तातूंत कला आसताच . आनी कला ही ' सिलेक्शन ' आसता . जें 
कितें आसा तें जशाचे तशें लोकांमुखार दवरप म्हळ्यार कला न्हय . कलाकार 
तें खंयच्या क्रमान , खंयच्या उतरांनी कितलें आनी खंयचें सत्य लोकांमुखार 
दवरचें हें थारायता . आत्मकथा बरयता आसतना कलेचे भान दवरतना 
लेखकाक सत्याकडेन तडजोड करूंक मेळना . जरी खंयचेय वस्तूचें , घडणुकेचें 
वा विचाराचे परिपूर्ण निरुपण करप कोणाकच शक्य नासलें तरी जें कितें 
बरयलां तातूंतल्यान सत्य उक्तें जालां म्हणपाची जापसालदारकी आपजीण 
बरयतल्याक उखलची पडटा . कथाकाराचेर तें बंधन उरना . परत सत्य 
बरयता आसतना बरयतल्याक सत्याचें जितलें आकलन जालां तें पूर्ण 
आसत अशें न्हय . तो जे तरेन तें बरयता , ताका लागून लोकांचेर जो परिणाम 
जाता तो कसलो हेय पळोवचेलें आसता . आमी जाणात की आत्मकथा 
बरोवपी लेखक जाणून बुजून वा नकळतना खूबश्यो गजाली सांगता , खूबश्यो 
लिपयता आनी खूबश्यो अर्दवट सांगता . 


५८ ... 

महात्मा गांधी हाणी ' सत्याचे प्रयोग ' नांवाची जी आत्मकथा बरयली ती 
सादी सरळ आपजीण आसा . तातूंत सत्य आसा आनी सत्य जशें घडलें तशें 
वाचप्यांमुखार दवरपाचो यत्न आसा . सत्य सांगूक लेगीत धाडस लागता . तें 
धाडस गांधीजींनी केलें देखूनच तांची आपजीण वाचप्यांची मनां जिबूंक 
पावली . गांधीजींची आपजीण निखट्या साहित्याच्या कसाचेर तपासली 
जाल्यार घडये तिज्यांत साहित्यीक गूण थोडे आसतले ; पूण में कितें आसा तें 
सत्य आशिल्ल्यान ते आत्मकथेक म्हत्व आयलें . 

पूण केन्ना केन्नाय आपजिणेंत लेगीत लेखक एकादी अगत्याची गजाल 
लिपयता तेन्ना ते आपजिणेंत सांगूक नाशिल्ल्या भायल्या सत्याच्या 
आदारान ती तपासची पडटा . कांय गजालीविशी वाद नासता . पूण जंय 
वादाचो प्रस्न येता तेन्ना आत्मकथा वाचपी लेगीत सादूर जातात . देखीक 
मौलाना अबुल कलाम आझाद हांचे ' इंडिया विन्स फ्रिडम ' ही आत्मकथा 
पळयात . जर नीर - क्षीर न्यायान आमी ती वाचली ना जाल्यार ते आत्मकथेत 
सत्याचो कितलो विपर्यास केला ताचे भान आमकां उरचें ना आनी वाचपी 
चुकीचे समज मनांत घेवन बसतलो . ती आत्मकथा वाचतकच वाचप्याक 
दिसूंक लागता की सरदार वल्लभभाई पटेल हांकां कसलीच पोंच नासली . 
महात्मा गांधींक अक्कल नासली.त्या मानान नेहरू मात्शे समजुपी . पूण खरो 
शाणो मनीस आसलो तो मौलाना आझाद . हे खरें का फट हे तपासतलो 
जाल्यार आमकां ते आत्मकथेतल्यान भायर सरून भोंवतणचो समाज 
तपासचो पडटलो . जे लोक हो इतिहास जाणात , तांकां खबर आसा की 
मौलाना आझाद हांची आत्मकथा आत्मप्रौढीन भरल्या आनी ती हेर राष्ट्रीय 
फुडाऱ्यांचेर अन्याय करता . 

आतां एखादे कादंबरीतल्या पात्रान आपल्या घरच्या लोकांचे जर बरें 
वायट मूल्यमापन केल्लें आसत जाल्यार तें खरें काय फट हे थारावपाखातीर 
आमकां कादंबरीच्या घेऱ्या भायर सोद घेवन कळचे ना . ताचो सोद 
कादंबरीतच घेवचो पडटलो . 

अशे परिस्थितींत आत्मकथात्मक कादंबरी वाचप्यांक कितली 
गोंदळायतली हाजो अदमास केल्लो बरो . खरें कितें आनी काल्पनिक कितें हैं 
कशें वळखुपाचें ? 

वाचपी एक काल्पनिक कृती म्हणून ती वाचूंक गेलो जाल्यार लेखक ती 
आत्मकथात्मक म्हणटा . आमी इतलें विसरूंक फावना की लेखकाचे जिणेत 
एकादी घडणूक खऱ्यांनीच घडिल्ली काय ना हे गजालीक कादंबरी वाचतल्या 

वाचप्याचे नदरेन इल्लेंय म्हत्व ना . चडच जाल्यार वाचप्याचे नदरेन लेखक हो 
आत्मकथात्मक कादंबरीतलें एक पात्रच आसता . आत्मकथात्मक कादंबरी 
म्हणटकच एकादो काल्पनिक प्रसंग खरो अशें वाचप्याक दिसतलें वा 
काल्पनिक प्रसंग खरो दिसचो अशें लेखकाच्या मनांत आसत जाल्यार तो 
वाचप्यांक फटयता हातूंत दुबाव ना . 

म्हजे नदरेन कथा ही कथा आसता . मागीर ती लेखकाचे जिणेचेर 
आदारिल्ली आतूंना जाल्यार दुसऱ्या कोणाचेरय . 


६० . 

मुक्तछंद 


' कविता हें प्रतिभावंतांच्या आळसाचें फळ जावन बसला . ' अशें एक 
विधान एका कार्यक्रमाच्या वेळार हांवें केलें आनी सगळे कवी म्हजेर खुबळ्ळे . 

कोंकणी साहित्याच्या मळार कवींचो आंकडो कितलो चड आसा आनी 
साहित्यिक कार्यावळींनी तेच चडावत संख्येन हाजीर आसतात हे जे लोक 
जाणात तांकां ते सभेत म्हजी अवस्था कशी जाली आसतली तें वेगळे 
सांगपाची गरज ना . 

कोंकणीत आयज जितल्योय कविता आमी वाचतात त्यो वाचतकच अशें 
दिसूंक लागता की चडश्यो कविता म्हळ्यार गद्य लेखनाचेच सामान्य प्रकार 
आसतात . अंतर इतलेच की कविता बरयली अशें दिसचे म्हणून ते 
वाक्यांतलीं उतरां कांय ओळींनी वांटून एका सकल एक बरयतात . 

रवींद्रनाथ टागोर हांणी कविता बरोवंक कशी सुरवात केली हे ताणीच 
बरोवन दवरलां : 

' म्हजी पिराय त्या वेळार सात - आठ वर्सी परस चड नासतली . म्हजो एक 
सोयरो ज्योतिप्रकाश , पिरायेन म्हजेपरस व्हडलो . एक दीस दनपारच्या वेळार 
ताणें म्हाका कुडीत आपयलो आनी म्हळे , ' तुका कविता बरोवचेली आसा ? ' 
म्हजे जापेची वाट पळयना आसतना ताणे पयर छंदांत चौदा अक्षरां 
जुळोवपाची रीत म्हाका समजावन सांगली . कितल्याशाच उतरांकडेन खेळटां 
खेळटां एक छंद तयार जालो . एक खेपे रीत समजतकच मागीर कितें 
विचारता ? " 

टागोर ज्या अणभवाची गजाल सांगतात ती एक साधनाच . भास आनी 
छंदाचेर प्रभुत्व मेळोवपाचो तो एक प्रयत्न . टागोरांची काव्य प्रतिभा ह्या 
उपरांत सुमार धा वर्त्यांनी प्रगट जाली . 

६१ 


न्हय . 


कंवळे पिरायेचेर बारा वा पंदरा सोळा उतरांचे छंद घडोवपाचे प्रयत्न खूब 
जाणांनी केल्ले आसतले . शाळेंत कविता शिकयतल्या शिक्षकाच्या आदारान , 
एकाद्या कवीमित्राच्या सांगातान ना जाल्यार हरशीं याद उरिल्ली कवितेची 
एकादी ओळ मनांत घोळयतना छंद घडोवपाचो आनंद खूब जाणांनी घेतला 
आसतलो . कांय शिक्षक एकाद्री ओळ रचतात आनी तेच तरेच्यो ओळी 
विद्यार्थ्यांक रचूंक सांगतात . ज्या विद्यार्थ्याची ओळ त्या छंदात बसली ताका 
दिसूंक लागता की आपूणय कवी जालो . 
छंद रचप हो एक खेळ आसूं येता ; पूण कविता बरोवप म्हळ्यार खेळ 

तशें पळोवंक गेल्यार छंद रचपय सोपें काम न्हय . उतरां वा अक्षरां 
रचलीं म्हणून छंद जायना . अक्षरांचे रचनेभायर छंदांत आनीक कितें तरी 
आसचें पडटा . ताका लय म्हणटात . 

लय म्हळ्यार कितें , हे सांगप कठीण . पूण ते समजून घेवं येता . एकाच 
छंदातल्यो दोन कवीच्यो दोन कविता वाचच्यो ना जाल्यार एकाच कवीच्यो 
एकाच छंदांतल्यो दोन ओळी वाचच्यो . तातूंतली एक ओळ वाचतां वाचतां 
वाचप्याक आवडूंक लागता . ती आवडपाचे कारण ते ओळीची वेगळी लय 
आसूं येता . शास्त्राच्या नेमान अक्षरां वा मात्रा मेजल्यो जाल्यार दोनय ओळी 
सारक्योच आसतल्यो . तरी आसतना एक ओळ तुमकां मानवता आनी 
दुसरी किरकोळ दिसता . उतरांचे रचणुकेंतल्यान घडिल्ली लय वेगळेच संगीत 
निर्मिता . 

छंदाक धरून कविता करपी कवी खूब आसतात . कॉलेज विद्यार्थ्यांमदीं 
असल्या कवींचो आंकडो चड . कॉलेजांत तांगेल्या काव्य प्रतिभेक आंकरी 
फुट्टा आनी कॉलेज सोडचे आदीं ती बावून वता . हाजें कारण तांकां छंद 
समजलो तरी लय म्हळ्यार कितें तें खबर नासता . 

हाली हाली कवितेचो आनी छंदाचो संबंधच सुटला . आदीं छंदाचो 
अभ्यास करून कविता करतले कवीक लयीचे भान आसतालें . आतां कवीक 
छंदाचेंय भान नासता , लयींची गजाल पयसच उल्ली . मुक्तछंद हो 
छंदापरसय सोपो असो कवितेचो प्रकार अशें ते मानतात . मनांत एकादो 
विचार आयलो वा कितेंय बरयन दिसलें म्हणटकच गद्य वाक्य सरळ 
बरोवच्या बदला तें कवितेसारकें बरयतात . छंदाक धरून कविता रचतना 
कितेंय तरी बंधन उरता , गणीत करचें पडटालें . मुक्त छंद हो बंधनमुक्त . 
गद्यांतल्या वाक्यांक व्याकरणाचे बंधन उरता . तें लेगीत मुक्त छंदाक नासता . 
ताचो परिणाम असो जाला की जो लेखन करूंक सोदता तो पयलीं मुक्तछंद 

बरयता आनी आपली कविता ही मुक्तछंदांतली अशें सांगता . 

ते सभेत मुक्तछंदांत कविता रचतल्या नव्या कवींचेर हांवें जें तोंडसुख 
घेतलें ताजें कारण हे अशें आसलें . पूण ते खुबळ्ळे आनी ताणी म्हळे , “ छंद 
मुक्ती हो कवितेचो नवो अविष्कार . तो जांकां समजना तांकां कवितेचेर 
उलोवपाचो अधिकार पावना . " 

कवितेचेर उलोवपाचो म्हाका अधिकार पावना हें हांव सदांच मान्य करीत 
आयला . म्हजो आनी कवितेचो संबंद ती आयकुपा पुरतो वा वाचपापुरतो . 
बरी कविता आयकतकच म्हाका आनंद भोगता इतलेच खातीर कवितेचेर 
उलोवपाचो अधिकार म्हाका मेळना . बरें जेवण रूच घेवन जेवलो म्हणून 
पाकशास्त्राचेर उलोवपाचो अधिकार कसो पावतलो ? 

पूण हांव एक जाणा की छंद आपणावन तो पचोवन ताजेपसून मुक्ती घेवप 
ही एक कठोर साधना आसता . छंदाकडेन फाट फिरावन मुक्त छंदाची 
वाखाणणी करप हे भिजूडपणाचे लक्षण . मुक्त छंदामेरेन पावचे खातीर 
कवितेन कितलो लांबचो प्रवास केला , हे समजून घेवपाचो यत्न आमचे नवे 
कवी निखालच करिनात . नव्या भुरग्यांची गजाल वेगळी . तांकां आपलें नांव 
छापून हाडपाची उमळशीक आसता . पूण जाणट्यांनी लेगीत तसो प्रयत्न 
केल्लो दिसना . 

कवितेचे एक शास्त्र आसता . त्या शास्त्राचे कांय नेम आसतात . 
कवितेंतलो छंद काडलो जाल्यार ते कवितेंत लय उरूं येता . लयीचो नेम 
नासता . गणित नासता , शास्त्र नासता . छंद म्हळ्यार मनशाच्या देहाचो 
कणो . कण्याच्या आदारान मनीस जसो उबो रावता तशी छंदाच्या आदारान 
कविता उबी रावता . मुक्तछंद म्हळ्यार कणो काडून उडयिल्लो देह . तो 
लयीच्या आदारान उबो दवरप हें खूब कठीण काम . लय कशी वळखुपाची ? 
कान हेच लय वळखुपाचे साधन . शास्त्रीय संगीतांतल्यो बारीकसाणी 
वळखुपाइतलेंच लय अणभवप हे कठीण काम . गद्य ओळींनी कवितेची लय 
भरप ही एक कला . देखूनच मुक्तछंद रचप हे हेर कविता प्रकारांपरस कठीण 
काम . हे जाणा जावनय हांव म्हणन , कोंकणीतलें चडावत कवी जेन्ना कविता 
रचतात तेन्ना ते बरोवपाची उमळशीक आनी आळसाय हांचे कात्रेत 
सांपडिल्ले आसतात . अशें म्हणटात , साहित्य ही एक कला . कला म्हळी 
म्हण्टकच तिका नेमाचे फास्केंत बांदूंक नज . ती फास्की थारावचेली कोणे ? 
तरी आसतना साहित्य हे एक शास्त्रय आसता . त्या शास्त्राची ज्याका 
जाणविकाय नासता तागेली कला केन्ना केन्नाय दिशाहीन जावं येता . 

आमचे कवींनी छंदशास्त्र शिकून घेतले जाल्यार कोंकणी कवितेक एक नवें 
तेज येवंक पावतलें . छंद हे बंधन आनी मुक्तछंद ही मुक्ती . पूण मुक्ती ही 
बंधनातल्यान मेळोवचेली आसता . जाणे बंधनच पळयलें ना तो मुक्ती 
म्हळ्यार कितें हें कशें समजतलो ? 

' कोंकणीत दरवर्सा शेंकड्यांनी कविता जातात . नवे नवे कवी बरयतात , 
पूण एकूय कवी अशी कविता वा गीत रचिना जी आमकां गावप्यांक गावंक 
मेळत . कोंकणी गीत वा कविता गातलो जाल्यार आमकां पोरन्या कवींच्या 
त्याच त्या गितांचो आदार घेवचो पडटा . ' 

एका नामनेच्या गवयाची ही कागाळ . शास्त्रीय संगीतांत देशांत आनी 
विदेशांत कीर्त जोडिल्ल्या या गवयाक कोंकणीचो मोठो अभिमान . भारतीय 
संगीताच्या साबार तरांमदीं कोंकणी संगीत आगळें आनी वेगळे आसा अशें 
तो मानता . युरोपीयन आनी भारतीय संगीताची सरमरस जावन तें घडिल्लें 
आसत वा नासत , कांय कोंकणी लोकगितांचेर पाश्चात्य संगीताचो प्रभाव 
आसा हातूंत दुबाव ना . पूण गोंयचे मूळ संगीत ज्याका म्हणूं येत तें 
लोकगीतांनी आनी लोकनाचांनी पळोवंक मेळटा . तें लेगीत वेगळेच अशें 
ताचे म्हणणे . ह्या ल्हानशा प्रदेशान भारतीय आनी पाश्चात्य संगीताक 
संगीताच्या इतिहासांत सदांकाळ उरपासारकी कांय तेजीश्ट रत्नां दिली . 
अशें आसूनय या कलाकारांनी गोंयचे वा ज्याका कोंकणी म्हणूं येत अशें 
निजाचें संगीत केळयलें ना . कोंकणी संगीताच्या संस्कारान कांय जाणांनी 
आपली प्रतिभा फुलयली जाल्यार हेरांनी कठोर साधना करून संगीताचे 
परंपरेन चलत आयिल्ल्या प्रकारांचे नवे आविष्कार घडयले . गोंयकार आनी 
कोंकणी मनीस आपले अस्मितायेचो अभिमान बाळगिता . पूण भास आनी 
संस्काराचे आगर ज्याका म्हणूं येत त्या कोंकणी संगीताकडेन दुर्लक्ष करता 
अशें तांचे म्हणणे . 

आमी जेन्ना गोंयाभायर वतात तेन्ना अशें पळयतात की जे कोंकणी 
संगीतकार हिंदुस्तानी वा कर्नाटकी संगीतांत व्हडवीक मेळोवंक पावल्यात , 

तांकां या देशाचे लोक आपलेच नायक मानतात आनी तांचे लेखीं गोंयची 
लोकगीतां वा पश्चिमी संगीताच्या प्रभावान गायतात ते मांडे आनी दुल्पदां 
हेच तितले कोंकणी संगीताचे प्रकार जावन आसात . देखून आमी जेन्ना 
कोंकणी संगीत फुलोवपाचो विचार करतात , तेन्ना आमकां फकत पश्चिमी 
प्रभावांतलें संगीत केळोवपाचें आसता काय कितें ? 

त्या गवयांचे मत अशें की हिंदुस्तानी वा कर्नाटकी शास्त्रीय आनी सुगम 
संगीताक लेगीत गोंयच्या संगीताची जोड दिवन मन भाळोवपी , कान 
सुखावपी अशें संगीत घडोवं येता . तेच भाशेन पाश्चात्य संगीत हे सामकेंच 
भायलें म्हणून भायर उडयनासतना कोंकणी संगीताच्या प्रभावान तातूंत जे 
बदल घडल्यात तांचो बारीकसाणेन अभ्यास करून पळोवपासारको आसा . 
पूण तो कोणूच करिना . बंगालांत जे तरेन रवींद्र संगीताचो विकास जाला तसो 
कोंकणी संगीताचो विकास करतलो जाल्यार मूळचें लोकसंगीत , पाश्चात्य 
प्रभावाचें कोंकणी संगीत आणि हिंदुस्तानी तेचभाशेन कर्नाटकी शास्त्रीय 
संगीत हांच्या सुमेळांतल्यान कोंकणी संगीत फुलोवंक जाय आनी अशें 
संगीत आमी फुलोवंक पावले जाल्यार भारतीय संगीताक ज्या ज्या काळजांनी 
प्रवेश मेळूक आयज आडखळ येता थंय थंय कोंकणी संगीत सोपेपणी पावं 
येता . 

संगीताच्या मळार कवीची जापसालदारकी जी आसा ती आमचे कोंकणी 
कवी कितलीशी वळखल्यात ? हांवें एकेकडेन म्हळे - कोंकणीत चडावत 
कविता निर्मता ती स्वयंप्रेरणेन न्हय तर कवींच्या आळसाक लागून . मुक्तछंद 
रूढ जायत सावन सगळेच कवी छंदाची बंधनां जुमानीनासतना कविता 
बरोवंक लागल्यात . दालयेंत उतरां घेवची आनी मूठभर काडून कागदार 
शिंपडावंची , म्हण्टकच एक कविता जाली . छंदमुक्ती पत्करचे आदीं छंद 
समजून घेवन आपणावचे लागतात आनी तांचेर पुराय नियंत्रण मेळटकच ते 
सोडचे पडटात . कांचन मुक्ती एकादो गिरेस्त मनीसच करूंक शकता . 
नाजाल्यार कफल्लकान आपणे कांचनमुक्ती केली म्हणपासारकेंच आमच्या 
कवींनी आपणे छंदाचे बंद तोडले अशें म्हणप जातलें . 

साहित्याच्या हेर प्रकारांवरीच कोंकणी कवितेंतय फाटल्या पंचवीस वर्सात 
नव्या कवींनी कुटुं अनुकरण केला . मनोहरराय सरदेसाय आनी र . वि . पंडित 
हांणी कोंकणीक जेन्ना मुक्तछंद दिलो , तेन्ना परंपरेन चलत आयिल्ल्या 
कोंकणी गीतांक आनी कवितांक नवें वळण मेळ्ळे . सादी , सुटसुटीत , सरळ 
अशी या दोन म्हालगड्या कवींची कविता . दोगांचीय प्रकृत वेगळी . पूण 

तांची कविता रसाळ झऱ्यासारकी म्होंवाळ उरली . तांचे कुड्डे अनुकरण करप 
नव्या कवीक सोपें दिसलें , पूण एकतारीचेर एक कुशळ कलाकार 
विविधतायेन भरिल्ले गोड सूर काडटा देखून मेळत ताणे एकतारी हातांत 
घेवन तिचेवयल्यान बोटां भोंवडायलीं जाल्यार आवाज आयलो तरी थंय अशें 
संगीत उरना तशें सरदेसाय आनी पंडित हांच्या मुक्त छंदातलें काव्य हेर 
जायत्या कवींच्या मुक्तछंदांत गावलें ना . देखून कोंकणी कविता दिशींमाशी 
निरस जायत रावल्या आनी संगीताकडलो तिचो संपर्क तुटून गेला . 

खूबशे नवे कवी म्हजेर रागार जातले , पूण आमकां जर कोंकणी संगीत 
केळोवपाचें आसत जाल्यार वृत्त , गण , मात्रा , यमक आनी छंदाचे भान 
दवरून कविता रचची पडटली . कविता रचपाची प्रक्रिया म्हळ्यार ताक 
घुसळावन लोणी काडपासारकी प्रक्रिया जावन आसा . नव्या कवींक ताकतीक 
आसा आनी देखून सर्जनाचो आनंद घेवचे बदला ते ‘ इस्टंट ' कवितेच्या 
फाटल्यान धांवतात . बी किल्लोवन फूल वा फळ मेळोवपाचो आनंद 
घेवपाबदला प्लॅस्टीकची सोबेची फुलां वा फळां विकतीं हाडून हो आनंद 
मेळोवपाचो यत्न आमचे नवे कवी आज करतात . देखूनच कोंकणी संगीत 
आयज घुस्मटता आनी तें हेरांचे अनुकरण करून विकृत जावपाची भिरांत 
आसा . संगीत , साहित्य आनी कलेत तीन ब्रह्मां एकवटतात . शब्दब्रह्म , 
नादब्रह्म आनी भावब्रह्म हीं तीं तीन ब्रह्मां . भाशेची आस्पत वा तिचे 
वेगळेपण हे तिच्या उतरांमदीं आसता आनी उतर हे उच्चारांचेर आदारून 
उरता . अर्थान आनी काव्यान थबथबिल्लें उतर लेगीत सारकें उच्चारलेंना 
जाल्यार आपलो अर्थ आनी नाद वगडावन बसता . मनशाच्या आंगांत अदृश्य 
असो प्राण आसता तोवर ताच्या देहांत चैतन्य उरता . मनीस कितलोय सुंदर 
आसलो आनी ताच्या देहांत प्राण नासलो जाल्यार ताचे सुंदर दोळे भयांकृत 
दिसूंक लागतात आनी ताचो तोंडावळो भेश्टावन सोडटा . साहित्यांत , 
संगीतांत आनी कलेत अशी निर्जीव कळिंवरां चाटये पावलाक मेळटात . 
चैतन्यान भरिल्ले साहित्यप्रकार खूबच थोडे . अक्षर गिन्यानाचो विकास 
जायतसावन साहित्य हे ' अक्षर ' जाल्लें आसले तरी ताची जीवसाण सोंपल्या 
आनी ताका लागून वाड खुंटल्या . अक्षर साहित्य प्रकारांत अनुकरणाची भर 
पडल्या आनी नवेपण सोंपूक लागला . कोणें तरी एका कवीन कोगळीचो सूर 
' कुहू - कुहू ' अशा अक्षरांनी बरोवन दवरलो , हिमालयाच्या सान्निध्यांत 
वावुरतल्या एकाठ्या प्रतिभावंतान हिमशिखरांचे ‘ स्फटिकासारकी धवी ' अशें 
वर्णन करून दवरलें . आयज ज्या साहित्यिकांनी कोगूळ पळोवंक ना वा तिचो 

सूर आयकूक ना आनी हिमालय कसो आसा हे ज्याच्या दोळ्यांक खबर ना ते 
आदल्या साहित्यिकांच्या ओपारीचो आदार घेवन तांची वर्णनां करूंक 
लागता . असल्या अनुकरणाक लागून नवी ओपार घडना आनी 
साहित्यिकाच्या काळजाक अणभवाचें स्पंदन आफडूंक पावना . 

हे नदरेन हांव जेन्ना येवजितां , तेन्ना म्हाका दिसता की दर एके 
पिळगेच्या कलाकारान आपले कला जिणेंत आपली परंपरा फुडें चलोवपी नवे 
पिळगेंतले कलाकार घडोवपाची गरज आसता . कलेच्या मळार अशें घडत 
आयला . खंयचेय भाशेच्या साहित्यिक इतिहासाचो नियाळ घेतलो जाल्यार 
आमी पळयतले की ते ते भाशेची साहित्यिक युगां आसात . एकादी परंपरा 
घडोवपी ( ट्रेण्ड सेटर ) साहित्यिक येता आनी तो आपले प्रतिभेच्या परिसान 
नवे पिळगेंतल्या लोखंडातलें सुप्त भांगर व्यक्त करता आनी केन्ना केन्नाय 
एका नव्या युगाक अनुरूप असो नवो आविष्कार घडयता . मराठी कविता 
पळयात , दर एके पिळगेंत अशे कविश्रेष्ठ जावन गेले ज्यांणी मराठी कवितेत 
आपले युग निर्मिलें . ज्ञानेश्वरासावन नामदेव , तुकाराम , रामदासामेरेन 
आनी मोरोपंतापसून भा . रा . तांबेमेरेन आमी पळयले की ज्यांणी कुड्डे 
अनुकरण केलें , अशे कवी तांच्या मरणावांगडा सोंपले आनी ज्यांणी आपले 
प्रतिभेन काळाक अनुकूल असो अविष्कार घडयलो , तेच परंपरा अखंड 
दवरूंक पावले . बाकीबाब बोरकार , वसंत बापट , एकेवटच्यान जाल्यार बा . 
सी . मर्डेकर आनी कवी अनिल दुसरेवटच्यान बुडाची पाळांमुळां विस्तारची 
तशी मराठी कवितेची परंपरा फुडें व्हरीत रावले . मजगतच्या काळांत आनी 
उपरांतच्या काळात शब्दब्रह्माच्या असंख्य उपासकांनी नाद आनी छंदांचो 
आदार घेवन मराठी कल्पनेक आनी मनाक काळजाचे खोलायेन आनी 
अणभवान नवे आयाम दिले . मराठी कवितेतच न्हय , कथा आनी हेर 
साहित्यप्रकारांत , नाट्यकलेंत आनी संगीतांत ही प्रक्रिया अखंड चालू 
उरली . मराठीभाशेनच चडश्या भाशांनी घडलें . पूण कोंकणीत मात विपरीत 
घडलें . बयाभाव आनी बाकीबाबांची परंपरा अचकीत खंडित जाली आनी 
पंडीत आनी सरदेसायांची परंपरा चालू उरली ना . तांचें कुड्डें अनुकरण 
आजूय जाता आनी ताचो परिणाम असो जाला की एका काळार , सुमार वीस 

पंचवीस वर्सी आदीं , जे तेंगशेर कोंकणी कविता पाविल्ली थंयसावन ती 
घसरूंक लागल्या आनी म्हजे नदरेन हाजें कारण म्हळ्यार आमच्या नव्या 
कवींची कच्ची साधना जावन आसा . अणभवहीण जीण जगिल्ले नवे भुरगे 
खऱ्यांनीच उत्स्फूर्त मनान कविता रचतात काय फॉर्मात माती घालून 

गणपती करचो तशी कविता रचतात ? 

हांवें पंडित , सरदेसाय ह्या दोन कवींची नांवां घेतली हाचो अर्थ 
तांच्याउपरांत आयिल्ले सगले कवी सामान्य अशें म्हाका सुचोवपाचें ना . 
कांय कवींमदीं तांचे सैमीक प्रतिभेच्यो चकचकीत किटी नदरेंत भरतात 
आनी कांय जाणांनी आपले मर्यादेंत रावनय कोंकणी कवितेंत आगळे वेगळे 
समृध्दीची भर घाल्या . तांची नांवां घेवंक बसलों जाल्यार ती वळेरी लांबू येता . 
पूण ताजेयपरस भिरांत म्हळ्यार ह्या लेखाचें वस्तुनिष्ठ रूप बदलून तें 
व्यक्तिनिष्ठ जावं येता . तशें म्हाका करचेलें ना . 

कवितेंत आमी परंपरा मोडली , पूण कथेत ती मोडली ना . कवितेवरीच 
कथेतय आमी अनुकरण केलें . पूण हे अनुकरण करतना वेळ , काळ , थळ 
हाचे भान दवरलें ना . कोंकणी मनीस घराची कल्पना करता तेन्ना चार 
चौक्यांचें बल्कांव , पडवी , वासरी , देवारो , कोठी , रांदची कूड , न्हाणी , मान्ने 
आनी मागीलदार आशिल्लें घर नदरेसामकार हाडटा . फुडल्या दारांत आंगण 
आनी फाटल्या दारांत पोरसूं आशिल्लें घर तो पळयता . तेचभाशेन कथा 
म्हळी म्हणटकच आमचे कथाकार कथानकाची फास्की पयलीं सोदतात 
आनी आपली कथा ते फास्केंत बसयतात . आरंभ , मध्य , परमोच्च बिंदू 
आनी उकल ह्यो अवस्था आसलेबगर तांचे लेखीं कथा जायना . आदलीं घरां 
गेली . समाज फ्लॅटांनी रावंक लागलो . शेजार धर्माच्यो कल्पना बदलल्यो . 
तरी घर म्हळ्यार हांवें वयर वर्णीलां तसली वास्तू अशें जे मानतात , ते परंपरेचें 
कुड्डे अनुकरण करतात न्हय जाल्यार कितें ? आयचे जिणेचें पडबिंब 
आमकां कोंकणी कथेत मेळना आनी कोणेय तसो यत्न केलो जाल्यार 
आपणाक सर्वज्ञ मानपी समीक्षक ती कथाच न्हय अशें पाचारूंक 
अनमननात . कल्पना विलासाच्यो काणयो आयच्या युगांतल्या गावांचे वा 
शारांचे फास्केंत बसोवन पात्रांची नांवां बदल्ली वा तांचो भेस बदल्लो म्हणून 
नव्या युगाचो प्राण ते कथेत येवचो ना . देखूनच संवसारभर कथेन तंत्र आनी 
विशयांच्या मळार क्रांती घडोवन हाडली तरी आमचे कथाकार अजून 
' शिरीगणेशा'च चिरतात . 

कथेच्या मळार परंपरेक वेंगावन बशिल्ले आमचे साहित्यिक कवितेच्या 
मळार ती मोडटात आनी दोनूय मळांचेर ते कोणाचे तरी कुड्डें अनुकरण 
करतात . देखून कोंकणी सर्जनात्मक साहित्य आयज खंगता . जे पिरायेचेर 
चलयेचे जिणेंत नवी कळा येवंक जाय आसली ते पिरायेचेर ती आवयच्या 
घराच उरली जाल्यार तिचे रसरशीतपण जशें बावता आनी जीण निराश , 

भकास जाता तशी आवतीकाय आयज कोंकणी कथेची आनी कवितेची 
जाल्या . सैमांत केळ जें काम करता तें काम कलेच्या मळाचेर कलाकारांनी 
करचेलें आसता . केळ रसरशीत वाडटा , फुलता , फळटा आनी आपलो 
अवतार सोंपवचे आदी मुळांतल्यान दोन चार केळमे किल्लोवन दवरता . 
केळींतल्यान किल्लले हे केळमे तशें पळोवंक गेल्यार स्वतंत्र . सर्जनाची ही 
अखंड प्रक्रिया जशी केळ चालू दवरता तशी कलेच्या मळार जोवेर कलाकार 
निर्मुचे नात , तोंवर कलेच्या फुडाराची शाश्वती उरची ना . 

म्हज्या कथांची पात्रां 


म्हजें साहित्य हे चडशे वर्तमानपत्री आनी थोडेशें कथासाहित्य . एक दोन 
नाटिका , कांय बालकथा आनी प्रसंगाक धरून कांय लळीत लेख . 
साहित्याच्या मळार हांवें जी थोडीभोव साधना केल्या ती चड करून 
कथासाहित्याचीच . 

हरशीं वर्तमानपत्राच्या क्षेत्रांत पांय दवरचे आदींसावन हांव कथा 
बरयतालों आनी त्यो कथा उजवाडायतलों . “ धर्तरी अजून जियेताली " हो 
म्हजो पयलो कथासंग्रह . शाळेतली जीण सोंपले उप्रांत बरयिल्ल्या कांय 
कथांचो तातूंत आसपाव जाला . ताच्यो आदल्यो कथा त्या काळार म्हजे 
नदरेक बर्यो दिशिल्ल्यो आसतनाय हांवें एक दीस विसर्जित करून 
उडयल्यो . आज म्हज्यो छापिल्ल्यो कथा पथून वाचता आसतना तातुंतल्यो 
खूबशो कथा आपखोशयेन विसर्जित करपासारक्यो आसात अशें म्हाका 
दिसता . पूण त्यो कथा संग्रहांनी छापून उजवाडाक आयिल्ल्यो आशिल्ल्यान 
आतां त्यो विसर्जित करप म्हज्या हातांत उरूंक ना . जाल्यारय म्हजी कथा 
खंयच्या काळार , कसल्या वातावरणांत हांव वावुरता आसतना कशी 
आसताली आनी ती मुखार सुधारली काय इबाडली , हाजो अभ्यास करपाक 
त्या कथांचो म्हाकाच उपयोग जांव येता . एक खरें की त्या कथांची म्हाका लज 
दिसना . कित्याक तर एके एके कथेफाटल्यान म्हजे सोंपिल्ले जिणेचो ल्हान 
ल्हान खीण लिपून आसा . तशो हांवें शेंकड्यांनी कथा आजमेरेन बरयल्यो . 
पूण कथा हो साहित्य प्रकार म्हाका होलमलो त्या काळार हांव वर्तमानपत्राच्या 
संवसारांत थीर जावंक लागिल्लों . 

कथाकार आनी पत्रकार हांचे पिंड वेगळे आसतात . गीतेतल्या 
स्थितप्रज्ञावरी पत्रकार भावनांच्या भोवऱ्यात आपूण घुस्पना आसतना 

देगेवयल्यान व्हांवत्या प्रवाहाचो थाव घेता , जाल्यार कथाकार मनान आनी 
देहान त्या भोवऱ्यात बुचकळ्यो खाता वा केन्ना केन्नाय व्हांवत्या प्रवाहाआड 
फेवता . ताका लागून कथाकाराच्या व्यक्तिमत्वाची सावळी कयेचेर पडटा . पूण 
पत्रकार हो संजयाचे तटस्थतायेन कुरुक्षेत्रावयले लडायेचे वर्णन करपी 
आसता . ताका लागून अक्षरांच्या संवसारांत वावुरतना म्हाका दोट्टी भूमिका 
करची पडटा . वर्तमानपत्राच्या व्यापातापांमदीं वेगळ्या क्षेत्रांतले तरेकवार 
मनीस म्हाका वयलेवयर मेळटात . जायत्या ल्हान - व्हड घटना - प्रसंगांकडेन 
लागशिल्लो संबंद येता आनी तांचें पडबिंब मनांत पडत रावता . कामाचो वेळ 
सोंपून देहाची यात्रा थांबता , तेन्ना अन्तर्मनाची यात्रा सुरू जाता . ते अवस्थेत 
मन एकादो प्रसंग , संवाद मनीस , देखाव , विचार हांचो रंवथ करूंक लागता 
आनी तातुंतल्यानच कथेचें बी आकार घेवंक लागता . 

हे बी मनांत घोळत उरता . नवे मनीस , नवे प्रसंग , नवे विचार आनी नवें 
वातावरण असल्या कथांच्या बियांक पोसवण दिता वा विसरूंक लायता आनी 
अशा मंथनांतल्यान जायत्या बियांचो संयोग जावन एकादें नवें बी तयार 
जाता . देखून बरोवन जाल्ली कथा ही एकाच प्रसंग वा व्यक्तीवयल्यान 
सुचना , जाल्यार जे प्रसंग वा ज्यो व्यक्ती म्हजे जिणेत आयल्यो तांचेर म्हज्या 
व्यक्तिमत्वाचे संस्कार जावन नवीं पांत्रां रूप घेतात . 

कथा - लेखनाची साधना चलयता आसतना आमी एके फावट एक प्रयोग 
केलो . हिन्दी भाशेतले आतां नामना जोडिल्ले कथाकार श्री . हिमांशु जोशी 
हांच्या सांगातान हिमालयाचे भोंवडेर गेल्ल्या वेळार चंपावताक आमची बस 
उरली . मार्गार दरड कोसळिल्ल्यान फुडली वाट बंद जाल्ली . ती सांजवेळ 
आनी रात आमी थंयच्या डाक बंगल्यांत सारली . आमचे बसींत स्विडनची 
एक बायल आसली . तीय आमच्या वांगडा डाक बंगल्यांत आयली . 
तिचेकडेन जाल्ली उलोवणी आनी थंयचे एकंदर वातावरण हाचेर आदारून 
आमी दोगांनीय दोन कथा बरयल्यो . पात्रां तींच , थळां वातावरण तेंच . पूण 
आमच्यो दोगांल्योय कथा , बी एकूच आसून लेगीत , रंगरूपान वेगळ्यो 
जाल्यो . ( म्हजी कथा ' चम्पावताच्या डाकबंगल्यांत ' ' अळमी ' ह्या संग्रहांत 
आसा . ) अशें कित्याक घडलें ? दोन लेखकांच्या विंगड व्यक्तिमत्वाच्या 
संस्कारांक लागून कथेन वेगळी रूपां धारण केली . देखून म्हाका दिसता की 
कथेत मुख्य पात्र आसता तें लेखकाचें . केन्नाय तें व्यक्त जाता जाल्यार 
केन्नाय सुप्त रावता . 
पूण प्रथम पुरुषी निवेदनाच्या रूपान बरयिल्ल्या सगल्याच कथांचो नायक 

खासा लेखक आसता असो गैरसमज मात कोणे करून घेवचो न्हय . म्हज्यो 
कथा चडशो प्रथम पुरुषी निवेदनाच्या रूपांत बरयिल्ल्यो आसात . ती पध्दत 
हांवें आपणायली ती म्हज्या वर्तमानपत्री लिखाणाचो वास कथा साहित्याक 
येवचो न्हय म्हणून . कथेतलें मुख्य पात्र हांव अशें मानून , हांव मनान कथेच्या 
विशयाकडेन एकरूप जावपाचो यत्न करतां . कल्पनेच्या विश्वात वावुरतना 
त्या पात्राच्या सुख - दुःखांकडेन , हावेस आनी निशेणेकडेन , व्यथा आनी 
वेदनांकडेन समरस जावप म्हाका सो वता . तें सगलें हांवच भोगतां अशें 
म्हाका दिसूंक लागता आनी मागीरच हांव ती कथा बरयता . ताका लागून 
खूब फावटी काय वाचप्यांक एकाद्री गजाल खऱ्यानीच म्हजे जिणेत घडिल्ली 
गजालशी दिसता . पूण अशे वाचपी खूब थोडे आशिल्ल्यान म्हाका म्हजी 
पध्दत बदलपाचो विचार करचो पडूक ना . 

कथालेखनाची साधना उणेच म्हळ्यार फाटली तीस वर्सी हांव चलयत 
आयला . म्हजे कथेच्या विकासाचे पयले तीन पांवडे ' धर्तरी अजून 
जियेताली ' , ' आशाढ पांवळी ' आनी ' अळमी ' या तीन कथासंग्रहांतल्यान 
वाचप्यांक दिश्टी पहुं येतात . आयज म्हजी कथा चवथ्या पांवड्यार पावल्या . 
' अळमी ' हो कथासंग्रह उजवाडाक आयल्या उपरांत हांवें ज्यो कथा बरयल्यो , 
त्यो खरेल्या अर्थान उसरपतीच्या वेळार . त्यो अजून पुस्तकाच्या रूपान 
उजवाडाक येवंक नात . तातुंतल्यो कांय वेगळ्यावेगळ्या नेमाळ्यांनी 
छापल्यात . त्या सगल्या कथांमदी तरेकवार पात्रां आयली . सिनेमाच्या 
पडद्याचेर वा नाटकाचे माचयेचेर जशी पात्रां येतात आनी आपले काम 
सोपतकूच परत वतात , तशी म्हज्या कथांतली पात्रां अशें म्हाका दिसता . 
तांचे मदीं ‘ अविस्मरणीय ' कोणाक म्हणूं ? कोणच ना अशें म्हाका दिसता . 
गाडयेच्या प्रवासांत स्टेशन आयलें म्हणटकूच डब्यांतले कांय लोक देवतात , 
कांय नवे चडटात . तातूंत म्हातारे आसतात , तरणाटे आसतात , दादले 
आनी बायलो आसतात , भुरगी आसतात , अपंग आनी व्यंग आशिल्ले 
लोकूय आसतात . सुंदर आनी कुरुप आसतात . कांय हांसतात , काय दुख्खी 
दिसतात . कांय प्रसन्न , कांय खंती . जण एकलो आपल्या वांट्याक आयिल्लें 
सुख वा दुख्ख पांगरून येता . पयसुल्या प्रवासाक भायर सरिल्लो मनीस 
निर्विकार मनान , तटस्थतायेन , मोन्यांनी तांकां पळयता . म्हजे जिणेचो 
आनी ते जिणेंतल्यान निर्मिल्ल्या कथा लेखनाचो प्रपंच हो असलोच . कांय 
पात्रां काळीज हालोवन वतात आनी काय उगडासाच्या कोनशाक सदांकाळ 
बसून रावतात . केन्ना तरी ती भितल्ल्यान धोंसतात आनी मागीर एक नवें 

वातावरण कल्पनेच्या संवसारांत आकार घेता आनी तांच्या आदाराचेर एक 
कथा उबी रावता . जेन्ना ती कथेत व्यक्त जातात , तेन्ना कथेतलें पात्र त्या 
उप्रांतच्या वा आदल्या हेर मनशांनी म्हज्या मनाचेर केल्ल्या परिणामाच्या 
संयोगांतल्यान नवेंच रूप घेता . देखून कथेतलें पात्र रचतना म्हजे नदरेमुखार 
एखादो मनीस वा प्रसंग आसलो तरी कथेत पडटा तें ताजें हुबेहुब पडबिंब 
नासता . 

हांव दिल्लीक आसतना थंय श्रीमती रैहाना तैयबजी ( जी मुस्लीम 
कुटुंबात जल्मल्ली , पूण श्रीकृष्णाची भक्त आशिल्ली ) नावाची एक जाण्टी 
बायलमनीस रावताली . त्योय खुद्द पू . काकासायबांचे ' सन्निधीं'तच 
रावताल्यो . तांगेली कूड म्हळ्यार पारमार्थिक वातावरणान , भक्तीच्या 
परमळान फुलून आयिल्लें एक चैतन्य केंद्रच . दिल्लीतले व्हड व्हड मनीस - 
देशी आनी विदेशी- तांचेसरी येताले आनी आपले प्रापंचिक वा भावनिक 
ताप न्हिवोवन मनाक शांती मेळोवन परत वताले . भौतिक समृध्दी जेन्ना 
मनशाक रेवाडटा , तेन्ना ताजे मन अशांत जाता आनी घरच्या संवसाराक 
कळ लागता . व्हड व्हड पदांचेर आशिल्ले आनी जांच्या घरांनी गिरेस्तकाय 
उपाट भरून रकताली , अशा लोकांचे मनाचे तळमळे थंय हांवें लागशिल्ल्यान 
पळयले . तांच्यो व्यथा पळोवन म्हाका एका नव्या संवसाराचे दर्शन घडलें . 
गोंयांत आमकां अजून जें वातावरण सरसकट पळोवंक मेळना . दिल्लीतली 
ती मनशां म्हजे ' आशाढ पांवळी'तल्या कथांनी आयल्यात . अस्वस्थतायेन 
घेरिल्ली आनी समादानाच्या मृगजळाफाटल्यान धांवतली ही मनशां आपलें 
मूळ नांव , गांव आनी रूपां बदलून म्हज्या कथांनी झळकतात . पूण ती पात्रां 
म्हज्या व्यक्तिमत्वाच्या माध्यमांतल्यान पसार जाल्ल्या कारणान त्या 
पात्रांपरसूय त्या पात्रांनी म्हज्या मनाचेर केल्लो परिणाम त्या कथांनी चड 
उक्तो जाला . 

' आशाढ पांवळी ' उप्रांत ' अळमी ' हो कथासंग्रह हांवें उजवाडायलो . 
गोंयच्या स्वातंत्र्या उपांतच्या काळांत बरयिल्ल्यो यो कथा एकेतरेन 
नेमाळ्यांच्या संपादकांच्या तगाद्यांतल्यान बरोवन जाल्यो . एक अस्पश्ट 
कथाविशय कथेच्या चौकटीत बसोवपाचो थंय प्रयत्न जालो . पूण 
कथालेखनाचो आनंद त्यो बरयतना म्हाका मेळ्ळो , अशें म्हणूंक जावंचेंना . 
काय कथा बो उतल्ल्यो त्यो सरावाक लागून . देखून त्या कथांतलें एकादें 
पात्र एकाद्या वाचप्याच्या काळजाक आफडूंक पाविल्लें आसले , तरी म्हज्या 
साहित्य यात्रेत त्या कथांतलें एकूय पात्र आपली याद म्हज्या मनांत 

सासणाची दवरूंक पावलेंना . 

गोंयचे मुक्तीउपरांत गोंयचेर हिप्पी संप्रदायाचे आक्रमण जालें . हांगाचो 
आंकवार निसर्ग , निळ्या दर्याची जागती ल्हारां , नितळ , निवळ आनी निर्जन 
वेळो हांचे हिप्पींक आकर्षण दिसूंक लागले . पूण हिप्पीच्या संचाराक लागून 
संथ समाज खदूळ जालो आनी निशेधाचें एक ल्हारय समाजांत उफेलें . 
दर्या पलतडच्यान एक नवो संप्रदाय इतलो लागी आयला आसताना ताचें 
तत्वज्ञान , ताचे जिणेची तरा समजून घेवपाच्या इराद्यान हांवे काय पुस्तकां 
वाचलीं आनी दोरी तुटिल्ल्या पतंगाभाशेन गोंयच्या वेळांचेर दिगंबर अवस्थेत 
भोंवतल्या हिप्पींकडेन उलोवणींय केली . चडशे हिप्पी हे , जशे हेर संप्रदायाचे 
कुड्डे अनुयायी आसतात तशे आसले . आपूण हिप्पी कित्याक जाला हे तांचें 
तांकांच खबर नासलें . युरोपाक जें एक ल्हार आयलें तांतूंत साबार तरणाटे 
न्हावंन गेले . तातुंतलेच ते आसले . पूण काय विचारी लोकय म्हाका मेळ्ळे . 
तांचेकडेन उलयताना म्हाका एका नव्या विशयाचे धागे गावले , आनी म्हजें 
मन विचार करूंक लागले . युरोपांत भौतिक सुखांचो अतिरेक जाला आनी 
कुटुंब व्यवस्था उध्वस्त जावन तातुतल्यान हो हिप्पी संप्रदाय उप्रासला . एके 
तरेचें हें तांचे वैराग्य , थंय कोसळत चलिल्ले जिणेच्या मूल्यांचे प्रतीक आसलें . 

या विचारमंथनातल्यान , भावनांच्या संघर्शातल्यान ' हिप्पी चली ' ही 
म्हजी कथा हांवें बरयली . कथेची नायिका सिंड्रेला . एका वेगळ्या 
वातावरणांतली ही कथा , कांय जाणांनी तिचे कौतुक केले , तर काय जाणांनी 
तिका अश्लील म्हळे . पूण जो विशय म्हाका अस्वस्थ करतालो त्या विशयाक 
दुसरे तरेन न्याय दिवप म्हाका जमले ना . एके हिप्पी चलयेच्या अंतर्मनाचें तें 
चित्र . 

हे कथेन म्हाका कोंकणी क्षेत्राच्या भायर चड प्रसिध्दी दिली . एका हिंदी 
नेमाळ्यांत तिजो हिंदी अणकार प्रसिध्द जातकूच हिन्दी साहित्यिकांनी तिचेर 
खूब चर्चा केली . दिल्लीतल्या खूबशा हिन्दी साहित्यिकांकडेन म्हजी वळख 
आसा . कांयजाण म्हजे लागशिल्ले इश्ट . तांणी ते कथेचेर खास चर्चा लेगीत 
घडोवन हाडली . अमेरिकेंतले एका प्रकाशन संस्थेन संवसारांतल्या 
वेगवेगळ्या भासांतल्यो वेंचीक कथा उजवाडावपाचो एक उपक्रम हातांत 
घेतकूच भारतीय कथांचे संपादन जांचेकडेन दिल्लें , तांणी ' हिप्पी चलये'चो 
आसपाव त्या संग्रहांत केलो . 

अजून जेन्ना हांव दिल्लीक पावतां , तेन्ना कॉफी हाऊसांत बशिल्ल्या 
वेळार चर्चेच्या ओघांत , नाजाल्यार एकाद्या मित्राच्या घरा गजाली रंगल्ल्या 

वेळार म्हाका मदींच कोणूय विचारता , ' हाली खंय आसता तुजी सिंड्रेला ? ' 
नाजाल्यार ‘ परत केन्ना सिंड्रेला मेळिल्ली ? ' आनी तांच्या प्रस्नांची जाप 
सोदीत हांव सुखावतां . 

कोंकणी कथेतले नवे प्रवाह 


कथा हो एक सनातन आनी लोकप्रिय साहित्य प्रकार . वाचप्याचे मन 
रिझोवपी या साहित्य प्रकारान एका काळार समाज प्रबोधनाचेंय कार्य केलां . 
साहित्यिकाच्या काळजाचे उमाळे प्रभावीपणान वाचप्यांमुखार मांडपाचे कथा 
हे एक बरे माध्यम . 

साहित्याचो आरंभ गेय कवितेन जालो अशें आसले तरी मनशाक 
संवसाराचें अग्रुप आपल्या दोळ्यांनी दिसूक लागले तशी ताजी गिन्यानाची 
क्षितिजां विस्तारली आनी जें कितें पळयलें , आयकलें , अणभवलें तें सांगूक 
ताणे कथनाचोच आदार घेतलो . साध्या , सरळ उतरांनी जेन्ना मनीस एकाद्री 
अणभूती उक्तायता तेन्ना ताज्या मनांत कथेचें ल्हानशें बीं रूजिल्लें आसता . 

तशें पळोवंक गेल्यार कथा या साहित्य प्रकाराक मान्यताय मेळून ताजें 
आगळेवेगळे रूप निश्चित जालें तें हालींच . फाटल्या शेकड्याच्या उत्तरार्धात 
म्हळ्यार जाता . जिका आमी आज कथा म्हणतात ती काणी वा लोककथेचे 
एक नवे रूप . काळ बदलता , वातावरण बदलता आनी बदलत्या 
वातावरणाच्या सांगातान मनशाच्यो भावनाय बदलतात . एकादी चली 
आदल्या युगांत घागरो पोलक घालताली आनी तिगेलो भेस वेगळे तरेचो 
आसतालो ; युग बदल्लें तसो भेस बदल्लो , चाल बदल्ली तरी त्या भायल्या 
रुपड्यापोंदा ती चलीच उल्ल्या . कथेचेंय तशेंच जाला . काणी , रूपककथा , 
विज्ञानकथा , इतिहासिक कथा , पुराणकथा या सारकिलीं तिची रूपां बदलत 
रावली आनी रूपा वांगडा भेसूय बदल्लो . पूण तिचो गाभो कथेचोच उल्लो . 

कथा म्हळ्यार कितें ? जे कथन करपासारकें आसत ती कथा . मागीर 
कथन करपासारको एकादो प्रसंग आसूं , एकादे व्यक्तीचित्र आसू , एकाद्री 
याद आसूं , अणभव आसू , एकादी भावना आसूं ... जें आमी भोंवतणच्या 

समाजाक सांगूक सोदतात ती कथा . 

साहित्यिक क्षेत्रांत तरेकवार प्रयोग जायत उल्ले . जे तरेन कृषी आनी 
वनस्पत शास्त्रांत गार्फ करपाचे तंत्र मनशान सोदून काडलें तेच तरेन नव्या 
युगाच्या नव्या उमळशिकांक सुखावपी साहित्याचे प्रयोग साहित्यिकांनी 
केले . देखीक ताणीं गद्यांत काव्य घालून गद्यकाव्य रचलें . नाटकांतली पात्रां 
पुंजावपाचे भरीक पडनासना एकपात्री नाटकां वा नाट्यछटा बरयल्यो . 
कादंबरीचो व्याप वाचप्याचे बुध्दीक पेलना वा ताका तितली उसरपत मेळना 
हे पळोवन कादंबरिका रचल्यो , नाटकांची मिनी आवृत्ती म्हणूं येत अशो 
एकांकिका बरोवंक आरंभ केलो . हे प्रयोग चलत आसात . 

साहित्याच्या हेर प्रकारामदीं जे तरेचे प्रयोग जाले तशेच कथेतूय जाले . 
एक काळार कथा म्हणतात ती काणयेच्या रुपान अवतार घेताली . काणी 
म्हळी म्हणटकच जी खरी न्हय ती काणी अशी एक मान्यताय समाजमनात 
रूढ जाल्ली . काणी म्हळ्यार कल्पनाविलास . जे प्रत्यक्षात घडना पूण मनीस 
मनाचे उमाळे , ताची दिसासपनां हांकां कथानकाच्या आनी पात्रांच्या 
आदारान उतरांनी बांदून काडपाचो यत्न म्हळ्यार काणी . एक आशिल्लो 
राजा आनी एक आशिल्ली राणी ... चडशा काणयांचो आरंभ असो जावप . 
केन्ना केन्नाय एकादो कल्पनिक गांव आरंभाक येतालो . एकादो राक्षस , 
एकादो भट . आरंभ वाचतनाच आमका कळटाले की हे खरे न्हय . ही 
घडयिल्ली गजाल . देखून ते काणयेतलो कोंबो सात दर्यांचे उदक आपल्या 
कानात भरतालो आनी दर्या पलतडच्या किल्ल्यांत आशिल्ल्या किराचें दोंगे 
मोडून एकादो राजपुत्र आपल्या देशातल्या राक्षसाक मारतालो . पूण जेन्ना 
भोंवतणचे जिणेत मनशाक सांगपासारके अणभव दीसपट्टे येवंक लागले 
आनी थोडे अणभव कल्पनेतल्या प्रसंगांपरसय अद्भुत म्हणपाचे ताणे 
पळयले तेन्ना वास्तव काणी वाचपाची उमळशीक वाचप्याक लागली . जे 
घडूक नज अशी ताजी बुध्द सांगता तें आयकूक ताजें मन तयार जायना जालें 
आनी ताणे काणयेंत आपल्या मनाचे पडबिंब सोदपाचो यत्न केलो . ताका 
कल्पनेंतली पात्रां नाका आसली , नाका आसले कल्पनेतले गांव ताका 
आपलो शेजारी , आपलो गांवभाव , आपलो भुरगो , आपलो इश्ट , आपली 
बायल , आपली मैत्रीण , आपलो देव , आपलो भावार्थ , आपले सुख , आपले 
दुःख वाचपाची उमळशीक लागली . आनी वाचप्याचे हे उमळशिकेतल्यान 
कथेचो आविष्कार जालो . कथा ही काल्पनिक आसूनूय समाज जिणेचे 
पडबिंब जावन बसली . 

कथेत जे घडले ते साहित्याच्या हेर प्रकारांनी घडूक लागले . काणयांतली 
दुर्बोधता वा भावनेचो आपालिपाचो खेळ सगल्यांच वाचकांक भावळना . एक 
ओळ वाचून कल्पनेच्या विश्वांत आपणाक शेणोवन घेवप सगल्यांकच 
जमना . देखून सर्वसामान्य वाचपी कवितेचो आदर करता , पूण ती आवडीन 
वाचतल्यांचो आंकडो खूप थोडो आसता . त्यामानान नाटक बरें . पूण नाटक 
म्हळे म्हणटकच पात्रां जाय पडली , माची जाय पडली . ते बगर वातावरण उबें 
जायना . संवादाक आकार येना . नाटक हे पळोवपाचें , सगल्या सांगातान 
भौशिक आनंद भोगपाचें साधन . तो वाचपाचो साहित्य प्रकार न्हय अशें 
सामान्य मनशाक दिसूंक लागले . कादंबरीचो व्याप खूब मोठो . वाचतां 
वाचतां उमळशीक वाडली तरी तिचो विशाल पट आनी लांब कालखंड , त्या 
भायर ल्हान व्हड पात्रांची गर्दी ... थंडसाणेन वाचले बगर कादंबरी 
दोळ्यांमुखार उबी रावना आनी संवसारीक व्यापातापामदीं तितली उसरपत 
सगल्यांकच मेळना . निबंध हो सृजनात्मक साहित्याचो एक प्रकार हातूंत 
दुबाव ना . तो कथेचोच आविष्कार आसलो तरी ताज्यांत कथेची सुसुत्रताय 
नासता आनी एकादो उमाळो शांत करच्या बदला तो कातकुतल्यो केल्लेवरी 
उमाळे जागयत रावता . देखून कथा होच चडांत चड वाचकाक भाळोवन 
बशिल्लो साहित्य प्रकार जाला . 

कथेत वाचक कितें सोदता ? तो उतरांचो खेळ सोदिना . ताका थंय भाशेचें 
काव्य नाका आसता . उपमा - उपमानाचे अळंकार कथेच्या प्रवाहांत विघ्न 
हाडटात . ताका जाय आसता आपलें पडबिंब . खंयच्या तरी एका 
प्रसंगाकडेन पात्राकडेन वाचक आपलो समानधर्मी सोदता आनी जेन्ना तो 
ताका गावता तेन्ना ती कथा ताच्या काळजाक आफडून वता . ' पिण्डे पिण्डे 
मर्तिभिन्नः ' या न्यायान सगळ्या वाचकांच्यो आवडी समान नासतात . 
भुरगेपण सोंपून जुवानपणाच्या हुंबरार पावल दवरता आसताना काळजांत 
खंय तरी मोगाचे भावनेची आंकरी फुट्टा आनी मोगाच्यो कथा वाचतना तो 
नायकाकडेन वा नायिकेकडेन एकरूप जावन भोंवतणच्या संवसाराक 
विसरता . कांय वाचकांक भुरगेपण सोंपून जाणटेपण आयलें तरी त्यो 
कातकुतल्यो तितल्योच सुखदिण्यो दिसतात . विज्ञानान खुबशे चमत्कार 
केल्यात देखून आनीक कसले चमत्कार घडू येतात ताची कल्पना करपाची 
वाचकाक आवड आसता . असलो वाचक विज्ञानकथा वाचूंक रमता . 
जिणेतली कुवाडी सोडयताना खर्शेल्ल्या वाचकाक रहस्यकथांनी मन रमोवप 
आवडटा . हे सगलें कथांचेच प्रकार . केन्ना इसाप नितीतल्या गाढवाच्या 

रूपात जाल्यार केन्ना अर्विल्ले कथेतल्या एकादे पात्राच्या रूपांत वाचक 
आपल्या मनाचें रूप पळयता आनी ती कथा वाचतना देहभान विसरता . 

कथा लेखक एका काळार वाचकाक हाताक धरून आपले कल्पनेच्या 
संवसारात घेवन वतालो . देखून एकाद्या तंत्राचो ताका आदार घेवचो 
पडटालो . कथेक आरंभ जाय . मागीर मध्य . मध्य म्हळ्यार कसलो तरी 
घुस्पागोंदळ . आनी उपरांत शेवट . जो सुखी जांव येता वा दुःखी . पूण त्या 
शेवटावरवी प्रस्नांची गांठ सुटची लागता . असल्यो कथा सगल्या भासांनी 
एका काळार खूब चल्ल्यो . आज वाचप्यांक आनी लेखकांक लेगीत त्यो 
पोरण्यो कथा दिसतात . तंत्राचे फास्केंत कथा बसोवपाच्या यत्नांत लेखकान 
तिचे वास्तवपणाचेर आघात केले अशी कागाळ वाचक आता करतात . 

कोंकणी कथेच्या प्रवाहांचे टप्पे अशे सोपेपणी वेगळावंक मेळचेनात . कथा 
हो साहित्य प्रकार एकाद्या न्हंयच्या प्रवाहाभशेन अखंड व्हांवत आसलो तरी 
काय न्हंयो जेभाशेन तरेकवार अवस्थांतल्यान वचूनय आपले मूळ रूप 
बदलनात तेभाशेन कोंकणी कथा सरितेच्या मार्गात कडेलोट वा धबधबे नात . 
आनी केन्ना तंत्राच्या जाल्यार केन्ना हेर मर्यादांच्यो दोनय देगो घट 
उरिल्ल्यान प्रवाह अरूंद जालो तरी तांचो तोंडावळो बदल्लोना . 

कथेच्या लांब इतिहासावयल्यान नदर भोवडायली जाल्यार आमकां दिसून 
येतले की एका काळार कल्पना विलासाच्यो अद्भूत काणयो कोंकणी 
लोककथांच्या रुपांनी घोळटाल्यो . त्यो लिखीत रूपान उजवाडाक येवंक 
नासल्यो तरी रोमन लिपींतल्यान उजवाडायिल्ल्या खुबशा कथाकादंबऱ्यानी 
तांचे पडबिंब आमकां पळोवंक मेळटा . कथेक आकार येवंक लागलो तो 
कथेच्या कथानकप्रधान रूपाक लागून . कथानकप्रधान काणी जाय ती 
वाचप्याक देहभान विसरूक लायता आनी उत्सुकताय वाडयता अशी . मुखार 
किते जाले हे समजून घेवपाची उसळशीक जशी वाडता तेचभाशेन 
कथानकाचे पोड एकमेकांत घुस्पत वतात आनी निमाणेकडेन एकादे बायलेन 
आपल्या केसांची जटा सोडोवन केस सरळ करचे तसो कथानकातलो गोंदळ 
लेखक अचळय सोडयता . पुनवेच्या राती मळब नियाळटां - नियाळटां 
कुपांआड गेल्लो चंद्रीम एकदम दिश्टी पडटकच पळयतल्याक जी खोशी 
भोगता तेच तरेची खोशी वाचप्याक ती कथा भोगयता . संवसारातल्या 
सगळ्या भासांनी हे तरेच्यो कथा खूब चल्ल्यो , केन्ना घुस्पागोंदळ सोडोवपी 
जाल्यार केन्ना संथ कथानक फुडे वतावता तिका एक वळण दिवपी , एक 
कलाटणी दिवपी अशी कथा ती आसली . 

या प्रकाराचो प्रभाव हेर भारतीय भासांभशेनच कोंकणी कथेचेर अजून 
आसा . जाल्यारय कोंकणी कथालेखक कांय नवे आनी धाडशी प्रयोग करूंक 
लागल्यात . चौकटीचे फास्केतल्यो कथा वाचतल्याक हे नवे प्रयोग अप्रूप 
दिसले जाल्यार अजाप ना . खंयचे कथेत कसलो प्रयोग जालो हाजो तपशील 
दिवंक बसलो जाल्यार तो एक स्वतंत्र विशय जावन पडटलो . तरी आसतना 
जांची नांवा घेतलीनात तांकां आपल्याचेर अन्याय जाला अशे दिसूंक 
लागतले . पूण हांव दोनच कथा देखीखातीर घेता . एक श्री . पुंडलीक नारायण 
नायक हांची ' कासय ' ही कथा . कासवाची मादी ती कासय . ती गावली 
जाल्यार तिका मारूंक मेळना . तिजे मांस खावंक मेळना . घरच्यांची सगळी 
नदर ते गरवणेचेर आसूनय तिका पूजा करून उदकांत सोडची पडटा . ही 
लोकमान्यताय कथेच्या रूपान मांडटा आसतना लेखकान समाज जिणेचे , 
रूढी आनी परंपरेचे , मान्यतायो आनी संस्काराचे , लाचारी आनी गरिबीचे 
अशे चित्रण केलां की वाचतल्यांचे काळीज खंय तरी थरथरता . आनी कितले 
दीस मेरेन कथेत वर्णिल्ले कासयेचे विविध अवस्थांतले चित्र - चिरप्यांपासून 
तिका पुजतल्या भुरग्यांमेरेन सगल्यांचे तोंडावळे दोळ्यांमुखार उबे रावतात . 
हेर भारतीय भासांच्या कथा साहित्यांतय असले तरेचे प्रयोग जाले आनी 
जांकां वाचकांकडच्यान रोखडीच दाद मेळ्ळी . 

दुसरी कथा एन . शिवदास हांची ‘ पोसको ' . वंशपरंपरा आनी रगत हांचे 
नाते सांगपी मान्यतायांचेर , समाज जिणेच्या एका आंगाचेर कॅमेराचो 
फोकस धरून उबी केल्ली ही कथा . ह्या दोनय कथांनी गोंयची जीण जीती 
तटट्टीत जावन आमच्या दोळ्यांमुखार उबी रावता . 

कोंकणी कथेत आनीक दोन प्रवाह हाडपाचो यत्न हांवे केलो . कथेतलो 
' हांव ' हो आजमेरेन लेखक नासतालो . पूण लेखकाक कथेत दवरून पात्रां , 
प्रसंग , संवाद हांची रचणूक करून एके सत्यकथेचे धर्तेचेर कथा बरोवपाचो 
प्रयोग दुसऱ्या भासांनी जावंक ना असो न्हय . पूण कोंकणीत तो नवो . एका 
काळार प्रथम पुरुषी निवेदनांत बरयिल्ले कथेतलो ‘ हांव ' तो लेखक न्हय , ते 
कथेचेच एक पात्र , हे सांगपाखातीर म्हाका सायास घेवचे पडटाले . नवो 
प्रयोग केल्या उप्रांत ह्या कथांतलो हांव तो खासा लेखक हे सांगचेखातीर 
तितलेच सायास करचे पडटात . आनी चौकस वाचपी गोंदळिल्लो पळोवन 
अशे दिसूंक लागता की कथेत नवो प्रवाह हाडपाचो यत्न जरी हांवे केल्लो 
आसलो तरी वाचक त्या बदलाक अजून तयार जावंक ना . 
कथा , रूपक कथा हांचे धर्तेचेर ‘ कथिका ' नांवाचो एक नवो कथाप्रकार 

हांवे कोंकणीत हाडपाचो यत्न केला . ताका मात अपेक्षा आनी कुतूहलाचो 
येवकार मेळूक लागला . अजून तो प्रकार प्रयोगावस्थेतच आसा . कथिका 
म्हळ्यार कथा वा लघुतम कथा न्हय . एक अशे कथाबीज ज्यातूतल्यान एक 
समर्थ कथा किल्लूं येताली . पूण कथाबीज तितले वाचकांच्या मनांत रोयले 
म्हण्टकच लेखकाचे काम सोपता . वाचकाचे व्यक्तीमत्व , ताजे अणभव 
विश्व , ताज्यो संवेदना , ताज्यो कल्पकता हांचेर त्या बियांचो फुडार 
आदारिल्लो उरता . 

पूण हे सगळे प्रवाह आसले तरी मांडवी - जुवारी न्हंयाभाशेन कोंकणी 
कथेचो प्रवाह अजून संथ आसा . खूबशें उदक दाँत व्हांवन गेलें , दीसपट्टे 
नवे उदक आयलें तरी तिचो गाभो , तिजो रंग इतलेच न्हय तर तिची प्रकृत 
आनी रूप लेगीत व्हडलेश बदलूक ना . कवायत चलतना एकाद्या भुरग्यान 
रांग सोडली वा हातवारो चुकयलो म्हण्टकच जी बेशिस्त दिसता तसलीच 
गजाल कोंकणी कथेतल्या प्रयोगाविशीं आज वाचप्यांक दिसली जाल्यार 
म्हाका अजाप जावचेना . 

कथेची साधना 


हांवें कथालेखन सुरू केले त्या वेळार हांव हायस्कुलांत शिकतालों आनी 
गोंयांत पुर्तुगेज राजवट आसली . ते राजवटीच्या जांचक कायद्याक आनी 
कडक सेन्सॉरशिपेक लागून गोंयांत 

गोंयांत पुर्तुगेज भाशेंतल्या सरकारी 
मुखपत्राभायर हेर दुसरी कसलींच नेमाळी नासली . देखून कथालेखन हो 
आपणे बरोवन आपणेच वाचपाचो प्रकार आसतालो . अशा वातावरणांत 
सर्जनानंद घेवपाखातीर हांवें कथालेखन सुरू केलें अशें म्हणूं येता . 

इतल्या वसांचे कथासाधने उपरांत म्हाका दिसूंक लागला की साहित्याच्या 
साबार प्रकारांमदीं कथेचो इतिहास जितलो उजळ आसा , ताच्याकय उजळ 
असो फुडार तिका आसा . पूण फाल्यांची कथा ही कालचे कथेतल्यान 
जल्मल्ली आसली तरी नव्या युगाची भूक भागोवपाखातीर आगळी वेगळी 
आसची लागतली आनी तो साहित्यप्रकार हाताळपी लेखक तितलोच 
तांकिवंत आसलो जाल्यार तग धरूंक पावतलो . 

कथानकाचें नाट्य आनी प्रभावी कथानक हांची वाचप्यांक एका काळार 
भूल पडटाली आनी कथाकाराचे प्रतिभेचें दुबळेपण लिपतालें . पूण निखटें 
कथानक ह्या फुडें वाचप्याक रूक्ष दिसलें जाल्यार अजाप ना . आयच्या 
वाचप्यान भौतीक संवसाराचो इतले खोलायेन अणभव घेतला की त्या 
संवसाराचे चित्र कथेत वाचतना ताका कथालेखकाचो अणभव दुबळो दिसूंक 
लागता . मोग आनी शृंगार , बायलेच्या देहाची आनी सैमाचे सोबितकायेची 
वर्णनां उतरांनी वाचून तांचो आनंद ज्या वाचप्यान घेवचो अशी अपेक्षा 
आसता त्या वाचप्यान आपल्या जिवितांत तो आनंद उपाट भोगिल्लो 
आसता . जिवितांतले जे संघर्श आजवेर कथाकारांनी रंगयले आनी 
कुटुंबांतल्या कलहांचेर भावनेचे विश्व निर्मिलें ते जिणेचे संदर्भ आतां बदलूंक 

लागल्यात . देखून लेखकान उत्कट भावनेन केल्लें चित्रण लेगीत 
केन्नाकेन्नाय वाचकांचे संवेदने मुखार फिर्के पडटा . आयचे पिळगेक 
शोककथा रडयनात , देशभक्तीवयल्यो कथा तांचे रगत तापयनात , 
साहसकथा ताका फुरफुरायनात , भुताखेतांच्यो काणयो तांकां भेश्टावंक 
पावनात , मनीसपणाभायल्या शौर्याच्यो कथा ताच्या आंगार शिरशिरो 
हाडिनात . मन बदल्लां , एके तरेन भेरेलां आनी भायल्या जिवितांत एका 
काळार जें अजाप वा अप्रुप आसले ती आयच्या वाचप्याले जिणेंतली सामान्य 
गजाल जावन बसल्या . अशा वाचप्याक नवें कितेंय दिवपाची तांक नव्या 
युगाच्या कथाकारांत आसची पडटली आनी देखूनच कथा हो साहित्यप्रकार 
हाचे फुडें सुटसुटीत आनी अर्थपूर्ण दवरून वाचप्यांक भाळयतलो जाल्यार 
अंतर्मनाच्यो पाकळ्यो उक्त्यो करपाचो वावर लेखकाक करचो पडटलो . 

अनादी काळापासून प्रकृती आनी पुरुष हांचें एकामेकांक में आकर्शण 
दिसत आयलां ताचे कारण समाजीक संयम आनी संस्कृतीचे बंधन आसलें . 
धांकिल्ल्या देहाचे एकाढ़ें आंग , पानाआडचे फूल वाऱ्यान खीणभर नदरेंत 
भरून परतें पानाआड लिपूंक लागता तशें , होलमतकच तें पळोवपाचो उन्माद 
आगळोच आसता . ते अवस्थेतल्या कंपाचे तरंग आगळेच सूख दितात . पूर्ण 
कोणाक ? तानेल्ल्याच्या ताळ्यार पडिल्ले उदकाचे थेंबे अमृत मानून मनीस 
आपलो सुको ताळो भिजोवपाचो यत्न करता . पूण घोग्यार वतकच तो त्या 
थेंब्यांतली गोडी आनी काव्य विसरून वता . जेन्ना शरीर धांकिल्लें आसता , 
मोग अव्यक्त उरता आनी भोग हे फक्त एक म्होंवें सपन आसता तेन्ना 
संकेतीक भाशेंतल्यान उक्तायिल्ली भावना देहमन सुखायता . पूण जेन्ना 
जिवितांतल्यो ह्यो अवस्था सोंपतात आनी मोगा भाशेनच भोग ही लेगीत 
एक यंत्रिक गजाल जावन बसता तेन्ना त्यो भावना उरनात . नाय जाल्यार ती 
एक मानसिक अवस्था , जी अवस्था आदल्या काळार अणभवपाची 
उमळशीक लागताली ती उमळशीक आज संवसारांत खंयच उरूंक ना . नवे 
पिळगेक जाल्यार ती अवस्था आफडूंक लेगीत पावना . जे भाशेन मनशाच्या 
पांयाच्या तळव्याक दुसऱ्या मनशान अचळय स्पर्श केलो जाल्यार सगल्या 
आंगांतल्यान जोगूल धांवत खातकुतल्यांनी तो सुखावता , तेच भाशेन ती 
मानसिक अवस्था जाका घेरता ताका त्या अणभवाची गोडी कळटा . पूण 
जेन्ना एकादो मनीस आपूणच आपल्या तळव्याचेर अचळय बोट भोंवडायता 
तेन्ना ताचेर कसलोच परिणाम जायना . तें जोगूल , तो कंप , त्यो 
खातकुतल्यो , तो सुखदिणो अणभव ताका मेळूक पावना . ताच्या 

तळव्यांवयल्यान भोंवतात ती बोटां ताका संवकळीची जाल्यांत . देखून 
भौतिक वा शारिरीक सोबितकाये परस अंतर्मनाच्या अस्पर्शी संवेदनांक जाग 
हाडूनच ताका नवो अणभव दिवचो पडटलो . 

परकाया प्रवेश 


' हिप्पी चली ' ही कथा म्हज्या खंयच्याच कथा संग्रहांत हांवें आसपावन 
घेवंक ना . साहित्य अकादेमीन कोंकणी कथांचें एक संकलन तयार करपाची 
जालपालदारकी म्हजेर घाली आनी त्या संग्रहांत हांवें म्हजी ' हिप्पी चली ' 
घेतली . ते कथेचे कांय हेर भाशांनी अणकार उजवाडाक आयल्यात आनी ते 
अणकार वाचून म्हाका वाचकांची खूबशी पत्रांय आयल्यांत . पुण मूळ कोंकणी 
कथा वाचून एकाय वाचकाले पत्र म्हाका आयलें ना म्हणपाचें अजाप सदांच 
दिसतालें . नाय जाल्यार आमच्या वाचकांची प्रकृती वेगळी . लेखकाक 
वळखतात देखून आसूये , ते तागेल्या साहित्याविशींचे आपले मत ( मत तरी 
कसले ? आपणाक मानवलें काय मानवलें ना इतलेंच ) लेखक मेळ्ळो 
जाल्यारच ताका कळीत करतात . लेखकाक पत्रां बरोवपाची आमच्या 
वाचकांक संवयच ना . देखून पयर जेन्ना एका वाचकान ' हिप्पी चली ' हे 
कथेविशीं म्हाका पत्र धाडलें तेन्ना म्हाका खोस जाली . 

पत्रांत ताणे विचारिल्लें , “ कथेचो नायक जो ‘ हांव ' , तो खासा लेखक 
( तूं ) काय कितें ? हय आसूं वा नातूं हिप्पी चलयेकडल्या संबंदाचो अणभव 
तुवें घेवन ती कथा बरयल्या काय कितें ? " 

कथाकार जेन्ना कथा प्रथम पुरुषांत बरयता , तेन्ना खुबशा वाचप्यांक 
लेखक आपले जिणेचे.खरेले अणभव बरयता अशें दिसता . खूब वआिदीं 
हायस्कुलांत शिकता आसतना हांवें एक मराठी कथा बरयिल्ली आनी ती 
' भारतमित्र ' या . मासिकांत छापून आयिल्ली , कथा प्रथम पुरुषांत 
बरयिल्ली . ते कथेत एक बायल कथेच्या नायकाचेर तो आपल्या जाळांत 
सांपडना देखून ताजेर कशें बगलांट घालता हाजें वर्णन आसलें . ती कथा 
वाचून गांवचे एके जाणटे बायलेन म्हाका आपोवन व्हेलो आनी म्हळे , " बरें 


८६ .. 


साहित्य - स्वाध्याय 


म्हणून बरें ! असल्या बायलांपासून सांबाळ रे बाबा . तिजें कितें ? तिगेलें 
जावपाचे सगळे जावन गेला . तुजेमुखार पुराय जीण आसा . 

तिगेलो हो उपदेश आयकून हांव ते पिरायेर लेगीत हांसलों . हांवें 
बरयिल्ली गजाल म्हजी न्हय हे तिका कशें सांगप तें म्हाका समजले ना . 

' हिप्पी चली ' ही कथा गोंयांत आयिल्ले एके हिप्पी चलयेविशीं आसा . 
तिची कथेच्या नायकाकडेन वळख जाता आनी ती ताका हिप्पीच्या 
संवसारांत व्हरता . भारतीय नीतीच्या संस्कारांत वाडिल्ल्या नायकाची हिप्पी 
विचारसरणीविशीं ते चलयेकडेन चर्चा जाता . चर्चा आनी वळख वाडत वता 
आनी मजगतच्या काळांत हिप्पी जिणेचो पुराय अणभव नायक घेता . 

त्या वाचप्याक जाप कशी बरोवची हो म्हाका प्रस्न पडलो . कथाकार जेन्ना 
एकाद्रो अणभव कथेत रंगयता तेन्ना तो ताणे घेतिल्लो नासता , अशें कशें 
म्हणूं येत ? तागेल्या देहान तो घेतिल्लो नासत , पुण तो पुराय कल्पनेंतलो 
नासता . तो तागेल्या काळजाक आफडून गेल्लो दुसऱ्याचो अणभव आसूं येता 
वा पात्राचे जिणेकडेन एकरूप जातां जातां तागेल्या मनान घेतिल्लो अणभव 
आसूं येता . लेखक खासा आपुण अणभव घेतलो आनी मागीर बरयतलो अशें 
येवजूंक लागलो जाल्यार तो खऱ्यांनीच बरोवंक पावतलो काय कितें म्हणपाचो 
दुबाव दिसता . लेखक तरेकवार पात्रां घडयता . वेगवेगळ्या सभावाची , 
वर्गाची , पिरायेची , देशाची , पौराणिक , इतिहासिक आनी समकालीन पात्रां . 
सर्जकाचे कल्पनेत आसपावत अशी ही सुंदर - कुरूप , मायेस्त - दुस्वासी 
पात्रां . ह्या सगळ्या पात्रांचो लेखक प्रत्यक्ष अणभव कसो घेतलो ? म्होंवाचो 
मूस एका एका फुलाचेर बसून म्होंव चोखून घेता आनी आपले वेगळे मालें 
करता . पुण लेखक तशें करताच अशें न्हय . तशें करप ताका जमचेंय ना . तो 
दुसऱ्यांनी पुंजायिल्ल्या म्होवांतले थेंब घेता आनी आपली कलाकृती निर्मिता . 
हे प्रक्रियेक समीक्षक परकाया प्रवेश म्हणटात . 

अमेरिकन कादंबरीकार इ . एल . डॉक्टरोव्ह हाणी ह्या प्रस्नाची आपले 
भाशेन जाप दिल्या . तो म्हण्टा , “ परकाया प्रवेशाचो विचार म्हाका खरो 
दिसता . खासा आपणे पळोवंक नाशिल्ली थळां आनी आपल्या आदलो वा 
फुडाराचो काळ लेखक कल्पनेत अणभवता आनी तो आपल्या साहित्यांत 
उतरायता . झुजाविशीं बरोवचे खातीर लेखकान सैनिक आसपाची गरज 


ना . " 


हे जालें एक मत . दुसऱ्या कांय जाणांक दिसता कि कितेंय बरयतना 
लेखकाक अणभव आसचोच पडटा . कांय लेखक खासा अणभव घेवन जेन्ना 

बरयतात तेन्ना तांगेलें साहित्य वाचण्याच्या मनात घर करून रावता . 
एकाद्या गांवच्या वातावरणाचेर कथा बरयतलो जाल्यार ते कथेतल्या दर एका 
पात्राच्या अंर्तमनांत लेखक भितर सरता काय कितें ? लेखक गांव पळयता , 
थंयची कांय पात्रां वयलेवयर पळोवन घेता . पुण समाजांतल्या साबार 
थरांतल्या मनशांच्या काळजांत , तांच्या अंर्तमनांत , तांच्या उमेदी आनी सुख 
दुःखांकडेन , तांचे दुस्वास आनी मत्सरांकडेन , तांच्या विचित्र सभावांकडेन 
लेखकाचो प्रत्यक्ष संबंद कितलोसो येता ? लेखक दोळ्यांनी पळयता आनी 
जी संवेदना ताज्या काळजांत उदेता ती तो आपल्या साहित्यांत उतरायता . 
एके तरेन तो परकाया प्रवेश करता . 

एकादो लेखक पौराणिक वा इतिहासिक कथा बरयता तरी तागेले 
कथेतल्यान एक कालखंड जितो जाल्लो आमी पळयतात . एके तरेन कालखंड 
आनी मनशाचें मन , सर्जक आपल्या काळजांत केळयता आनी आपणाक 
भोगतल्या संवेदनांच्या आदारान तांकां चित्रायता . 

नाटकांतलो नट जेन्ना एकाढ़े सवंग करता तेन्ना तो मनान त्या 
पात्राकडेन आनी पात्राच्या काळाकडेन , भोंवतणच्या वातावरणाकडेन एकरूप 
जाता . एकाद्या पिडेस्ताचें सवंग करतलो नट आपणाक ती पिडा जाल्ली 
नासतनाय ते पिडेची वेदना अणभवता . तो अणभव घेवपाची कळा म्हळ्यारच 
प्रतिभा . 

लेखक आनीक एक गजाल करता . लेखकांचो अणभव हो रसानुभवांत 
बदलता तेन्ना तो एका मनशाचो अणभव उरना आसतना भौशिक अणभव 
जाता . एका मनशाक आपले जिणेंत कितले अणभव येतात ? ते सगळे ताणे 
एके डायरेंत बरोवन दवल्ले जाल्यार तें साहित्य जातलें ? तें बरप सगळ्यांक 
मानवतलें ? कांय अणभव अशे आसतात , ज्यांच्यांत रसानुभवांत बदलपाची 
तांकच नासता . दर एका अणभवांत भौशीक अणभव जावपाचें बीं 
आसतातच अशें न्हय . कांय अणभव अर्थहीण वा विसंगत आसतात , कांय 
किरकोळ जाल्यार कांय पुराय वैयक्तिक आसतात . खंयचे अणभव 
साहित्यांत हाडचे हाजो विवेक लेखकाक सांबाळचो पडटा . 

आपलो अणभव हो भौशीक अणभव जालो म्हणून सर्जकतेची प्रक्रिया 
थंयच थांबना . व्यक्तीगत अणभवाक भौशीक सुवातेर व्हरून बसयलो म्हणून 
तो भौशीक अणभव जायना . ताका सौंदर्यानुभवाची जोड मेळची पडटा . रस 
कसलोय आसूं वीररस आसूं , करूणरस आसूं , शृंगाररस आसूं तातूंत सौंदर्य 
नासलें जाल्यार ताचें साहित्य घडूंक पावना . 

कल्पना करात , एके आवयलो शेणिल्लो भुरगो तिका मेळ्ळो . ती आवय 
त्या भुरग्याक वेंग मारून आपली खोशी उक्तावपाखातीर थरथरता , 
बडबडटा , हांसता आनी रडटा . तेच आवयक जर आमी दुसऱ्या दिसा त्या 
अणभवाचेर कथा बरोवंक सांगली जाल्यार ती बरोवंक पावत ? जर ते 
आवयकडेन प्रतिभा नासत जाल्यार तिका आपल्यो भावना सोडातच 
आपल्या तोंडातल्यान भायर सरिल्ली उतरां लेगीत परत उलोवंक येवचींनात . 
पुण त्या खिणाक जर एकादो कथाकार थंय आसत जाल्यार तो आवयचो 
अणभव कथेत उतरावन ताका भौशीक अणभवाचे रूप दिवंक पावता . 
देखूनच म्हाका दिसता , लेखकान आपूण बरयता त्या सगळ्या विशयांचो 
खासा अणभव घेवपाची गरज नासता . 

शाश्वत कितें ? 


डी . एच . लॉरेन्स हांचें नांव सगल्यांनी आयकलांच आसतलें . ' लेडी 
चॅटीस लवर ' नांवाची एक कादंबरी ताणी बरयली तेन्ना संवसारभर बोवाळ 
जालो . खासा इंग्लंडांत ती कादंबरी अश्लील थारावन तिचेर बंदी घाल्ली . तो 
खटलो खूबच गाजिल्लो . ते कादंबरीत लेखकान पोजडीं उतरां उक्तेपणान 
वापरिल्ली आनी लैंगीक सुखाच्या अणभवाचे , कसलोच आडपड्डो 
दवरिनासतना वा संकेतीक उतरां वा प्रतिकां वापरपाचें बंदन मानिनासतना 
वर्णन केला . ते कादंबरीवयल्या खटल्यांत संवसारीक किर्तीचे लेखक जॉर्ज 
बर्नार्ड शॉ हांणी साक्ष दिल्ली . ते साक्षींत ताणी म्हणिल्लें , ' म्हज्या घरांत जर 
लग्नाचे पिरायेची चली आसती जाल्यार तिणे ही कादंबरी वाचची अशी हांव 
शिफारस करतलों आसलों . इतलेंच न्हय तर ती कादंबरी वाचल्या उपरांतच 
तिचे लग्न जावचे असो आग्रो हांव धरतलों आसलों . ' 

या खटल्याच्या निवाड्यांत कोर्टान ते कादंबरीवयली बंदी फाटी 
घेतिल्ली . 

आज डी . एच . लॉरेन्स ह्या संवसारांत नात . तरी परत तांचें नांव पेपरांनी 
गाजूक लागला . या कादंबरीकारान आपल्या जिवितांत कांय चित्रां 
काडिल्ली . त्या चित्रांचे इंग्लंडांत प्रदर्शन भरलें आनी लॉरेन्साचें नांव परत 
गाजलें . ही चित्रां सुमार तीस आसात . सगली ऑयल पेटिंग्स . त्या चित्रांनी 
नागडे दादले आनी बायलो आसात . चड करून गोरी बायल आनी काळो 
दादलो आशिल्लें एक चित्र जितलें वादाचें थारलें , तितलेंच अशा नागड्या 
जोडप्या म्हऱ्यांत आशिल्ल्या नागड्या भुरग्यांचे चित्र लोकांक खुबळावंक 
कारण जालें . १ ९ २ ९ वर्सा ह्या चित्रांचे प्रदर्शन करपाक कोर्टान बंदी घाल्ली 
आनी ती सगलीं चित्रां अश्लील थारावन ती नश्ट करपाचो आदेश दिल्लो . 

पूण लॉरेन्सान त्या वेळार एक शाणेपण केलें . ताणी भवभुतीचे ‘ कालो ह्ययं 
निरवधिः विपुलाच पृथ्वी ' हे वचन वाचिल्लें काय ना हे हांव नकळ , तांणी 
चित्रांचे प्रदर्शन करचोंना अशें कोर्टाक वचन दिलें आनी कांय दिसां उपरांत 
ती चित्रां अमेरिकेंतल्या एका रसिकाक विकली . 

त्या तीस चित्रांचें आतां साठ वाँउपरांत इंग्लंडांक प्रदर्शन भरला . साठ 
वसा आदलीं बंदी कोर्टान फाटी घेतल्या . कोर्टाच्या न्यायाप्रमाणे आतां तीं 
चित्रां अश्लील उरूंक नात . त्यो मोलादीक कलाकृती जाल्यात . जी गोरी 
बायल आनी काळो दादलो नागडे अवस्थेत एका काळार ब्रिटीश लोकांक 
अश्लील दिसतालीं तीं आतां सोबीत कलचित्रां जावन बसल्यांत . आतां त्या 
चित्रांचेर कलासमीक्षक लेख बरयतात . वेगळ्या वेगळ्या कोनांतल्यान तांची 
तपासणी करून ती वाखाणटात . आनी आपूण अरसीक न्हय अशें 
दाखोवपाखातीर जांकां एका काळार त्या चित्रांमदीं नागडेपणाभायर दुसरें 
कांयच दिसनासलें ते लेगीत तांचे कलागूण तोखेवंक लागल्यात . 

कला आनी साहित्याच्या मळाचेर शाश्वत कितें आनी अशाश्वत कितें 
हाजी चर्चा खूब चलता . शाश्वत मूल्य म्हळ्यार कितें ? सामान्यतायेन 
समजुपी मनीस अशें मानता की जिणेंत जी तत्वां वा भावना , स्थळ आनी 
काळाची मर्यादा मानीनासतना लागू उरतात ती शाश्वत मूल्यां . पूण ही 
व्याख्या कितली खरी हे आमी पळयतातच . कसलेच मूल्य सदांखातीर 
शाश्वत आसूंक नज म्हणपाचें लॉरेन्साच्या चित्रांवयल्यान परत एके फावटी 
सिध्द जालां . 

लॉरेन्साच्या ह्या चित्रांविशीं जशें घडलें तशेंच हेन्री मिलर नांवाच्या 
लेखकाच्या साहित्याविशीय घडिल्लें . आपली हातबरपां घेवन हेन्री मिलर 
प्रकाशकांचे हुंबरे झरयताले . पूण कोणूच तांगेली पुस्तकां छापूंक तयार 
जायनासलो . युरोपांत आनी अमेरिकेत प्रकाशक हातबरपां वाचून 
वेंचपाखातीर जाणकारांचे एक संपादक मंडळ नेमतात आनी संपादक 
मंडळान पास केल्लें पुस्तकच प्रकाशक उजवाडायतात . असल्या सगल्या 
संपादक मंडळांनी मिलर हांचें बरप अश्लील थारायिल्लें . पूण पॅरिसाच्या एका 
प्रकाशकान धाडस केलें . पयले पुस्तक उजवाडाक आयलें आनी हेनरी 
मिलराक संवसारभर कीर्त मेळ्ळी . काल मेरेन में बरप अश्लील मानताले , 
त्याच बरपाचे संकलन करून आधुनीक बायबल तयार करचें अशो सुचोवण्यो 
येवंक लागल्यो . 
साहित्य आनी कलेच्या मळाचेर काल आनी आज हांचेमदीं केदो मोठो 

विसंवाद आसता हे लॉरेन्स आनी मिलर या दोन कलाकारांच्या 
अणभवांवयल्यान सिध्द जाता . कला आनी साहित्याच्या मळार जशी विसंगत 
आमकां पळोवंक मेळटा तशीच राजकी मळारय ती दिश्टी पडटा . राजकी 
मळावयलें ताजे उदाहरण म्हळ्यार पाकिस्तानाचे जुल्फीकार अली भुट्टो हांचें . 
धा वर्साआदीं जो मनीस राजदोही म्हणून कोर्टान थारायिल्लो आनी ताका 
फांशीची ख्यास्त दिल्ली ताका आज पाकिस्तानांत नव्या सरकारान हुतात्मो 
थारायला आनी आतांचे विचारसरणीचें ल्हार पळयलें जाल्यार महमद अली 
जीना हांच्या सांगातान पाकिस्तानांत भुट्टोंक मान मेळटलो अशें दिसता . 

भुट्टो हांचे दुस्मान वंगबंधू शेख मुजीबुर रहमान हांची गजालय अशीच 
आसा . भुट्टो राजवटींत बंदखण भोगता आसतना ते सुरक्षीत आसले . तांची 
हत्त्या करपाचो आदेश ऐन वेळार भुट्टोंनी बदलिल्लो आनी बंदखणींतल्यान 
सुटनाफुडें ते बांगलादेशाचे पयले राष्ट्राध्यक्ष जावंक पावले . त्या पदाचेर कांय 
म्हयने रावले उपरांत तांगेल्याच सांगात्यांनी तांचो खून केलो आनी एक मोटो 
गुन्यांवकार जाल्लेवरी इतिहासांतलें तांचें नांव पुसून उडोवपाचो यत्न जालो . 
घराघरांत जांचे फोटे आसले ते एका रातयांत ना जाले आनी नव्यान 
बरयिल्ल्या इतिहासांत तांचें नांव लेगीत वाचूंक मेळना . 

आयचो भाड्याचो आकांतवादी फायचो राष्ट्राध्यक्ष जावं येता . आनी आज 
जुलूम - अत्याचार करतल्याची फाल्यां पुजाय जावं येता . हांगा शाश्वत अशें 
कांयच ना . सगलेच अशाश्वत . 

जी गजाल मनशाची तीच राष्ट्रांचीय . सवंसारांतल्या राष्ट्रांची संख्या 
वाडत आसा . सरादी आकुंचीत जायत आसात . युनोंत आज १७५ वयर 
राष्ट्रांक प्रतिनिधीत्व मेळिल्लें आसा . एका काळार ब्रह्मदेशाची सराद हुपून 
चित्तगांवचे भारतीय भुंयेंत आजाद हिंद सेनेन पयले खेपे तिरंगी बावटो 
लायलो तेन्ना खासा नेताजी सद्गदीत जाल्ले . उपरांत तेंच चित्तगांव 
पाकिस्तानी जालें आनी आज तें बांगलादेशी आसा . नकाशा पळयलो 
जाल्यार राष्ट्रांच्या सरादीच्यो धतरक भेगो पडिल्ल्यो पळोवंक मेळटात आनी 
प्रस्न पडटा कित्याखातीर ह्यो भेगो ? यो भेगो नासत्यो जाल्यार ? ... 
जाल्यार घडये संवसाराचो इतिहास वेगळोच जावपाचो . 

नेपाळांत काठमांडू लागसार काळमींढ पर्वताचेर गुणेश्वरी देवीचे देऊळ 
आसा . अघोरपंथी तांत्रिकांचें तें मुख्य पीठ मानतात . पर्वताचे एके वटच्यान 
खोल दरी आनी ते दरीचे धडेचेर एक वणत . ते वण्टीचेर एक दीस एक 
विदेशी भोंवडेकाराचें जोडें चडून बसलें . चली वण्टीक फाट तेंकोवन मळबार 

नदर थिरावन न्हिदिल्ली जाल्यार तिच्या पायांकडेन बशिल्ल्या तरणाट्यान 
आपले पाय वण्टीचेर मेकळे सोडिल्ले . 
कोणे तरी तांकां विचारले , ' तुमी कोण ? खंयच्यान आयल्यांत ? ' 
चली हाल्ली ना . चल्यान खीणभर प्रस्न करतल्याकडेन पळयलें आनी 
उरफाटो प्रस्न केलो , ' हांवें तुका कसलो प्रस्न विचारला ? ' 

' ना . तुवें विचारूंक ना . ' प्रस्न करतल्यान जाप दिली . 
' मागीर तूं म्हाका कित्याक प्रस्न विचारता ? ' त्या विदेशी तरणाट्यान 


विचारलें . 


' हांव ह्याच गांवचो . तूं भायल्या देसांतलो . म्हणून विचारलें . ' 

' एक सांग . ' त्या विदेशी तरणाट्यान म्हळे , ' हो तुजो गांव म्हणून तुका 
कोणे सांगलें ? आनी तुजो गांव केदो ? नदरेच्या आवाठांत भरता तेदोच काय 
ताजेपरस व्हडलो ? आनी तूं जी धर्तरी आपली म्हणटा ती म्हजीय न्हय ? 
सगली भंय एक न्हय ? ' 

जापेची अपेक्षा केलेबगर तो सकल देवलो . ती चलीय उठून देंवली आनी 
दोगांय फाट फिरावन चलूंक लागली . हे घडणुकेंत लेगीत शाश्वत आनी 
अश्वाश्वत हांचेमदल्या भेदाचोच प्रस्न घुसपल्लो आसा . खऱ्यांनीच जगांत 
शाश्वत अशें कांयच ना ! 


साहित्य - स्वाध्याय 


اله 


साहित्याची जीवसाण 


संत तुकारामाची एक कथा सांगतात . रातदीस विठोबाच्या नामस्मरणांत 
गुल्ल आशिल्लो तुकाराम आपल्या धंद्याकडेन दुर्लक्ष करतालो आनी आपणे 
रचिल्ले अभंग गायत गायत संवसाराक विसरतालो . एक दीस लोकांच्या 
आनी बायलेच्या जांचाक उबगून तिडकी सरशी तुकारामान आपल्या 
अभंगांचें बाड इंद्रायणी न्हंयंत उडयलें . अशें सांगतात कि फुडाराखातीर 
रचिल्ले ते अभंग इंद्रायणीन आपल्या पोटांत घेतले नात . तें बाड तरंगत 
रावलें . कोणे तरी तें सांबाळ्ळे . देखूनच तुकारामाची गाथा संवसाराक मेळूक 
पावली . ना जाल्यार अभंगाचें अमृत तुकारामा सांगाताच सोंपतलें आसलें . 

हे गजालीचो उगडास जावपाक एक सादें कारण जालें . डॉक्टरेट 
मेळोवपाखातीर एका मनशान आपलो प्रबंध बरोवन खूब वीँ श्रम घेवन 
नोटस् काडले आनी अर्द प्रबंध बरयलो . एक दीस बायलेकडेन ताचें झगडें 
जालें आनी रागाच्या भरांत तिणें घोवाली सगली कागदां लासून उडयली . 
वयल्यान म्हळे , “ उजो लागलो तुजे डॉक्टरेटीक ! रातदीस वाचीत बरयत 
बसता आनी घरसंवसाराची मातय पर्वा करिना ! कागदां लासल्या उपरांत 
तरी तुजे तकलेंतलें पिशें गेल्यार पुरो ! " 

घोवान म्हळे , “ जाणा जा , वण्टीवयलो नकासो हाल्लो म्हणून संवसारांत 
भूयकांप जायना ! आनी कागदां लासली म्हणून म्हजे तकलेंतल्या गिन्यानाचो 
गोबोर जावचो ना . ” 

घोव संवसारांत रमचो म्हणून बायलेन तागेल्या प्रबंधाची कागदां लासली . 
पूण तितल्यान घोवालो निर्धार बदल्लो ना . 

एक चिनी दंतकथा आसा . युएन सांग भारताचे यात्रेक आयलो आनी 
वता आसतना खुबशे बौध्द धर्मग्रंथ घेवन तो व्हड्यान चिनाक वतालो . पुराय 

भारत भोवन ताणें दुर्मीळ ग्रंथ पुंजायिल्ले . वाटेर दर्याक वादळ आयलें आनी 
व्हडें हालूंक लागले . व्हडे बुडचें न्हय म्हणून व्हड्यांतलें वजन दाँत 
उडोवपाचो आदेश नावाड्यान दिलो . आतां धर्मग्रंथ दाँत उडोवचे काय 
कितें , असो प्रस्न पडलो . धर्मग्रंथ सांबाळचे खातीर एका फाटल्यान एका 
शिष्यान दाँत उडी घेवन व्हड्याचे वजन उणे केलें . देखून ग्रंथ उरले . ते चीन 
देशांत पावले आनी चीन देश बौध्द जालो . 

साहित्य बुडोवपाच्यो वा लासपाच्यो घडणुको इतिहासांत खूबच वाचूंक 
मेळटात . पुर्तुगेज जेन्ना गोंयांत आयले , तेन्ना ताणी एका हातांत खुरीस 
आनी दुसऱ्या हातांत तरसाद धरिल्ली . तांकां गोंयचेर निखटें राज्य 
चलोवपाचें नासलें , तर पुराय भारत देशांत आपलो धर्म आनी संस्कृती 
पातळावपाची आसली . पूण ताणी पळयलें कि या देशांत एक खूबच 
फुडारिल्ली संस्कृती आसा आनी हांगा साबार अश्यो भासो आसात , जानें 
साहित्यिक दायज खूबच समृध्द आसा . गोंयांत ताणी पयलीं पांय दवरलो 
आनी तरसादीच्या बळाचेर गोंय जिखलें . पूण गोंयचें मन जिखतलो जाल्यार 
तांच्या मनांतली कोंकणी भास काडून उडोवंक जाय असो विचार करून ते 
कोंकणी ना नपश्चात करूंक वावुरले . ताणी खूबशें साहित्य लासले . तरी 
कोंकणी मेली ना . भास आनी साहित्य हे बरयिल्ल्या अक्षराक लागून अ - क्षर 
उरना जाल्यार तें मनशाच्या काळजांत जितें उरलें जाल्यारूच अमर जावंक 
पावता . 

मध्य एशियेंत राजा शामील हाणे सईद आराकानी या महाकवीच्या 
काव्याची बाडां न्हंयंत बुडयिल्ल्याची खबर इतिहासांत वाचूंक मेळटा . कोणे 
तरी राजाक विचारलें , ताणें कविता न्हंयंत कित्याक उडयल्यो ? तेन्ना राजान 
म्हळे , ‘ खरेलें काव्य न्हंयंत बुडचे ना . तें लोकांच्या काळजांत तग धरून 
रावतलें . ज्या कागदाचेर तें बरयिल्लें आसत त्या कागदा इतलेच ताजें काव्य 
खिणया आसलें जाल्यार तसल्या काव्याक जगपाचो अधिकार पावना . ' 

अब्दूल फझल हांच्या ' आइने अकबरी ' या ग्रंथाची इतिहासांतली सुवात 
आगळी वेगळी . तो ग्रंथ बरयता आसतना अर्द लासलो . सकलें अर्द लासून 
गेलें ; वयले अर्द उरलें . फझलान लासून गेल्लें बरप परत बरोवन काडलें . 
आज तो एक भरवंशाचो इतिहास मानतात . 

सर आयझंक न्यूटनाची खबर खूबशा जाणांनी आयकल्ली आसतली . 
तागेर डायमंड नांवाचो एक सुणो आसलो . एक दीस ह्या सुण्यान न्यूटनाच्या 
मेजाचेर उडी मारली आनी दाट तींत मेजावयल्या कागदांचेर रकलें . 


साहित्य - स्वाध्याय 


वाँसकी श्रम घेवन तयार केल्ले नोट्स इबाडले . तें पळोवन न्यूटनान इतलेंच 
म्हळे , ' डायमंड , डायमंड , तुवें केदें लुकसाण केलां तें तुका खबर ना . ' 

असलीच एक घडणूक जैन साहित्याचो इतिहासकार मोहनलाल देसाई 
हांणी आपल्या पुस्तकाचे प्रस्तावनेत बरोवन दवरल्या . ग्रंथाची खूबशीं पानां 
बरोवन जाल्ली . एक दीस फस्क घेवन लेखकालो चलो खेळटालो . अवचीत 
हस्तलिखिताक उजो लागलो आनी पुराय ग्रंथ लासून गेलो . लेखकान सुमार 
एक हजार पानांचे हे पुस्तक नव्यान बरोवन काडलें . 

मध्य पूर्वेक मेहमूद नांवाचो एक कवी आसलो . तो उपास काडटालो आनी 
कविता बरयतालो . भुरग्याक कवितेचें पिशें लागला तें काडून उडोवचें अशें 
येवजून बापायन एक दीस सगल्यो कविता उज्यांत उडयल्यो . तरी आसतना 
महमदाली कविता आयज वाचूंक मेळटा . उज्यांत लाशिल्ली ती कागदां ; 
कविता न्हय . 

आपणाक जें मानवना तें लासून उडोवपाचो प्रयत्न इतिहासांत जायत्या 
जाणांनी केल्लो आमकां पळोवंक मेळटा . बख्तियार खिलजीन नालंदा 
विद्यापीठ लासून उडयलें . हूण लोकांनी तक्षशिला भस्मसात केली . 
इजिप्तांतले अॅलेक्झांड्रीयाक आशिल्लें ग्रंथालय आक्रमकांनी लासून उडयलें . 
ताजो उजो साठ दीस मेरेन धुंवतालो ... अशो जायत्यो गजाली वाचूंक 
मेळटात . फाटलो इतिहास पुसून काडून नवो इतिहास घडोवपाच्या हावेसांत 
अविचारी मदांतांच्यो यो करण्यो जावन आसात . 

अक्षराचो आनी कवीचो संबंद कितलोसो ? सुलेमान स्थालस्की नांवाचो 
एक लोककवी आसलो . ताची कविता लोकांचे जिबेर घोळटाली . पूण ताका 
वाचूंक बरोवंक येना आसलें . लेझगीन कवी कोचखुस्र्कीले दोळे मंत्रोलखानान 
फोडून उडयल्ले . जाल्यार कविता गावपी आनखील मारीन हाजे ओंठ जुल्मी 
राजान शिंवले . तरी तांची कविता मेली ना . 

गितेत श्रीकृष्ण आत्म्याचे वर्णन करतना म्हणटा , तो शस्त्रांनी पिक 
जायना , उज्यान लातूंक जायना , उदकान भिजोवंक जायना . साहित्याचेंय 
तशेंच आसता . जें साहित्य अमर आसता तें धतरवयल्या तणासारकें 
आसता . गीम तापलो म्हणटकूच पाचवें तण सुकून बावता आनी मरून वता . 
सगले मळ पडंग जाता . त्या वेळार दिसता कि आतां या पडंग मळाचेर परत 
तण किल्तुचें ना . इतले म्हणसर मीर्ग लागता . दोन दीस पावस शिडशिडटा 
आनी तिसऱ्या दिसा सकाळी उठून पळय जाल्यार पडंग मळाचेर लुसलुशीत 
पाचवें तण किल्लल्लें आसता . साहित्याचेंय अशेंच जाता . 

